



20  
ឧបលើកទី  
CDRI 1990-2010

វិទ្យាស្ថានបណ្តុះបណ្តាល និង ស្រាវជ្រាវដើម្បីអភិវឌ្ឍន៍កម្ពុជា

# ចំណាកស្រុក របស់

## យុវជន និងនគរូបនីយកម្ម

## នៅក្រុងទេសកម្មជា



ឯកសារពិភាក្សាលេខ ៣៦

ឯកសារបោះពុម្ពផ្សាយរបស់វិទ្យាស្ថាន CDRI

ឧសភា ២០១០



# ចំណាកស្រុករបស់យុវជន និងនគរបាលយកម្ម នៅប្រទេសកម្ពុជា

ឯកសារព័ត៌មានលេខ ៣៦



វិទ្យាស្ថានបណ្តុះបណ្តាល និង ស្រាវជ្រាវដើម្បីអភិវឌ្ឍន៍កម្ពុជា

ចុះកិច្ចសន្យាអោយអនុវត្តដោយ

អង្គការមូលនិធិសហប្រជាជាតិសម្រាប់ប្រជាជន

ខែឧសភា ឆ្នាំ២០១០

© រក្សាសិទ្ធិឆ្នាំ២០១០ វិទ្យាស្ថានបណ្តុះបណ្តាល និង ស្រាវជ្រាវដើម្បីអភិវឌ្ឍន៍កម្ពុជា

រក្សាសិទ្ធិគ្រប់យ៉ាង - គ្មានផ្នែកណាមួយនៃឯកសារនេះ ត្រូវបានចែងទុក វិជ្ជាជ្រាបតាមទម្រង់ និងតាមមធ្យោបាយផ្សេងៗ ដូចជា អេឡិចត្រូនិក យន្តកម្ម ថតចម្លង... ។ល។ ដោយគ្មានការអនុញ្ញាតជាលាយលក្ខណ៍អក្សរពីវិទ្យាស្ថានបណ្តុះបណ្តាល និង ស្រាវជ្រាវដើម្បីអភិវឌ្ឍន៍កម្ពុជាឡើយ ។

ISBN: 978-99950-52-06-5

**ចំណាកស្រុករបស់យុវជន និងនគរបាលនិយកម្ម នៅប្រទេសកម្ពុជា**

ខែឧសភា ឆ្នាំ២០១០

វិទ្យាស្ថានបណ្តុះបណ្តាល និង ស្រាវជ្រាវដើម្បីអភិវឌ្ឍន៍កម្ពុជា (CDRI)

អគារលេខ ៥៦ ផ្លូវលេខ ៣១៥ ខណ្ឌទួលគោក ភ្នំពេញ កម្ពុជា

ប្រអប់សំបុត្រលេខ ៦២២ ភ្នំពេញ កម្ពុជា

ទូរស័ព្ទ: (៨៥៥-២៣) ៨៨១-៣៨៤, ៨៨១-៧០១, ៨៨១-៩១៦, ៨៨៣-៦០៣

ទូរសារ: (៨៥៥-២៣) ៨៨០-៧៣៤

អ៊ីមែល: [cdri@wicam.com.kh](mailto:cdri@wicam.com.kh)

គេហទំព័រ: <http://www.cdri.org.kh>

កែសម្រួល និងរចនាដោយ: ម៉ែន-ច័ន្ទធីតា អ៊ុំ-ចាន់ថា និង យូ-សិទ្ធិវិទូ

បកប្រែដោយ: ខេង សេង និង អ៊ីង សុជាតិ

បោះពុម្ពនៅប្រទេសកម្ពុជា ដោយរោងពុម្ព T & S ភ្នំពេញ

# មាតិកា

|                              |    |
|------------------------------|----|
| សម្រង់អត្ថបទ.....            | ៧  |
| បញ្ជីក្រាហ្វិក និងតារាង..... | ៩  |
| បញ្ជីអក្សរកាត់.....          | ១១ |
| សេចក្តីថ្លែងអំណរគុណ.....     | ១៣ |

|                                                 |    |
|-------------------------------------------------|----|
| ជំពូកទី ១. សេចក្តីផ្តើម និងការពិនិត្យជារួម..... | ១៥ |
|-------------------------------------------------|----|

|                                 |    |
|---------------------------------|----|
| ១.១. សាវតារ និងមូលហេតុ.....     | ១៥ |
| ១.២. គោលដៅការស្រាវជ្រាវ.....    | ១៦ |
| ១.៣. វិធីសាស្ត្រស្រាវជ្រាវ..... | ១៧ |
| ១.៤. ការកំណត់គំរូតាង.....       | ១៧ |

|                                       |    |
|---------------------------------------|----|
| ជំពូកទី ២. ប្រជាជន និងចំណាកស្រុក..... | ២១ |
|---------------------------------------|----|

|                                                                |    |
|----------------------------------------------------------------|----|
| ២.១. ទ្រឹស្តីពលកម្មចំណាកស្រុក.....                             | ២១ |
| ២.២. ការផ្គត់ផ្គង់ និងតម្រូវការកម្លាំងពលកម្ម.....              | ២៣ |
| ២.៣. សាវតារសេដ្ឋកិច្ច-សង្គមកិច្ច នៃគ្រួសារយុវជនចំណាកស្រុក..... | ២៤ |
| ២.៤. លក្ខណៈសំគាល់នៃយុវជនពលករចំណាកស្រុក.....                    | ២៥ |
| ២.៥. ចំណាកស្រុកតាមរដូវ វិជ្ជាអចិន្ត្រៃយ៍?.....                 | ២៩ |
| ២.៦. មូលហេតុនៃការធ្វើចំណាកស្រុក.....                           | ២៩ |

|                                           |    |
|-------------------------------------------|----|
| ជំពូកទី ៣. បណ្តាញសង្គម និងចំណាកស្រុក..... | ៣១ |
|-------------------------------------------|----|

|                                             |    |
|---------------------------------------------|----|
| ៣.១. ប្រភពព័ត៌មាន.....                      | ៣១ |
| ៣.២. ការធ្វើដំណើរតែម្នាក់ឯង រឺមានគ្នា.....  | ៣២ |
| ៣.៣. ការចំណាយ.....                          | ៣៣ |
| ៣.៤. បន្ទុកចំណាយពាក់ព័ន្ធនឹងចំណាកស្រុក..... | ៣៣ |
| ៣.៥. ប្រភពហិរញ្ញវត្ថុ.....                  | ៣៤ |

|                                                   |    |
|---------------------------------------------------|----|
| ជំពូកទី ៤. សមាហរណកម្មចូលក្នុងបរិយាកាសទីក្រុង..... | ៣៥ |
|---------------------------------------------------|----|

|                                                        |    |
|--------------------------------------------------------|----|
| ៤.១. ការចូលរួមក្នុងសកម្មភាពសង្គមនៅពេលទំនេរ.....        | ៣៥ |
| ៤.២. ប្រភេទនៃការស្នាក់នៅ.....                          | ៣៦ |
| ៤.៣. អ្នករួមបន្ទប់.....                                | ៣៧ |
| ៤.៤. ការបណ្តុះបណ្តាលជំនាញ និងរយៈពេល.....               | ៣៨ |
| ៤.៥. លទ្ធភាពទទួលបានការថែទាំសុខភាព.....                 | ៣៨ |
| ៤.៦. បញ្ហាប្រឈម និងការលំបាក.....                       | ៣៩ |
| ៤.៧. ការដោះស្រាយបញ្ហា និងកិច្ចការពារខាងសង្គមកិច្ច..... | ៤១ |

|                                                       |    |
|-------------------------------------------------------|----|
| ជំពូកទី ៥. បន្ទុកចំណាយ និងផលប្រយោជន៍នៃចំណាកស្រុក..... | ៤៣ |
|-------------------------------------------------------|----|

|                                                |    |
|------------------------------------------------|----|
| ៥.១. ការងារនៅតំបន់ទីក្រុង.....                 | ៤៣ |
| ៥.២. លក្ខខណ្ឌការងារ.....                       | ៤៥ |
| ៥.៣. លក្ខខណ្ឌកម្រៃប្រាក់ចំណូល និងការរស់នៅ..... | ៤៧ |

|                                                                 |    |
|-----------------------------------------------------------------|----|
| ជំពូកទី ៦. ផលប៉ះពាល់លើគ្រួសារ និងសហគមន៍របស់យុវជនចំណាកស្រុក..... | ៥១ |
|-----------------------------------------------------------------|----|

|                                                      |    |
|------------------------------------------------------|----|
| ៦.១. ប្រាក់ធ្វើមកផ្ទះ.....                           | ៥១ |
| ៦.២. ចំណងទាក់ទងជាមួយគ្រួសារ និងសហគមន៍អ្នកបញ្ជូន..... | ៥៧ |

|                                                        |    |
|--------------------------------------------------------|----|
| ជំពូកទី ៧. សេចក្តីសន្និដ្ឋាន និងអនុសាសន៍គោលនយោបាយ..... | ៦១ |
|--------------------------------------------------------|----|

|               |    |
|---------------|----|
| ឯកសារយោង..... | ៦៥ |
|---------------|----|

|                 |    |
|-----------------|----|
| ឧបសម្ព័ន្ធ..... | ៦៧ |
|-----------------|----|

|                                  |    |
|----------------------------------|----|
| បញ្ជីឯកសារពិភាក្សារបស់ វបសអ..... | ៧១ |
|----------------------------------|----|

# សម្រាប់អត្ថបទ

ចាប់តាំងពីចុងទសវត្សរ៍១៩៩០ យុវជននៅជនបទកម្ពុជា បានធ្វើចំណាកស្រុកមកកាន់ទីក្រុង ដើម្បីរកការងារធ្វើកាន់តែច្រើនឡើង ដោយសារប្រទេសកម្ពុជា បានបើកចំហសេដ្ឋកិច្ចទីផ្សារសេរី និងមានកំណើនសេដ្ឋកិច្ចខ្ពស់ជាបន្តបន្ទាប់ ។ ការផ្លាស់ពីកន្លែងមួយទៅកន្លែងមួយទៀត រមែងមានហានិភ័យ ជាពិសេសចំពោះកម្មករវ័យក្មេង ដោយពួកគេភាគច្រើនពុំធ្លាប់ចាកចេញឆ្ងាយពីភូមិកំណើតសោះ ហើយពួកគេថែមទាំងមានការអប់រំមូលដ្ឋានទាប និងគ្មាន វិមានជំនាញតិចតួចប៉ុណ្ណោះ ។ ពិតហើយមានហេតុផលជាក់ស្តែងមួយចំនួន ដែលធ្វើអោយយុវជនជាច្រើនចាកចេញពីជនបទមកកាន់ទីក្រុង ។ ប៉ុន្តែនៅមិនទាន់មានការស្វែងយល់អោយស៊ីជម្រៅនៅឡើយទេ អំពីដំណើរការចំណាកស្រុក ទំនាក់ទំនង លក្ខខណ្ឌរស់នៅនិងការងារ បញ្ហាប្រឈម និងការលំបាករបស់ពួកគេ រឺក៏ផលប៉ះពាល់នៃប្រាក់ផ្ញើមកផ្ទះ និងចំណាកស្រុក ទៅលើក្រុមគ្រួសារ និងសហគមន៍ ។ ការសិក្សាមានគោលដៅបំពេញនូវកង្វះខាតចំណេះដឹងទាំងនេះ តាមរយៈគោលបំណងជាក់លាក់ចំនួន ៥ (ក) ស្វែងយល់ពីសារៈសំខាន់សេដ្ឋកិច្ច-សង្គមកិច្ចរបស់គ្រួសារយុវជនចំណាកស្រុក (ខ) កំណត់ពីកត្តា និងកាលៈទេសៈ ដែលជំរុញអោយមានចំណាកស្រុក និងស្វែងយល់ពីបែបបទដែលយុវជនធ្វើការសម្រេចចិត្តធ្វើចំណាកស្រុក (គ) ពិនិត្យមើលពីតួនាទីនៃបណ្តាញសង្គមនៅក្នុងការជួយសម្រួលដល់ការធ្វើចំណាកស្រុក (ឃ) កំណត់ពីប្រភេទការងារផ្សេងៗនៅទីក្រុងសម្រាប់យុវជនចំណាកស្រុក និងការបញ្ចូលខ្លួនពួកគេទៅក្នុងការរស់នៅក្នុងទីក្រុង (ង) ស្វែងយល់ពីទំនាក់ទំនងរបស់ពួកគេជាមួយគ្រួសារដែលបញ្ជូនពួកគេមក និងផលប៉ះពាល់លើភាពក្រីក្រក្នុងគ្រួសារ និងសហគមន៍ពួកគេ ។

ការសិក្សាបង្ហាញថា យុវជនចំណាកស្រុកភាគច្រើន ចេញមកពីគ្រួសារមធ្យម និងក្រីក្រ ។ អ្នកក្រីក្រខ្លាំង ខ្វះនូវមូលធនសង្គម និងហិរញ្ញវត្ថុ សម្រាប់ធ្វើចំណាកស្រុក រីឯអ្នកធូរធារ សម្រេចចិត្តរស់នៅក្នុងភូមិដែល ដើម្បីជៀសវាងពីហានិភ័យដោយសារចំណាកស្រុក ។ ពលករវ័យក្មេង ច្រើនធ្វើចំណាកស្រុកពីតំបន់ជនបទមកទីក្រុងតាមរយៈច្រក និងបណ្តាញក្រៅផ្លូវការ ហើយបណ្តាញផ្លូវការមិនមានច្រើនទេ ។ ការសិក្សាក៏បានរកឃើញដែរថា ពលករចំណាកស្រុកវ័យក្មេង ជួបប្រទះការលំបាកជាច្រើន ទាំងក្នុងការរស់នៅ និងក្នុងការងារ ។ ទោះជាយ៉ាងណា ពួកគេមិនបានត្អូញត្អែរច្រើនទេ ហើយព្យាយាមជំនះរាល់ការលំបាកទាំងនោះ ។ ទោះបីរស់នៅទីក្រុងច្រើនឆ្នាំហើយក៏ដោយ ពួកគេភាគច្រើននៅតែមិនអាចសម្របខ្លួនជាមួយបរិយាកាសទីក្រុង ប៉ុន្តែអាចសម្របបានជាមួយពលករចំណាកស្រុកដទៃទៀតៗ ដែលមកពីភូមិជាមួយគ្នា និងពីតំបន់ជនបទដទៃទៀតនៃប្រទេសកម្ពុជា ។ ការសិក្សាក៏បានរកឃើញថា មានចំណងតភ្ជាប់រឹងមាំ រវាងពលករចំណាកស្រុកវ័យក្មេង ជាមួយគ្រួសារ និងសហគមន៍របស់ពួកគេ ។ ពួកគេផ្ញើប្រាក់មកផ្ទះយ៉ាងទៀងទាត់ និងញឹកញាប់ ហើយទៅលេងផ្ទះនៅថ្ងៃបុណ្យសំខាន់ៗ ។ ប្រាក់ផ្ញើមកផ្ទះរបស់ពលករចំណាកស្រុកវ័យក្មេង ត្រូវបានប្រើសម្រាប់តម្រូវការមូលដ្ឋាន ដែលអាចជួយគ្រួសារអោយរួចផុតពីភាពក្រីក្រ ប៉ុន្តែភាគច្រើនមិនអាចធ្វើអោយជីវភាពគ្រួសារប្រសើរខ្លាំងទេ ។



# បញ្ជីក្រាហ្វិក និងតារាង

## បញ្ជីក្រាហ្វិក

|                                                                                                                   |    |
|-------------------------------------------------------------------------------------------------------------------|----|
| ក្រាហ្វិក ១.១: ចំនួនអ្នកចំណាកស្រុកវ័យក្មេងដែលបានសម្ភាសតាមខេត្តនីមួយៗ.....                                         | ១៩ |
| ក្រាហ្វិក ២.១: សុខុមាលភាពនៃគ្រួសារយុវជនចំណាកស្រុកឆ្លើយសម្ភាសន៍.....                                               | ២៤ |
| ក្រាហ្វិក ២.២: ចំនួនឆ្នាំសិក្សារបស់ពលករចំណាកស្រុកឆ្លើយសម្ភាសន៍.....                                               | ២៧ |
| ក្រាហ្វិក ២.៣: ចំនួនពលករចំណាកស្រុកក្នុងមួយគ្រួសារដែលបានសម្ភាស.....                                                | ២៨ |
| ក្រាហ្វិក ២.៤: គោលដៅការងាររបស់សាច់ញាតិយុវជនពលករចំណាកស្រុក.....                                                    | ២៨ |
| ក្រាហ្វិក ២.៥: ការងារតាមរដូវ និងអចិន្ត្រៃយ៍របស់យុវជនពលករចំណាកស្រុកឆ្លើយសម្ភាសន៍.....                              | ២៩ |
| ក្រាហ្វិក ២.៦: មូលហេតុចម្បងនៃចំណាកស្រុករបស់យុវជនពលករចំណាកស្រុក.....                                               | ៣០ |
| ក្រាហ្វិក ៣.១: ប្រភពព័ត៌មានពាក់ព័ន្ធនឹងការងារ.....                                                                | ៣២ |
| ក្រាហ្វិក ៣.២: អ្នករួមដំណើរជាមួយយុវជនពលករចំណាកស្រុក.....                                                          | ៣២ |
| ក្រាហ្វិក ៣.៣: ប្រភពហិរញ្ញវត្ថុសម្រាប់ចំណាយលើការធ្វើដំណើរ<br>និងរកការងាររបស់យុវជនពលករចំណាកស្រុកឆ្លើយសម្ភាសន៍..... | ៣៤ |
| ក្រាហ្វិក ៤.១: អ្នកដែលយុវជនចំណាកស្រុកជួបច្រើនជាងគេនៅពេលទំនេរ.....                                                 | ៣៦ |
| ក្រាហ្វិក ៤.២: ការបណ្តុះបណ្តាលជំនាញនៃយុវជនពលករចំណាកស្រុក.....                                                     | ៣៨ |
| ក្រាហ្វិក ៤.៣: ការដោះស្រាយបញ្ហា និងកិច្ចការពារខាងសង្គមកិច្ច.....                                                  | ៤១ |
| ក្រាហ្វិក ៥.១: ពេលវេលាជាមធ្យមចំណាយនៅទីក្រុង និងលើការងារបច្ចុប្បន្ន.....                                           | ៤៤ |
| ក្រាហ្វិក ៥.២: ចំនួនថ្ងៃធ្វើការក្នុងមួយសប្តាហ៍របស់យុវជនពលករចំណាកស្រុកឆ្លើយសម្ភាសន៍.....                           | ៤៥ |
| ក្រាហ្វិក ៥.៣: ម៉ោងធ្វើការក្នុងមួយថ្ងៃរបស់យុវជនពលករចំណាកស្រុកឆ្លើយសម្ភាសន៍.....                                   | ៤៦ |
| ក្រាហ្វិក ៥.៤: ការពេញចិត្តចំពោះការងាររបស់យុវជនពលករចំណាកស្រុកឆ្លើយសម្ភាសន៍.....                                    | ៤៦ |
| ក្រាហ្វិក ៥.៥: ការពេញចិត្តចំពោះប្រាក់ចំណូល នៃយុវជនពលករចំណាកស្រុក.....                                             | ៤៨ |
| ក្រាហ្វិក ៥.៦: ការចាកចេញដើម្បីជីវភាពប្រសើរឡើង.....                                                                | ៤៩ |
| ក្រាហ្វិក ៦.១: ភាគរយយុវជនពលករចំណាកស្រុកដែលធ្វើប្រាក់មកផ្ទះ.....                                                   | ៥១ |
| ក្រាហ្វិក ៦.២: ភាពញឹកញាប់នៃការធ្វើប្រាក់មកផ្ទះ.....                                                               | ៥២ |
| ក្រាហ្វិក ៦.៣: ចំនួនប្រាក់ផ្ញើមកផ្ទះជាមធ្យមក្នុងមួយលើក.....                                                       | ៥២ |
| ក្រាហ្វិក ៦.៤: ប្រាក់ផ្ញើមកផ្ទះជាមធ្យមក្នុងមួយឆ្នាំ.....                                                          | ៥៣ |
| ក្រាហ្វិក ៦.៥: ការប្រើប្រាស់ប្រាក់ផ្ញើមកផ្ទះ.....                                                                 | ៥៥ |

|                                                                         |    |
|-------------------------------------------------------------------------|----|
| ក្រាហ្វិក ៦.៦: ការផ្លាស់ប្តូរស្ថានភាពហិរញ្ញវត្ថុនៃគ្រួសារបញ្ជូនចេញ..... | ៥៦ |
| ក្រាហ្វិក ៦.៧: ផែនការអនាគតរបស់យុវជនពលករចំណាកស្រុក.....                  | ៦០ |

## បញ្ជីតារាង

|                                                                                |    |
|--------------------------------------------------------------------------------|----|
| តារាង ១.១: គំរូតាងដំណាក់កាលទីមួយ.....                                          | ១៨ |
| តារាង ១.២: យេនឌ័រនៃយុវជនចំណាកស្រុកបានឆ្លើយសម្ភាសន៍.....                        | ១៨ |
| តារាង ២.១: ចំនួនភ្ញៀវទេសចរមកដល់.....                                           | ២៣ |
| តារាង ២.២: ការងារក្នុងផ្នែកកាត់ដេរ សំណង់ និងទេសចរណ៍ នៅកម្ពុជា.....             | ២៤ |
| តារាង ២.៣: ពលករចំណាកស្រុកបានសម្ភាស បែងចែកតាមអាយុ.....                          | ២៥ |
| តារាង ២.៤: អាយុរបស់ពលករចំណាកស្រុកបានឆ្លើយសម្ភាសន៍.....                         | ២៦ |
| តារាង ២.៥: ស្ថានភាពនៅលីវ/រៀបការ របស់ពលករចំណាកស្រុកបានឆ្លើយសម្ភាសន៍.....        | ២៦ |
| តារាង ៣.១: តើអ្នកមានស្នាក់នៅកន្លែងណា ដើម្បីទទួលបានការងារបច្ចុប្បន្ននេះទេ?..... | ៣៣ |
| តារាង ៤.១: សកម្មភាពរបស់យុវជនពលករចំណាកស្រុកនៅពេលទំនេរ.....                      | ៣៥ |
| តារាង ៤.២: ការស្នាក់នៅរបស់យុវជនពលករចំណាកស្រុក.....                             | ៣៧ |
| តារាង ៤.៣: អ្នករួមបន្ទប់របស់យុវជនពលករចំណាកស្រុក.....                           | ៣៧ |
| តារាង ៤.៤: លទ្ធភាពទទួលបានការថែទាំសុខភាពរបស់យុវជនពលករចំណាកស្រុក.....            | ៣៩ |
| តារាង ៤.៥: បញ្ហាប្រឈម និងការលំបាកដែលយុវជនពលករចំណាកស្រុកជួបប្រទះ.....           | ៤០ |
| តារាង ៤.៦: ការលំបាកដែលយុវជនពលករចំណាកស្រុករាយការណ៍ទៅគ្រួសារ.....                | ៤១ |
| តារាង ៥.១: រយៈពេលរំពឹងថានៅបម្រើការងារបច្ចុប្បន្ន.....                          | ៤៤ |
| តារាង ៥.២: ការរកប្រាក់ចំណូលប្រចាំខែរបស់យុវជនពលករចំណាកស្រុក.....                | ៤៧ |
| តារាង ៥.៣: លំនាំចំណាយរបស់យុវជនពលករចំណាកស្រុក.....                              | ៤៧ |
| តារាង ៥.៤: មូលហេតុធ្វើអោយជីវភាពរស់នៅប្រែប្រួល.....                             | ៤៩ |
| តារាង ៦.១: ប្រាក់ធ្វើជាចំណែកនៃប្រាក់ចំណូល.....                                 | ៥៣ |
| តារាង ៦.២: ច្រកធ្វើប្រាក់.....                                                 | ៥៤ |
| តារាង ៦.៣: ចំនួនដងនៃការមកលេងផ្ទះរបស់យុវជនពលករចំណាកស្រុកបានឆ្លើយសម្ភាសន៍.....   | ៥៧ |
| តារាង ៦.៤: ជម្រើសការងាររបស់យុវជនពលករចំណាកស្រុក.....                            | ៥៩ |

## បញ្ជីអក្សរកាត់

|       |                                                                                                                |
|-------|----------------------------------------------------------------------------------------------------------------|
| វិបសអ | វិទ្យាស្ថានបណ្តុះបណ្តាល និង ស្រាវជ្រាវដើម្បីអភិវឌ្ឍន៍កម្ពុជា<br>(Cambodia Development Research Institute-CDRI) |
| FGD   | ការពិភាក្សាតាមក្រុមស្នូល (Focus Group Discussion)                                                              |
| MFIs  | គ្រឹះស្ថានមីក្រូហិរញ្ញវត្ថុ (Micro Finance Institutes)                                                         |
| NCPD  | គណៈកម្មាធិការជាតិប្រជាជន និងការអភិវឌ្ឍ (National Committee for Population and Development)                     |
| NIS   | វិទ្យាស្ថានជាតិស្ថិតិ (National Institute of Statistics)                                                       |
| UNFPA | អង្គការមូលនិធិសហប្រជាជាតិសម្រាប់ប្រជាជន (United Nations Population Fund)                                       |



## សេចក្តីថ្លែងអំណរគុណ

ឯកសារនេះ បានរៀបរៀងឡើងដោយលោក លីម សុវណ្ណារា ។ យើងសូមសម្តែងការដឹងគុណយ៉ាងជ្រាលជ្រៅដល់លោកអ្នកដែលបានរួមភាគទានយ៉ាងសំខាន់ និងថ្លៃថ្លាដល់ការសិក្សានេះ ។ សូមថ្លែងអំណរគុណដល់លោកស្រី រាជ មុន្នី និងលោកស្រី អាន ស៊ុនណារី សម្រាប់ការខិតខំប្រឹងប្រែង និងការងារចុះអង្កេតប្រកបដោយគុណភាពខ្ពស់ ។ សូមថ្លែងអំណរគុណជាពិសេសដល់លោកស្រី ប៊ុន ដូណា ដែលបានបកប្រែកំរងសំនួរ ជួយសម្របសម្រួល និងចុះធ្វើការដល់កន្លែង ។

ជាពិសេសសូមថ្លែងអំណរគុណចំពោះលោកស្រី Christine Chan មកពី UNFPA សម្រាប់ការងារសម្របសម្រួលលើគម្រោងនេះ ចាប់តាំងពីពេលចាប់ផ្តើមដំបូងរហូតដល់ពេលបញ្ចប់ ។ លោកស្រីជាក្បាលម៉ាស៊ីនដ៏សំខាន់ និងបានចូលរួមក្នុងគ្រប់ទិដ្ឋភាពទាំងអស់នៃការសិក្សា ចាប់តាំងពីការជួយពិនិត្យបញ្ជីសំនួរ រហូតដល់កសាងឯកសារសម្រេច ។

អ្នកនិពន្ធសូមសម្តែងការដឹងគុណយ៉ាងជ្រាលជ្រៅចំពោះ ឯកឧត្តម រង ឈង អគ្គលេខាធិការគណៈកម្មាធិការជាតិប្រជាជននិងការអភិវឌ្ឍ (NCPD) ដែលបានផ្តល់អនុសាសន៍ដ៏មានតម្លៃលើដំណើរការស្រាវជ្រាវ ព្រមទាំងផ្តល់ជំនួយដល់ការធ្វើបញ្ជីសំនួរនិងឯកសារសម្រេច ។

សូមថ្លែងអំណរគុណដល់បណ្ឌិត Bruno Maltoni នៃអង្គការអន្តរជាតិសម្រាប់ចំណាកស្រុក ដែលបានផ្តល់មតិយោបល់យ៉ាងស៊ីជម្រៅ ។

សូមសម្តែងការដឹងគុណ និងអរគុណជាពិសេសផងដែរ ចំពោះលោក ច័ន្ទ សុផល អ្នកគ្រប់គ្រងការស្រាវជ្រាវនៅ វិបសអ ដែលបានដឹកនាំការសិក្សានេះ ។

អ្នកនិពន្ធសូមអរគុណដល់បុគ្គលិកអង្គការ UNFPA និង NCPD ដែលបានចូលរួមដោយផ្ទាល់ រឺដោយប្រយោលក្នុងការសិក្សានេះ ។ បើគ្មានការឧបត្ថម្ភគាំទ្រ និងលើកទឹកចិត្តពីអ្នកទាំងនេះទេ ការសិក្សានេះក៏ពុំអាចសម្រេចបានដែរ ។

ជាចុងក្រោយ អ្នកនិពន្ធសូមថ្លែងអំណរគុណដល់អង្គការ UNFPA ដែលបានឧបត្ថម្ភខាងហិរញ្ញវត្ថុដល់ការសិក្សានេះ ។



## ជំពូកទី ១

## សេចក្តីផ្តើម និងការពិនិត្យជារួម

### ១.១. សាវតារ និងមូលហេតុ

នៅទសវត្សរ៍១៩៦០ ប្រជាជនកម្ពុជាប្រហែល ១១% រស់នៅតំបន់ទីក្រុង<sup>១</sup> ប៉ុន្តែនៅអំឡុងពេលរបប ប៉ុល ពត ទីក្រុងត្រូវបានគេជំរុញសមនុស្សចេញស្ទឹងតែអស់ ។ នគរូបនីយកម្មបានចាប់ផ្តើមឡើងវិញ ក្រោយការដួលរលំរបបខ្មែរក្រហម ហើយនៅឆ្នាំ១៩៩៨ ជំរឿនប្រជាជនកម្ពុជាបានឡើង ដោយប៉ាន់ស្មានថា នៅទីក្រុងមានប្រជាជនរស់នៅប្រហែល ១៦%<sup>២</sup> ។ ប្រជាជនកម្ពុជាមានវ័យក្មេង ដោយក្រុមអាយុ ២៤ឆ្នាំ រឹតតែជាង មានដល់ទៅ ៦០,៨% នៃចំនួនប្រជាជនសរុប<sup>៣</sup> ។ អ្នកចំណូលថ្មីមានដល់ ៥៦% នៃប្រជាជននៅទីក្រុង គឺខ្ពស់ជាងនៅតំបន់ជនបទដែលមានត្រឹមតែ ៣១% ។ ៥៣% នៃអ្នករស់នៅទីក្រុងមិនមែនជាអ្នកកើតនៅទីក្រុងដែលបានអង្កេតនោះទេ<sup>៤</sup> ដោយសារកន្លងមក មានចំណាកស្រុកចូលក្នុងក្រុងពីរលើកធំៗ គឺលើកទី១នៅឆ្នាំ១៩៧៩ ក្រោយការដួលរលំរបប ប៉ុល ពត និងលើកទី២ នៅឆ្នាំ១៩៩៣ នៅពេលមានមនុស្សរាប់សែននាក់ បានត្រលប់មកពីជំរិតាមព្រំដែនវិញ ។ លំហូរចូលកម្លាំងពលកម្ម ជាបាតុភូតថ្មីមួយ និងបានកើនឡើងយ៉ាងខ្លាំងនៅចុងទសវត្សរ៍១៩៩០ និងដើមទសវត្សរ៍២០០០ ។ និន្នាការនេះ នៅតែបន្តទៅមុខឥតអាក់ ហើយជនចំណាកស្រុកភាគច្រើន ជាយុវជនអាយុប្រហែល ២០ វិវត្តជាង ដែលធ្វើចំណាកស្រុក ដើម្បីជួយផ្គត់ផ្គង់ជីវភាពគ្រួសារ រីកចម្រើនជីវិតខ្លួនឯង ។

ក្នុងមួយឆ្នាំៗ មានកំណើនចំនួនយុវជន ដែលធ្វើចំណាកស្រុកចូលមករស់នៅក្នុងទីក្រុង រឺប្រទេសនានា នៅក្នុងតំបន់ដែលត្រូវការពលករមានជំនាញទាប វិជ្ជាជំនាញ ។ ដោយឡែក ចំណាកស្រុកឆ្លងប្រទេស តែងជួបឧបសគ្គ និងចោទបញ្ហាច្រើន ។ ការសិក្សាពីការធ្វើចំណាកស្រុកនេះ នឹងសង្កត់ធ្ងន់លើចំណាកស្រុកឆ្លងប្រទេស ច្រើនជាងចំណាកស្រុកក្នុងប្រទេស ។ អ្នកធ្វើចំណាកស្រុកក្នុងប្រទេស មានចំនួនច្រើនលើសលុបជាងអ្នកធ្វើចំណាកស្រុកឆ្លងប្រទេស និងមានផលប៉ះពាល់ច្រើនជាង ទៅលើការអភិវឌ្ឍជនបទ និងការកាត់បន្ថយភាពក្រីក្រ ។ ចំណាកស្រុកក្នុងប្រទេសភាគច្រើន ធ្វើពីជនបទទៅទីក្រុង មិនមែនពីជនបទទៅជនបទ រឺពីទីក្រុងទៅជនបទទេ ប៉ុន្តែចំណាកស្រុកឆ្លងប្រទេសមួយចំនួនមានប្រភពចេញពីទីក្រុងទៅ ។ ការសិក្សានេះ ផ្តោតជាសំខាន់លើចំណាកស្រុករបស់យុវជនពីជនបទទៅទីក្រុង និងផលប៉ះពាល់ទៅលើនគរូបនីយកម្ម និងការកាត់បន្ថយភាពក្រីក្រ ។

ចំណាកស្រុកអាចមានផលប៉ះពាល់វិជ្ជមានផង និងអវិជ្ជមានផង ទៅលើការអភិវឌ្ឍ និងការកាត់បន្ថយភាពក្រីក្រ ហើយផលប៉ះពាល់សុទ្ធ នៅតែជាចំណុចពុំព័ន្ធពិភាក្សាវែកញែកមិនទាន់ដាច់ស្រេចនៅឡើយ ។ Dang (2003) បានបញ្ជាក់ថា កន្លងមក គេតែងចាត់ទុកចំណាកស្រុកជាលទ្ធផលនៃភាពក្រីក្រ និងកង្វះការងារ រឺជាកត្តាដែលរួមចំណែកដល់ភាពក្រីក្រនៅ

១ យោងតាមវិទ្យាស្ថានជាតិស្ថិតិ (២០០៤ក) តំបន់មួយអាចចាត់ចូលជាតំបន់ទីក្រុង លុះត្រាវាមានលក្ខណៈបី (១) ដង់ស៊ីតេប្រជាជនលើសពី ២០០នាក់ ក្នុងមួយគីឡូម៉ែត្រការ៉េ (២) កម្លាំងពលកម្មមនុស្សប្រុសក្នុងវិស័យកសិកម្មទាបជាង ៥០% (៣) ចំនួនប្រជាជនសរុបក្នុងឃុំមានលើសពី ២០០០នាក់ ។

២ ចំនួននេះត្រូវបានកែសម្រួលទៅជា ១៧,៧% ដោយយោងតាមនិយមន័យថ្មីនៃ “តំបន់ទីក្រុង” ទទួលបានពីវិទ្យាស្ថានជាតិស្ថិតិ (2004a) ។

៣ វិទ្យាស្ថានជាតិស្ថិតិ (2006), p.35 ។

៤ វិទ្យាស្ថានជាតិស្ថិតិ (2004b), p.23. Analysis of CIPS Results, Report 5: Spacial Distribution and Mogratory Movement. July, 2005. វិទ្យាស្ថានជាតិស្ថិតិ. ក្រសួងផែនការ ។ ឧបត្ថម្ភដោយ UNFPA ។

តំបន់ទីក្រុង និងជនបទ ។ ដូចនេះ ចំណាកស្រុកក្នុងប្រទេស ជួនកាលគេបានចាត់ទុកវាជាឧបសគ្គរារាំងដល់ការអភិវឌ្ឍ ដែលត្រូវ តែដាក់កំហិត និងត្រួតត្រាអោយបាន ។ Dang បានវែកញែកទៀតថា គោលនយោបាយចំណាកស្រុក អាចព្យាយាមសម្រេចឱ្យ បាននូវរបាយប្រជាជនមួយបែបដែលគេចង់បាននៅក្នុងសង្គម ។ ទោះបីផលប៉ះពាល់សុទ្ធរបស់វា មិនទាន់វែកញែកឃើញច្បាស់ក្តី ក៏ចំណាកស្រុកក្នុងប្រទេស អាចជាយុទ្ធសាស្ត្រចិញ្ចឹមជីវិតមួយដ៏សំខាន់សម្រាប់ប្រជាជនក្រីក្រជាច្រើន និងបានរួមចំណែកដ៏សំខាន់ ដល់កំណើនសេដ្ឋកិច្ចជាតិ (DFID 2004) ។ មតិខាងលើនេះ ទទួលបានការគាំទ្រពី Laczko (2005) ដែលបានចង្អុលបង្ហាញថា ចំណាកស្រុកនៅក្នុងប្រទេស មានសក្តានុពលជួយជំរុញការអភិវឌ្ឍបានច្រើនបែបយ៉ាង ។ ដោយអាចរកចំណូលបន្ថែមតាមរយៈ ការងារមិនមែនកសិកម្មនៅតំបន់ទីក្រុង គ្រួសារនៅជនបទបានបង្កើនប្រភពប្រាក់ចំណូល និងមូលធនជាច្រើន ។ ក្នុងរយៈពេលខ្លី ចំណាកស្រុកអាចបង្កការខាតបង់ហិរញ្ញវត្ថុ និងធនធានមនុស្សនៅក្នុងមូលដ្ឋាន ប៉ុន្តែក្នុងរយៈពេលវែង វាអាចជួយរួមចំណែក ដល់ការអភិវឌ្ឍតំបន់ជនបទ ។ ជាពិសេស ប្រាក់ផ្ញើមកផ្ទះរបស់ជនចំណាកស្រុក មានសារៈសំខាន់ណាស់ក្នុងការកាត់បន្ថយ ភាពក្រីក្ររបស់គ្រួសារនៅជនបទ ។ ប្រាក់ផ្ញើដែលបានមកពីការងារនៅទីក្រុង អាចជួយបំពេញបន្ថែមលើប្រាក់ចំណូលនៅជនបទ បង្កើនចំណាយប្រើប្រាស់ បង្កើនប្រាក់សន្សំរបស់គ្រួសារ និងអាចជួយបង្កើនសេដ្ឋកិច្ចនៅមូលដ្ឋានបានមួយកម្រិតទៀត ។ ក្នុងរយៈពេលវែង គ្រួសារនៅជនបទ ទទួលបានផលប្រយោជន៍ដ៏សំខាន់ពីប្រាក់ផ្ញើមកផ្ទះនេះ ។

ជនចំណាកស្រុកនៅកម្ពុជា ចាត់ទុកចំណាកស្រុកជាយុទ្ធសាស្ត្ររយៈពេលខ្លី សម្រាប់ដោះស្រាយបញ្ហាស្ថានភាពមិនដល់មួយចំនួន និងមិនមែនជាដំណើរការរយៈពេលវែង រឺមធ្យម សម្រាប់កែលម្អស្ថានភាពសេដ្ឋកិច្ច-សង្គមកិច្ចនៃគ្រួសារឡើយ ។ ពួកគេសម្រេច ចិត្តធ្វើចំណាកស្រុកចេញពីសហគមន៍របស់ខ្លួន ដោយសារមានកត្តារុញច្រានដ៏ច្រើនជាងកត្តាទាក់ទាញ ។ កត្តារុញច្រាន រួមមាន ភាពក្រីក្ររ៉ាំរ៉ៃ ភាពគ្មានដីធ្លី កង្វះការងារ បំណុល និងគ្រោះធម្មជាតិដូចជាគ្រោះរាំងស្ងួត និងទឹកជំនន់ជាដើម ។ វិស័យកាត់ដេរ គឺជាកត្តាទាក់ទាញដ៏ជាក់ស្តែងតែមួយគត់នៅកម្ពុជា (Maltoni 2006) ។

នៅឆ្នាំ១៩៩៨ ចំនួនជនចំណាកស្រុកឆ្លងខេត្ត មាន ២៤៦.៤១០នាក់ និងឡើងបន្តិចដល់ ២៥៧.៩០៣នាក់ នៅឆ្នាំ២០០៤ (NIS 2006) ។ ប្រជាជនដែលធ្វើចំណាកស្រុកទៅរកការងារធ្វើ ជាទូទៅគឺ អ្នកក្រ និងអ្នកក្របំផុត ដែលមិនអាចរកចំណូល បានគ្រប់គ្រាន់នៅឯភូមិស្រុកខ្លួនដើម្បីផ្គត់ផ្គង់គ្រួសារ ហើយនៅភ្នំពេញ គឺជាគោលដៅសំខាន់បំផុត ព្រោះមានរោងចក្រកាត់ដេរ កំពុងរីកដុះដាលដូចផ្សិតនៅក្នុង និងជុំវិញក្រុង ដែលធ្វើអោយជនចំណាកស្រុក ពិសេសស្ត្រីក្មេងៗទៅចាប់យកការងារក្នុងវិស័យ កាត់ដេរនេះ ។ សំណង់កំរើកដុះដាលលឿនស្ទើរតែពាសពេញផ្ទៃប្រទេស និងបានស្រូបយកកម្លាំងពលកម្មបុរសជាច្រើន ។ ភាគច្រើន នៃជនចំណាកស្រុកបុរស បានចាប់យកការងារពាក់ព័ន្ធនឹងវិស័យសំណង់ក្នុងទីក្រុងធំៗ ដូចជា ក្រុងភ្នំពេញ និងសៀមរាប ជាដើម ។

គេបានសង្កេតឃើញជាយូរមកហើយថា ប្រជាជនច្រើនធ្វើចំណាកស្រុកនៅពេលមានវ័យក្មេង ដូច្នេះ បើសិនមានកំណើន ចំណាកស្រុក គឺទំនងជាបង្កដោយក្រុមយុវជន ។ ទោះយ៉ាងនេះក្តី កន្លងមក មានការស្រាវជ្រាវតែបន្តិចបន្តួច និងមានការយល់ដឹង តិចតួចណាស់ពីពលករចំណាកស្រុកវ័យក្មេងនៅក្នុងទីក្រុងនៃប្រទេសកម្ពុជា ។ នៅដើមឆ្នាំ២០០៦ ប្រជុំពិគ្រោះយោបល់ មួយខ្សែលើការស្រាវជ្រាវពីចំណាកស្រុក ត្រូវបានរៀបចំឡើងនៅក្រុងភ្នំពេញ ដោយគណៈកម្មាធិការជាតិប្រជាជន និងការអភិវឌ្ឍ (NCPD) ដើម្បីកំណត់ពីចំនួនការស្រាវជ្រាវផ្សេងៗដែលមានប្រធានបទពាក់ព័ន្ធនឹងការធ្វើចំណាកស្រុក ។ គេបានរកឃើញថា មានកង្វះខាតជាទូទៅនូវការស្រាវជ្រាវឱ្យបានគ្រប់ជ្រុងជ្រោយអំពីចំណាកស្រុកនៅកម្ពុជា ។

## ១.២. គោលដៅការស្រាវជ្រាវ

ក្នុងគោលបំណងបំពេញកង្វះខាតដូចបានរៀបរាប់ខាងលើ ការសិក្សានេះ បានកំណត់គោលដៅលំអិតចំនួន ៥ (ក) ស្វែងយល់ពីសាវតារសេដ្ឋកិច្ច-សង្គមកិច្ចរបស់គ្រួសារយុវជនចំណាកស្រុក (ខ) កំណត់ពីកត្តា និងកាលៈទេសៈ ដែលជំរុញអោយ មានចំណាកស្រុក និងស្វែងយល់ពីបែបបទដែលយុវជនធ្វើការសម្រេចចិត្តធ្វើចំណាកស្រុកចេញពីតំបន់ជនបទ (គ) ពិនិត្យមើល ពីតួនាទីនៃទំនាក់ទំនងសង្គមក្នុងការសម្របសម្រួលចំណាកស្រុក និងដំណើរការចំណាកស្រុក (ឃ) កំណត់ពីប្រភេទការងារ

នៅទីក្រុងសម្រាប់យុវជនចំណាកស្រុក និងស្វែងយល់ពីការសម្របខ្លួនរបស់ពួកគេទៅនឹងការរស់នៅក្នុងទីក្រុង (ង) ស្វែងយល់ពីទំនាក់ទំនងរវាងគ្រួសារនៅជនបទ ជាមួយជនចំណាកស្រុក និងផលប៉ះពាល់នៃចំណាកស្រុកទៅលើភាពក្រីក្រនៃគ្រួសារ និងសហគមន៍របស់ជនចំណាកស្រុក ។

### ការសិក្សាបានព្យាយាមផ្ទៀងផ្ទាត់លើសម្មតិកម្មដូចខាងក្រោម៖

- (ក) ពលករចំណាកស្រុកភាគច្រើនមកពីគ្រួសារមធ្យម និងក្រីក្រ ។ ពួកគេត្រូវបានជូនការណែនាំអំពីចំណាកស្រុក ព្រោះគេមានប្រភពប្រាក់ចំណូលច្រើនមុខរួចស្រេចទៅហើយ រីឯអ្នកក្រីក្របំផុតខ្វះខាតធនធានហិរញ្ញវត្ថុដើម្បីធ្វើចំណាកស្រុក<sup>៥</sup> ។
- (ខ) កត្តារុញច្រាន (កង្វះឱកាសការងារ ដីធ្លីកាន់កាប់មានតិចតួច វិគ្គាន ការខូចខាតផលដំណាំបណ្តាលមកពីគ្រោះរាំងស្ងួត និងទឹកជំនន់ ការជាប់បំណុល) មានច្រើនជាខ្លាំងជាងកត្តាទាក់ទាញ (នៅទីក្រុងមានប្រាក់កម្រៃខ្ពស់ និងលក្ខខណ្ឌរស់នៅប្រសើរជាង) ។
- (គ) អវត្តមានទំនាក់ទំនង និងការសម្របសម្រួលក្នុងការធ្វើចំណាកស្រុក ។
- (ឃ) ពលករចំណាកស្រុកជួបប្រទះការលំបាក និងបញ្ហាប្រឈមជាច្រើន ក្នុងការសម្របខ្លួនក្នុងបរិយាកាសទីក្រុង ហើយក្នុងពេលជាមួយគ្នា ពេលវេលាបានដាក់សំពាធទៅលើការងារនៅទីក្រុង ។
- (ង) ប្រាក់ធៀបរបស់ជនចំណាកស្រុក អាចមានផលប៉ះពាល់ខាងសេដ្ឋកិច្ចយ៉ាងខ្លាំងទៅលើគ្រួសារ និងសហគមន៍នៅជនបទ តាមរយៈការកាត់បន្ថយភាពក្រីក្រ និងការកែលម្អសុខុមាលភាព ។

## ១.៣. វិធីសាស្ត្រស្រាវជ្រាវ

ការសិក្សានេះ ផ្អែកលើទិន្នន័យដំបូង និងទិន្នន័យទីពីរ ហើយការស្រាវជ្រាវបានចែកជាពីរដំណាក់កាល ។ ទោះជាយ៉ាងនេះក្តី ចំណុចសំខាន់នៃការសិក្សា គឺការស្រាវជ្រាវដំបូង ដោយប្រើប្រាស់កិច្ចសម្ភាសន៍ជាមួយអ្នកផ្តល់ព័ត៌មានគន្លឹះ (KII) អង្កេតគ្រួសារ និងការពិភាក្សាតាមក្រុមស្នូល (FGD) ។ បញ្ជីសំណួររៀបរយមួយ បានរៀបចំឡើងសម្រាប់កិច្ចសម្ភាសន៍ដំណាក់កាលទីមួយជាមួយពលករចំណាកស្រុកវ័យក្មេងហើយបញ្ជីសំណួរដាច់ដោយឡែកមួយបានបង្កើតឡើងសម្រាប់កិច្ចសម្ភាសន៍ដំណាក់កាលទីពីរ ជាមួយឪពុកម្តាយ និងសាច់ញាតិពួកគេ ។ ក្រៅពីនេះ បញ្ជីឈ្មោះក្នុងភូមិសម្រាប់ត្រួតពិនិត្យមួយ ត្រូវបានរៀបចំឡើងសម្រាប់ FGD ។ ទិន្នន័យទីពីរ ប្រមូលបានតាមរយៈការសិក្សានៅការិយាល័យ ។ ទិន្នន័យបានមកពីការសិក្សាឯកសារ ត្រូវបានប្រើប្រាស់ដើម្បីជួយសម្រួលដល់ការរចនារបៀបចំការស្រាវជ្រាវ និងវិធីសាស្ត្រស្រាវជ្រាវ និងផ្តល់ជាព័ត៌មានបន្ថែមសម្រាប់ការសិក្សា ។

## ១.៤. ការកំណត់គំរូតាង

ក្នុងដំណាក់កាលទីមួយនៃការស្រាវជ្រាវ យើងបានធ្វើសម្ភាសន៍ជាមួយយុវជនជាពលករចំណាកស្រុកចំនួន ៦០០នាក់ជ្រើសរើសដោយចៃដន្យចេញពី ៨ក្រុមការងារខុសៗគ្នា ហើយពួកគេបានជួយកំណត់នូវពលករចំណាកស្រុកដទៃទៀត តាមវិធីសាស្ត្រជ្រើសយកគំរូតាងដោយមានគោលដៅ ។ ក្នុងដំណាក់កាលទីពីរ បានធ្វើសម្ភាសន៍ជាមួយ ៥០គ្រួសារ ក្នុង ៥ភូមិដែលជាភូមិកំណើតរបស់អ្នកឆ្លើយសម្ភាសន៍ក្នុងដំណាក់កាលទីមួយ ។ ចំណុចសំខាន់នៃអង្កេតគ្រួសារលើកទីពីរនេះ គឺដើម្បីផ្ទៀងផ្ទាត់ជាមួយលទ្ធផលរកឃើញកាលពីអង្កេតលើកទី១ ។ លើសពីនេះទៀត FGD ត្រូវបានធ្វើឡើងនៅក្នុងដំណាក់កាលទាំងពីរ ដើម្បីប្រមូលនូវព័ត៌មានបែបគុណភាព ។

៥ នៅក្នុងការសិក្សានេះ គេចែកគ្រួសារជាបួនក្រុម៖ គ្រួសារអ្នកជួនរោង អ្នកមធ្យម អ្នកក្រ និងអ្នកក្របំផុត ។

## កន្លែងសម្ភាសន៍ជុំទីមួយ និងការជ្រើសរើសគំរូតាង

ក្នុងដំណាក់កាលទីមួយ ទីក្រុង និងខេត្ត ចំនួន ៤ ដែលមានប្រជាជនចំណាកស្រុកចូលច្រើន ត្រូវបានជ្រើសរើសជាតំបន់គំរូតាង៖ ភ្នំពេញ សៀមរាប បាត់ដំបង និងបន្ទាយមានជ័យ (ហើយប៉ែត)<sup>៦</sup> ។ ទិន្នន័យដំបូង ត្រូវបានប្រមូលតាមរយៈការចុះសម្ភាសន៍ផ្ទាល់ជាមួយពលករចំណាកស្រុកអាយុចាប់ពី ១៥ ដល់ ២៤ឆ្នាំ នៅតាមតំបន់ទាំងនេះ ។ អ្នកផ្តល់ព័ត៌មានគន្លឹះ ត្រូវបានជ្រើសរើសដោយចៃដន្យ និងបានជួយដល់ការកំណត់យុវជនចំណាកស្រុកជាច្រើននាក់ទៀត ។

ទីផ្សារពលកម្មនៅកម្ពុជា ផ្អែកយ៉ាងខ្លាំងទៅលើយេនឌ័រ ហើយវិស័យសេដ្ឋកិច្ចបានបែងចែកយ៉ាងច្បាស់រវាងបុរស និងស្ត្រី ។ ជាទូទៅ ស្ត្រីមានការងារធ្វើនៅក្នុងវិស័យមិនផ្លូវការ (អាជីវកម្មតូចតាច អ្នកលក់ម្ហូបអាហារ...) នៅរោងចក្រកាត់ដេរ និងនៅក្នុងវិស័យលំហែកំសាន្ត ។ ដើម្បីអោយមានតុល្យភាពខាងយេនឌ័រ ការសិក្សាសម្រេចជ្រើសរើសគំរូតាងជាក្រុមមុខរបរមាននារីភាគច្រើនពីរក្រុម គឺកម្មករកាត់ដេរ និងបុគ្គលិកនៅកាស៊ីណូ និងក្រុមមុខរបរមានបុរសភាគច្រើនពីរក្រុម គឺកម្មករសំណង់ និងអ្នករត់ម៉ូតូឌុប ។ ក្រៅពីនេះ មាន ៤ក្រុមមុខរបរផ្សេងទៀត ដែលមានពលករបុរស និងនារីប្រហាក់ប្រហែលគ្នា ។

នៅតាមកន្លែងដូចខាងលើនេះដែរ បានជ្រើសរើសគំរូតាងចំនួន ៤៨០នាក់ ចេញពីក្រុមចំនួន ៤ គឺអ្នកបម្រើតុតាមភោជនីយដ្ឋាន (ប្រុស/ស្រី) កម្មករកាត់ដេរ អ្នករត់ម៉ូតូឌុប និងកម្មករសំណង់ ។ ដើម្បីឆ្លុះបញ្ចាំងពីលក្ខណៈដោយឡែកនៃតំបន់នីមួយៗ កម្មករលាងរថយន្ត ៣០នាក់ អ្នកលក់ដូរកំប៉ុចកំប៉ុក ៣០នាក់ នៅសៀមរាប និងបុគ្គលិកកាស៊ីណូ និងអ្នកអូសរទេះនៅតាមព្រំដែនកម្ពុជា-ថៃ (ហើយប៉ែត) ត្រូវបានដាក់ចូលបន្ថែមទៀត ។ ក្រៅពីក្រុមអ្នករត់ម៉ូតូឌុប និងក្រុមអ្នកអូសរទេះ វិធីជ្រើសរើសដោយមានគោលដៅនូវគំរូតាងត្រូវបានប្រើប្រាស់ ។

តារាង ១.១: គំរូតាងដំណាក់កាលទីមួយ

|          | អ្នកបម្រើតុ | អ្នករត់ម៉ូតូឌុប | កម្មករសំណង់ | កម្មករកាត់ដេរ | ផ្សេងៗ | សរុប |
|----------|-------------|-----------------|-------------|---------------|--------|------|
| ភ្នំពេញ  | 30          | 30              | 60          | 90            | 30*    | 240  |
| សៀមរាប   | 30          | 30              | 30          | NA            | 30**   | 120  |
| បាត់ដំបង | 30          | 30              | 30          | NA            | NA     | 90   |
| ហើយប៉ែត  | 30          | NA              | 30          | 30            | 60***  | 150  |

\*កម្មករលាងរថយន្ត, \*\*អ្នកលក់ដូរតូចតាច, \*\*\*បុគ្គលិកកាស៊ីណូ និងអ្នកអូសរទេះ

ក្នុងចំណោមគំរូតាង ជាកម្មករកាត់ដេរចំនួន ១២០នាក់ មានស្ត្រី ១០៥នាក់ ជាកម្មករសំណង់ ១២០នាក់ មានបុរស ១១០នាក់ ប៉ុន្តែអ្នករត់ម៉ូតូឌុបសុទ្ធតែជាបុរសទាំងអស់ ។ មុខរបរដទៃទៀត មានបុរស និងស្ត្រីប្រហាក់ប្រហែលគ្នា ។ ជារួមយុវជនចំណាកស្រុកដែលជាបុរសវ័យក្មេង មានចំនួន ៣៥០នាក់ និងជានារីវ័យក្មេង មានចំនួន ២៥០នាក់ ។

តារាង ១.២: យេនឌ័រនៃយុវជនចំណាកស្រុកបានឆ្លើយសម្ភាសន៍

|                  | បុរស | នារី | សរុប |
|------------------|------|------|------|
| កម្មករកាត់ដេរ    | 15   | 105  | 120  |
| អ្នកបម្រើតុ      | 49   | 71   | 120  |
| កម្មករសំណង់      | 110  | 10   | 120  |
| អ្នករត់ម៉ូតូឌុប  | 120  | 0    | 120  |
| បុគ្គលិកកាស៊ីណូ  | 5    | 25   | 30   |
| អ្នកលក់ដូរតូចតាច | 9    | 21   | 30   |
| កម្មករលាងរថយន្ត  | 16   | 14   | 30   |
| អ្នកអូសរទេះ      | 26   | 4    | 30   |
| សរុប             | 350  | 250  | 600  |

៦ មើលឧបសម្ព័ន្ធ ១ សម្រាប់ចំនួនចំណាកស្រុកតាមខេត្តនីមួយៗ ។

ក្រៅពីបំណងធ្វើឱ្យមានតុល្យភាពរវាងក្រុមទាំង ២ភេទ នោះ ក្រុមសិក្សាទាំង ៨ នេះ ត្រូវបានជ្រើសរើស ពីព្រោះ ជាមុខរបរទូទៅ អនុវត្តដោយក្រុមពលករចំណាកស្រុកវ័យក្មេង ។ ប៉ុន្តែនៅមានមុខរបរជាច្រើនទៀត ដែលមិនបានដាក់ចូល ទៅក្នុងការសិក្សានេះ ។ គំរូតាងចំនួន ៦០០នាក់ គឺសមស្រប ហើយជាលក្ខណៈស្ថិតិ ប៉ុន្តែគំរូតាងនេះ អាចចាត់ទុកថាមាន លក្ខណៈចង្អុលបង្ហាញ ជាជាងលក្ខណៈតំណាង ។


### កន្លែងសម្ភាសន៍ដំណាក់កាលទីពីរ និងការជ្រើសរើសគំរូតាង

អង្កេតដំណាក់កាលទីមួយ បង្ហាញថា ខេត្តកំពង់ចាម និងព្រៃវែង មានចំនួនយុវជនចំណាកស្រុកខ្ពស់បំផុត ។ ហេតុនេះ ភូមិចំនួន ៥ ក្នុងខេត្តទាំងពីរ ត្រូវបានជ្រើសរើសធ្វើជាគំរូតាងសម្រាប់អង្កេតដំណាក់កាលទីពីរ ។ នៅដំណាក់កាលទីមួយ ក្រុមសិក្សា បានធ្វើសម្ភាសន៍ជាមួយពលករចំណាកស្រុកយ៉ាងតិច ៣នាក់ មកពីភូមិនីមួយៗខាងលើ ។ ក្នុងដំណាក់កាលនេះ ១០គ្រួសារ ក្នុងភូមិនីមួយៗត្រូវបានសម្ភាស ។ អ្នកផ្តល់ព័ត៌មានគន្លឹះ គឺជាឪពុកម្តាយ រឺសាច់ញាតិរបស់យុវជនចំណាកស្រុក ។ លើសពីនេះទៀត FGD បានធ្វើឡើងជាមួយមេភូមិ ឪពុកម្តាយ និងសាច់ញាតិរបស់ពលករចំណាកស្រុក ព្រមទាំងព្រឹទ្ធាចារ្យក្នុងភូមិ ដើម្បីទទួល បានទិន្នន័យបែបគុណភាព និងទស្សនៈខុសៗគ្នា ដើម្បីបន្ថែមលើទិន្នន័យបែបបរិមាណ ។ ទិន្នន័យបែបបរិមាណ ទទួលបានពី អង្កេតគ្រួសារ អាចយកទៅប្រើប្រាស់ ដើម្បីផ្ទៀងផ្ទាត់ទិន្នន័យបែបបរិមាណ ទទួលបានពីអង្កេតពលករចំណាកស្រុក ។

ភូមិទាំងនោះ មានដូចតទៅ៖

- ភូមិស្តី ឃុំស្តី ស្រុកចំការលើ ខេត្តកំពង់ចាម
- ភូមិប្រាសាទ ឃុំជើងព្រៃ ស្រុកបាធាយ ខេត្តកំពង់ចាម
- ភូមិត្រពាំងតាម៉ុក ឃុំពានរោង ស្រុកព្រៃវែង ខេត្តព្រៃវែង
- ភូមិបង្គំង ឃុំកន្សោមអក ស្រុកកំពង់ត្របែក ខេត្តព្រៃវែង
- ភូមិព្រៃដើមថ្លឹង ឃុំព្រៃដើមថ្លឹង ស្រុកសិរីរតន្ត្រី ខេត្តព្រៃវែង

តារាង ១.១: ចំនួនអ្នកចំណាកស្រុកវ័យក្មេងដែលបានសម្ភាសតាមខេត្តនីមួយៗ





២.១. ទ្រឹស្តីពលកម្មចំណាកស្រុក

ទ្រឹស្តីសេដ្ឋកិច្ចសមហេតុផល

ការសិក្សាភាគច្រើនអំពីចំណាកស្រុក បានសង្កត់ធ្ងន់លើហេតុផលរបស់ជនចំណាកស្រុក ។ ឧទាហរណ៍ Todaro (1989) សន្មតថា ជនចំណាកស្រុកធ្វើសកម្មភាពជាលក្ខណៈបុគ្គល ដោយផ្អែកលើផលប្រយោជន៍ផ្ទាល់ខ្លួននៃសេដ្ឋកិច្ចសមហេតុផល ។ ការសម្រេចចិត្តធ្វើចំណាកស្រុក គឺផ្អែកលើការរំពឹងទុកពី “ផលចំណេញនៃការងារ” នៅកន្លែងគោលដៅដែលត្រូវទៅ ព្រមទាំង “ការវិភាគចំណាយ-ផលចំណេញ” ក្នុងគំនិតរបស់ជនចំណាកស្រុក<sup>៧</sup> ។ យោងតាមទស្សនៈនេះ ការសម្រេចចិត្តធ្វើចំណាកស្រុក គឺជាការសម្រេចចិត្តបែបសេដ្ឋកិច្ចសមហេតុផលមួយ ដោយឈរជាសំខាន់លើកម្រិតខុសគ្នានៃប្រាក់បៀវត្សរ៍ នៅតំបន់កំពុងរស់នៅ និងគោលដៅត្រូវទៅ ។ សរុបមក គេសម្រេចចិត្តធ្វើចំណាកស្រុកនៅពេលមានផលប្រយោជន៍រំពឹងទុក ជាពិសេសខាងហិរញ្ញវត្ថុ វាចំជាបន្ទុកចំណាយ ខាងហិរញ្ញវត្ថុ និងសង្គមកិច្ច ។

ទ្រឹស្តីវិស័យពីរ

ឯកសារពីយូរហើយលើចំណាកស្រុក ផ្អែកលើគំរូអភិវឌ្ឍន៍ដែលចែងថា ប្រទេសទាំងអស់នៅដំណាក់កាលណាមួយ ត្រូវតែ មានចលនាកម្លាំងពលកម្ម ចេញពីវិស័យកសិកម្មទៅកាន់វិស័យមិនមែនកសិកម្ម ។ ជារឿយៗ ការបែងចែកកម្លាំងពលកម្មទៅ តាមវិស័យ ត្រូវមានចលនាផ្លាស់ប្តូរទីតាំងភូមិសាស្ត្រនៃពលករ ចេញពីតំបន់ជនបទទៅកាន់តំបន់ទីក្រុង (Lewis 1954) ។

ចំណាកស្រុកក្នុងប្រទេស តែងត្រូវចាត់ទុកជាដំណើរការធម្មតាមួយ ដែលក្នុងនេះ អតិរេកកម្លាំងពលកម្ម ត្រូវបានដក ចេញជាបណ្តើរៗពីតំបន់ជនបទ ដើម្បីផ្តល់កម្លាំងពលកម្មដល់កំណើនឧស្សាហកម្មនៅទីក្រុង ។ ដំណើរការនេះ គួរតែមានគុណ ប្រយោជន៍ខាងសង្គមច្រើន ពីព្រោះធនធានមនុស្សនៅតាមតំបន់ ដែលការរកចំណូលបន្ថែមរបស់ពួកគេបានសឹងស្មើសូន្យ ត្រូវបានផ្លាស់ចេញទៅកាន់តំបន់ដែលការរកចំណូលបន្ថែមនេះមានតួលេខវិជ្ជមាន និងមានកំណើនយ៉ាងឆាប់រហ័ស ដោយសារ មូលធនដែលបានបង្កើត និងការរីកចំរើនខាងបច្ចេកវិទ្យា (Todaro 1989: 274) ។ នៅក្នុងដំណើរការអភិវឌ្ឍន៍ ចលនាប្រជាជន នៅគ្រប់ទិសទី គឺជាលក្ខណៈសំគាល់ដ៏សំខាន់មួយ ។ ហេតុការណ៍នេះ លោក Lewis បានដាក់បញ្ចូលទៅក្នុង “គំរូវិស័យពីរ” ដែលបានក្លាយទៅជាទ្រឹស្តីទូទៅនៃការអភិវឌ្ឍ នៅប្រទេសឥណ្ឌូចិនដែលមានអតិរេកកម្លាំងពលកម្ម នៅអំឡុងទសវត្សរ៍ ១៩៦០ និង ១៩៧០ ។ នៅក្នុងគំរូរបស់ Lewis សេដ្ឋកិច្ចដែលមិនទាន់អភិវឌ្ឍន៍ មានវិស័យពីរជាសំខាន់ (១) វិស័យបុរាណ រកបានត្រឹមមួយរស់នៅតាមជនបទដែលមានប្រជាជនច្រើនលើសកំណត់ និងមានផលិតភាពពលកម្មបន្ថែមស្មើសូន្យ (ដូច្នេះ Lewis ក៏អាចចាត់ទុកពលកម្មក្នុងស្ថានភាពទី១ នេះ ជាអតិរេកបាន ពីព្រោះពលកម្មបែបនេះ អាចដកចេញពីវិស័យកសិកម្ម ដោយគ្មានការខាតបង់ផលអ្វីមួយទេ និង (២) ផលិតភាពខ្ពស់នៃវិស័យឧស្សាហកម្មទំនើបនៅទីក្រុង ដែលទទួលយកជាបណ្តើរៗ នូវកម្លាំងពលកម្មមកពីវិស័យរកបានមួយរស់ ដូចបញ្ជាក់ខាងលើ (Todaro 1989: 69) ។

៧ Todaro, Michael (1989) “គំរូពលកម្មចំណាកស្រុក និងការអភិវឌ្ឍទីក្រុងនៅប្រទេសមានការអភិវឌ្ឍតិច” ។ American Economic Review, 138-148, quote in McDowell, C., and De Haan, A. (1997), p. 6 ។

**ទ្រឹស្តីកំណើនមានតុល្យភាព និងទ្រឹស្តីអភិវឌ្ឍន៍មិនស្របគ្នា**

“វិធីសាស្ត្រកំណើនមានតុល្យភាព” ដែលផុសចេញពីទ្រឹស្តីសេដ្ឋកិច្ចសេរី បានសន្មតថា តាមរយៈការកាត់បន្ថយភាពគ្មានការងារធ្វើ និងការផ្តល់ផលជាប្រាក់ធ្វើមកផ្ទះ និងជំនាញទទួលបាន សកម្មភាពចំណាកស្រុកបានជួយជំរុញការអភិវឌ្ឍកាត់បន្ថយគំរាមកំហែង និងនៅទីបំផុតធ្វើអោយចំណាកស្រុកលែងចាំបាច់ទៀត ។ “វិធីសាស្ត្រអភិវឌ្ឍន៍មិនស្របគ្នា” ដែលពឹងផ្អែកខ្លាំងលើការសិក្សាកម្រិតមីក្រូ មិនបានទទួលស្គាល់ទេថា ចំណាកស្រុក ប្រាក់ធ្វើមកផ្ទះ និងផលត្រឡប់ នាំឱ្យមានការអភិវឌ្ឍយ៉ាងលឿនជាស្វ័យប្រវត្តិនោះទេ (McDowell and de Haan 1997: 15) ។

ប្រាកដណាស់ ភាពក្រីក្រ គឺជាកត្តាបង្កចំណាកស្រុក ប៉ុន្តែមិនមែនមានតែភាពក្រីក្រនេះទេ ពីព្រោះវិសមភាពក៏ជាកត្តាមួយដែរ ។ សេដ្ឋកិច្ចទីផ្សារបាននាំមកនូវវិសមភាព និងគំរាមកំហែងប្រែប្រួល និងប្រាក់ចំណូល ដែលធ្វើអោយចំណាកស្រុកកើនឡើង ។ តាមមើល វិសមភាពពិតប្រាកដ និងចំណាប់អារម្មណ៍ថាមានវិសមភាព សុទ្ធតែអាចជាកត្តាកំណត់នៃសកម្មភាពចំណាកស្រុក (McDowell and de Haan 1997: 17) ។

**កត្តាបុគ្គល គ្រួសារ និងសហគមន៍**

ទ្រឹស្តីចំណាកស្រុកមួយផ្សេងទៀត បានផ្តល់ពីហេតុផលដែលគួររំពឹងថា នឹងមានការចូលរួមដ៏ច្រើនរបស់យុវជននៅក្នុងចំណាកស្រុក គឺដោយសារកត្តាបុគ្គល គ្រួសារ និងសហគមន៍:

**កត្តាបុគ្គល:** ការបកស្រាយខាងសេដ្ឋកិច្ចបែបក្លាសិកចំពោះនិន្នាការនៃយុវជនក្នុងការធ្វើចំណាកស្រុកកាន់តែច្រើន គឺថាចំណាកស្រុក គឺជានិយោគមួយដែលតម្រូវអោយបុគ្គលម្នាក់ៗត្រូវមានចំណាយមួយចំនួន ដើម្បីបង្កើតបានប្រាក់ចំណូលខ្ពស់ (Sjaastad 1962; quoted in McKenzie 2006) ។ បន្ទុកចំណាយ រួមមាន ចំណាយលើការធ្វើដំណើរ ចំណាយរកការងារធ្វើប្រាក់ចំណូលត្រូវលះបង់ និងបន្ទុកចំណាយខាងផ្លូវចិត្ត ក្នុងការចាកចេញពីកន្លែងធ្លាប់រស់នៅ និងការសម្របខ្លួនទៅនឹងទីផ្សារការងារថ្មី (McKenzie 2006) ។

**កត្តាគ្រួសារ:** ឯកសារស្តីពីចំណាកស្រុក បានបង្ហាញពីរូបភាពសេដ្ឋកិច្ចដ៏សំខាន់មួយ (Stark and Levhari 1982, quoted in McKenzie 2006) គឺជារឿយៗ ការសម្រេចចិត្តធ្វើចំណាកស្រុក គឺជាការសម្រេចចិត្តរបស់គ្រួសារទាំងមូល មិនមែនជាការសម្រេចចិត្តរបស់សាមីខ្លួនតែម្នាក់ឯងនោះទេ ជាពិសេសនៅប្រទេសកំពុងអភិវឌ្ឍន៍ ។ គ្រួសារនីមួយៗ អាចអោយសមាជិកម្នាក់ធ្វើចំណាកស្រុក ដោយរំពឹងថា ប្រាក់ធ្វើមកផ្ទះនឹងជួយពួកគេទប់ទល់នឹងវិបត្តិ ។ ពួកគេសម្រេចជ្រើសរើសសមាជិកណាម្នាក់គឺមិនមែនត្រឹមតែដោយសារអ្នកនោះ អាចរកបានចំណូលច្រើនជាងគេពីចំណាកស្រុកនោះទេ ប៉ុន្តែក៏យោងផងដែរ ទៅលើការងាររបស់បុគ្គលនោះនៅក្នុងគ្រួសារ និងទំនុកចិត្តថា បុគ្គលនោះនឹងមានជោគជ័យប្រាក់មកផ្ទះ (McKenzie 2006) ។

**កត្តាសហគមន៍:** នៅពេលមានយុវជនមួយចំនួនបានធ្វើចំណាកស្រុកហើយ ពេលនោះច្រើនតែមានយុវជនផ្សេងទៀតធ្វើចំណាកស្រុកដែរ ។ ហេតុផលមួយ គឺបណ្តាញសង្គមរបស់ជនចំណាកស្រុក ដែលជួយកាត់បន្ថយបន្ទុកចំណាយ និងបង្កើនផលប្រយោជន៍នៃការធ្វើចំណាកស្រុក ។ ដោយហេតុថា យុវជនច្រើនតែជាអ្នកធ្វើចំណាកស្រុកមុនគេ យុវជនជាបេក្ខជនធ្វើចំណាកស្រុក តែងតែមានស្គាល់ជនទើបធ្វើចំណាកស្រុកថ្មីៗ ច្រើនជាងបេក្ខជនមានវ័យចំណាស់ជាង ដូច្នេះ តែងទទួលបានផលប្រយោជន៍ច្រើនជាងពីបណ្តាញទំនាក់ទំនងនេះ (McKenzie 2006) ។

## ២.២. ការផ្គត់ផ្គង់ និងតម្រូវការកម្មវិធីសាងសង់

កម្ពុជាមានប្រជាជនរីកចម្រើន ដោយសារការស្ទុះឡើងខ្លាំងនៃកំណើតទារកក្រោយរបបប៉ុលពត ត្រូវបញ្ចប់ ។ ចំនួនប្រជាជន កើនឡើងជាមធ្យម ១.៨១% ក្នុងមួយឆ្នាំ ។ នៅឆ្នាំ២០២០ ប្រជាជនកម្ពុជាគ្រោងឡើងដល់ ១៨.៧លាននាក់ ធៀបនឹង ១៤.៤លាននាក់ នៅឆ្នាំ២០០៧ (NIS 2006) ។ ប្រមាណ ៦០% នៃប្រជាជនសរុប មានអាយុ ២៤ឆ្នាំ វិធីនេះ<sup>៨</sup> ហើយការបង្កើតការងារសម្រាប់ពួកគេ គឺជាការងាយស្រួលបំផុតសម្រាប់រដ្ឋាភិបាល ។ ប្រជាជនជាង ៨០% រស់នៅក្នុងតំបន់ជនបទ និងធ្វើសកម្មភាពខាងកសិកម្មជាសំខាន់ ដែលតាមធម្មតាផ្តល់ការងារអោយពួកគេបានត្រឹម ៣-៦ខែប៉ុណ្ណោះ ដូច្នេះ ក៏មានយុវជនកាន់តែច្រើនឡើងៗ បានចាកចេញពីភូមិកំណើតទៅរកការងារធ្វើនៅទីក្រុង ។ បញ្ហាពុំមានការងារធ្វើឱ្យបានពេញមួយឆ្នាំនៅជនបទកម្ពុជា បានបង្ហាញពីទំហំនៃភាពអត់ការងារធ្វើ និងកង្វះការងារ ។

ខាងផ្នែកតម្រូវការវិញ ការងារនៅតំបន់ទីក្រុង ជាពិសេសការងារនៅតាមរោងចក្រកាត់ដេរ និងកន្លែងសំណង់ ជាចំណុចសំខាន់របស់អ្នកភូមិនៅជនបទ ជាពិសេសយុវជន ។ ពីចុងទសវត្សរ៍១៩៩០ ដល់ដើមទសវត្សរ៍២០០០ រោងចក្រកាត់ដេរនៅជុំវិញទីក្រុងភ្នំពេញ បានផុសឡើងជាបន្តបន្ទាប់ ទន្ទឹមគ្នានឹងការរីកដុះដាលយ៉ាងលឿននៃសំណង់ផ្ទះថ្មីៗនៅក្រុងភ្នំពេញ ហើយនិងសណ្ឋាគារថ្មីៗ និងសំណង់ទេសចរណ៍ផ្សេងៗនៅខេត្តសៀមរាប នៅពេលដែលចំនួនភ្ញៀវទេសចរមកកម្ពុជា បានកើនឡើងយ៉ាងលឿនដល់ ២០% ក្នុងមួយឆ្នាំ ។ វិស័យសេវាកម្មក៏ស្ទុះឡើងដែរ ជាពិសេសក្នុងផ្នែកពាក់ព័ន្ធនឹងវិស័យទេសចរណ៍ ដូចជា សណ្ឋាគារ ភោជនីយដ្ឋាន និងក្រុមហ៊ុនទេសចរណ៍ជាដើម ។

នៅឆ្នាំ២០០៦ មានកម្មករ ៣៣០.០០០នាក់ បម្រើការនៅក្នុងឧស្សាហកម្មកាត់ដេរ ។ ពួកគេមកពីតំបន់ជនបទ ហើយជាង ៩០% ជាស្ត្រីវ័យក្មេង ។ ផ្នែកសាងសង់បានផ្តល់ការងារដល់បុរសក្មេងៗ ២៦០.០០០នាក់ រីឯសណ្ឋាគារ និងភោជនីយដ្ឋាន បានផ្តល់ ៦១.០០០ការងារ<sup>៩</sup> ។ ពាណិជ្ជកម្មនៅតាមព្រំដែនកម្ពុជា-ថៃ និងកម្ពុជា-វៀតណាម កាន់តែរស់រវើកឡើងនៅទសវត្សរ៍ចុងក្រោយនេះ ដោយបង្កើតការងារសម្រាប់ពួកយុវជន ដូចជា អ្នកបម្រើការនៅភោជនីយដ្ឋាន និងកាស៊ីណូ និងអ្នកអូសរទេះជាដើម ។ ចំពោះមុខកំណើនឱកាសការងារយ៉ាងខ្លាំងនេះ យុវជននៅជនបទកម្ពុជា ក៏ចាប់ផ្តើមធ្វើចំណាកស្រុកទាំងហួងៗ ។ គ្មានតំបន់ណាមួយដែលគេជុំគ្នាពីបាតុភូតនេះឡើយ ។ ផ្អែកតាមការសម្ភាស សូម្បីនៅតំបន់មិនងាយទៅដល់ ក៏មានយុវជនធ្វើចំណាកស្រុកមកដែរ (ភូមិពិរ ដែលមានយុវជនធ្វើចំណាកស្រុកច្រើន ត្រូវបានជ្រើសរើសជាកន្លែងគ្រោងចុះសិក្សា ទោះបីអ្នកស្រាវជ្រាវមិនអាចចូលទៅដល់ក្តី) ។ ចលនាយ៉ាងធំរបស់យុវជនក្នុងពេលដ៏ខ្លីបែបនេះ គឺជាដំណើរការផ្លាស់ប្តូរប្រជាសាស្ត្រមួយថ្មីទៀតហើយ ។

តារាង ២.១: ចំនួនភ្ញៀវទេសចរមកដល់ (ឆ្នាំ១៩៩៥-២០០៦)

|                | 1995  | 1996 | 1997  | 1998 | 1999 | 2000 | 2001 | 2002 | 2003  | 2004 | 2005 | 2006 |
|----------------|-------|------|-------|------|------|------|------|------|-------|------|------|------|
| ចំនួន (ពាន់)   | 219   | 260  | 218   | 286  | 367  | 466  | 604  | 784  | 701   | 1055 | 1421 | 1700 |
| អត្រាកំណើន (%) | -37.8 | 18.6 | -16.0 | 30.9 | 28.3 | 26.8 | 29.7 | 30.0 | -10.9 | 50.5 | 34.7 | 19/7 |

ប្រភព: ក្រសួងទេសចរណ៍

<sup>៨</sup> មើលឧបសម្ព័ន្ធ ២ របាយប្រជាជននៅកម្ពុជា ។

<sup>៩</sup> មើលឧបសម្ព័ន្ធ ៣ សម្រាប់ព័ត៌មានលម្អិតនៃចំនួនការងារបែងចែកតាមវិស័យ ។

តារាង ២.២: ការងារក្នុងផ្នែកកាត់ដេរ សំណង់ និងទេសចរណ៍ នៅកម្ពុជា (១៩៩៥-២០០៦)

|                          | 1995 | 1996 | 1997 | 1998 | 1999 | 2000 | 2001 | 2002 | 2003 | 2004 | 2005 | 2006 |
|--------------------------|------|------|------|------|------|------|------|------|------|------|------|------|
| រោងចក្រកាត់ដេរ           | 20   | 24   | 67   | 129  | 152  | 190  | 186  | 188  | 197  | 206  | 250  | 294  |
| កម្មករកាត់ដេរ (ពាន់នាក់) | 19   | 24   | 51   | 79   | 96   | 123  | 188  | 210  | 234  | 246  | 296  | 330  |
| កម្មករសំណង់ (ពាន់នាក់)   | 27   | 38   | 54   | 48   | 83   | 70   | 84   | 120  | 153  | 195  | 234  | 260  |
| សណ្ឋាគារ និងភោជនីយដ្ឋាន  | 11   | 7    | 6    | 15   | 28   | 19   | 10   | 24   | 27   | 30   | 43   | 61   |

ប្រភព: មូលនិធិរូបិយវត្ថុអន្តរជាតិ ក្រុមប្រឹក្សាអភិវឌ្ឍន៍កម្ពុជា ក្រសួងពាណិជ្ជកម្ម និងសមាគមរោងចក្រកាត់ដេរនៅកម្ពុជា


## ២.៣. សាវតារសេដ្ឋកិច្ច-សង្គមកិច្ច នៃគ្រួសារយុវជនចំណាកស្រុក

### ចំណាត់ថ្នាក់សុខុមាលភាពនៃគ្រួសារយុវជនចំណាកស្រុក

ចំណាកស្រុកពិធីបទមកកាន់ទីក្រុងនៅប្រទេសកម្ពុជា មានលក្ខណៈធំទូលាយណាស់ ព្រោះមិនត្រឹមតែអ្នកក្រ និងអ្នកក្របំផុតទេ ដែលធ្វើចំណាកស្រុក ទោះបីអ្នកមធ្យម ក៏ធ្វើចំណាកស្រុកដែរ ។ គ្រួសារជាច្រើននៅក្នុងភូមិសិក្សា គឺមានសមាជិកម្នាក់យ៉ាងតិច ជាយុវជនធ្វើចំណាកស្រុកទៅរកការងារធ្វើនៅទីក្រុង ។ មានតែគ្រួសារដែលគ្មានសមាជិកជាយុវជន រឺក៏មានឪពុកម្តាយចាស់ជរា វិពិការទេ ដែលគ្មានសមាជិកធ្វើចំណាកស្រុក ។

ក្រាហ្វិក ២.១ បង្ហាញថា ៥៤% នៃគ្រួសារយុវជនចំណាកស្រុក ស្ថិតក្នុងក្រុមអ្នកមធ្យម ៤០% ទៀត នៅក្នុងក្រុមអ្នកក្រ និង ៦% ក្នុងក្រុមអ្នកក្របំផុត ។ គ្រួសារយុវជនចំណាកស្រុក ៩៤% ដែលបានឆ្លើយសម្ភាសន៍ ស្ថិតក្នុងក្រុមអ្នកក្រ និងអ្នកមធ្យម ។ ក្រុមអ្នកក្របំផុត ជួបការលំបាកជាខ្លាំងក្នុងការធ្វើចំណាកស្រុក ពីព្រោះពួកគេខ្វះមូលធនហិរញ្ញវត្ថុ និងមូលធនសង្គម ។ ក្នុងករណីខ្លះ កូនៗក្នុងគ្រួសារក្របំផុតត្រូវតែនៅផ្ទះ ដើម្បីមើលថែឪពុកម្តាយចាស់ជរា វិពិការ ដែលស្ថានភាពរបស់ពួកគាត់នេះ ជាកត្តាបង្កឱ្យពួកគេ រឹតជាលទ្ធផលនៃភាពក្រីក្រ ។ យុវជនក្នុងគ្រួសារអ្នកធុរធារ គេបន្តរស់នៅក្នុងភូមិកំណើត ដោយសារហេតុផលផ្សេងៗ ។ គ្រួសារអ្នកធុរធារភាគច្រើន អាចបង្កើនប្រភពចំណូល ដូចជា ផ្តល់ប្រាក់អោយគ្រួសារអ្នកក្រខ្លី រឺជួលឧបករណ៍អោយគេ ដូចជា ត្រាក់ទ័រ គោយន្ត ម៉ាស៊ីនកិនស្រូវ រឺក៏ធ្វើអាជីវកម្មតូចតាចនៅក្នុងភូមិ ។ ការងារទាំងអស់នេះ ជួយអោយពួកគេអាចជៀសផុតពីហានិភ័យ និងបញ្ហាប្រឈម ពាក់ព័ន្ធនឹងការធ្វើចំណាកស្រុក ។

ក្រាហ្វិក ២.១: សុខុមាលភាពនៃគ្រួសារយុវជនចំណាកស្រុកបានឆ្លើយសម្ភាសន៍



## ២.៤. លក្ខណៈសំគាល់នៃយុវជនពលករចំណាកស្រុក

ដូចមានបង្ហាញក្នុងតារាង ២.៣ ការសិក្សានេះ ធ្វើឡើងលើជនចំណាកស្រុកមានអាយុពី ១៥ ដល់ ២៤ឆ្នាំ ។ ពលករចំណាកស្រុក ត្រូវបានជ្រើសរើសដោយចៃដន្យ ប៉ុន្តែយុវជនមានអាយុ ១៥ឆ្នាំ មានចំនួនត្រឹមតែ ១២នាក់ រីឯ ២% ប៉ុណ្ណោះដែលភាគច្រើន ជាអ្នកអូសរទេះ រឺកម្មករលាងរថយន្ត ។ ចំពោះយុវជនអាយុ ២៤ឆ្នាំ ភាគច្រើន ជាអ្នករត់ម៉ូតូខ្ទប់ កម្មករសំណង់ និង បុគ្គលិកកាស៊ីណូ ។

តារាង ២.៣: ពលករចំណាកស្រុកបានសម្ភាស បែងចែកតាមអាយុ

| អាយុ | ចំនួន | ភាគរយ  |
|------|-------|--------|
| 15   | 12    | 2.00   |
| 16   | 27    | 4.50   |
| 17   | 31    | 5.17   |
| 18   | 51    | 8.50   |
| 19   | 58    | 9.67   |
| 20   | 71    | 11.83  |
| 21   | 57    | 9.50   |
| 22   | 61    | 10.17  |
| 23   | 60    | 10.00  |
| 24   | 172   | 28.67  |
| សរុប | 600   | 100.00 |

### អាយុមធ្យមរបស់ពលករចំណាកស្រុក

នៅកម្ពុជា ក៏ដូចជានៅប្រទេសភាគច្រើនទៀតដែរ ជនចំណាកស្រុកនៅក្នុងប្រទេសភាគច្រើនជាយុវជន ។ ក្នុងការសិក្សានេះ គំរូតាងបានជ្រើសយកក្នុងពីចំណោមពលករចំណាកស្រុកមានអាយុពី ១៥ ដល់ ២៤ឆ្នាំ ។ ក្នុងចំណោមក្រុមមុខរបរទាំង៨ ដែលបានធ្វើសម្ភាសន៍ ក្រុមអ្នករត់ម៉ូតូខ្ទប់មានអាយុជាមធ្យមខ្ពស់ជាងគេ គឺ ២២,៩៥ឆ្នាំ រីឯក្រុមអ្នកអូសរទេះមានអាយុជាមធ្យមតិចជាងគេត្រឹម ១៨,៧៣ឆ្នាំ ហើយមធ្យមភាគនៃអាយុជារួម គឺ ២១,០៤ឆ្នាំ ។ អ្នករត់ម៉ូតូខ្ទប់តែងមានអាយុច្រើនជាងគេ ព្រោះមុខរបរនេះ ត្រូវការដើមទុនពី ៥០០-១០០០ដុល្លារ ដើម្បីទិញម៉ូតូមួយគ្រឿង ដែលនេះជាទឹកប្រាក់ដ៏ច្រើនសម្រាប់ប្រជាជននៅជនបទ ។ មុខរបរជាអ្នកបម្រើតុ កម្មករលាងរថយន្ត រឺជាពិសេសអ្នកអូសរទេះភាគច្រើនគឺយុវជនចំណាកស្រុកដែលមានអាយុតិច ព្រោះមិនទាមទារដើមទុន រឺជំនាញអ្វីឡើយ ។ ក្រុមស្រាវជ្រាវត្រូវចំណាយពេល ២ រឺ ៣ថ្ងៃ បន្ថែមលើលើផែនការស្នាក់នៅនៅក្រុងបាត់ដំបង ដើម្បីស្វែងរកអ្នករត់ម៉ូតូខ្ទប់ដែលមានអាយុមិនលើសពី ២៤ឆ្នាំ និងមកពីខេត្តដទៃទៀត ។

ក្នុងចំណោមអ្នកឆ្លើយសម្ភាសន៍ ៦០០នាក់ មានករណីពិសេសមួយចំនួនគឺ មាន ៣៥នាក់ កំព្រាឪពុកម្តាយ ៣៤នាក់ មកពីគ្រួសារដែលមានឪពុក រឺម្តាយចុង រឺមានបញ្ហាជាមួយបងប្អូន ហើយមានមួយករណី ដែលក្មេងស្រីម្នាក់ត្រូវបានចាប់រំលោភ មុនពេលសម្រេចចិត្តធ្វើចំណាកស្រុក ។

តារាង ២.៤: អាយុរបស់ពលករចំណាកស្រុកបានឆ្លើយសម្ភាសន៍

| ប្រភេទការងារ            | អាយុជាមធ្យម |
|-------------------------|-------------|
| អ្នករត់ម៉ូតូខ្ទប់       | 22.95       |
| បុគ្គលិកកាស៊ីណូ         | 21.73       |
| កម្មករសំណង់             | 21.44       |
| កម្មករកាត់ដេរ           | 20.87       |
| អ្នកបម្រើតុអាជីវិយដ្ឋាន | 20.20       |
| អ្នកលក់ដូរតូចតាច        | 19.70       |
| កម្មករលាងរថយន្ត         | 18.87       |
| អ្នកអូសរទេះ             | 18.73       |
| សរុប                    | 21.04       |

### ស្ថានភាពប្តីប្រពន្ធរបស់ពលករចំណាកស្រុក

ពលករចំណាកស្រុកជាង ៧៥% នៅលីវ ។ ចំណុចនេះបញ្ជាក់គាំទ្រដល់សម្មតិកម្មដែលថា យុវជនធ្វើចំណាកស្រុកនៅលីវបានយូរជាងយុវជននៅភូមិ ។ អង្កេតគ្រួសារបានផ្តល់លទ្ធផលស្ទើរដូចគ្នា៖ ជនចំណាកស្រុក ៧៤% នៅលីវ ២០% រៀបការហើយ និង ៦% លែងលះគ្នា វិស្វាប័ណ្ណ/ប្រពន្ធ ។ ត្រឹមកាលពី ១០ឆ្នាំមុននេះ ប្តីប្រពន្ធភាគច្រើន ជាអ្នកភូមិជាមួយគ្នាកាលពីគាត់មិនទាន់រៀបការ ។ ប៉ុន្តែក្រោយមក កាន់តែមានអាពាហ៍ពិពាហ៍ឆ្លងខេត្តច្រើនឡើង ក្នុងចំណោមពលករចំណាកស្រុកដែលនេះ បង្ហាញពីបំណាច់ប្តូរខាងប្រជាសាស្ត្រនៅក្នុងសង្គមបែបបុរាណមួយដែលធ្លាប់តែប្រើចំណងមេត្រីភាពមានមូលដ្ឋាននៅក្នុងភូមិ ជាលក្ខណៈវិនិច្ឆ័យលើទំនាក់ទំនងសង្គមសំខាន់របស់បុគ្គលម្នាក់ ។

តារាង ២.៥: ស្ថានភាពនៅលីវ/រៀបការ របស់ពលករចំណាកស្រុកបានឆ្លើយសម្ភាសន៍

| ស្ថានភាពនៅលីវ/រៀបការ                     | ចំនួន | ភាគរយ  |
|------------------------------------------|-------|--------|
| នៅលីវ                                    | 465   | 77.50  |
| រៀបការ                                   | 124   | 20.67  |
| លែងលះ                                    | 7     | 1.17   |
| មេម៉ាយ រឺពោះម៉ាយ (ប្តី រឺប្រពន្ធ ស្លាប់) | 4     | 0.67   |
| សរុប                                     | 600   | 100.00 |


### កម្រិតអប់រំរបស់ពលករចំណាកស្រុក

ការអប់រំ គឺជាចំណែកដ៏សំខាន់មួយក្នុងជីវិតមនុស្ស ។ ការអប់រំសមស្រប ជួយឱ្យពលករចំណាកស្រុកទទួលបានព័ត៌មានពាក់ព័ន្ធនឹងការងារ និងអាចនាំឱ្យមានការសម្រេចចិត្តកាន់តែប្រសើរ និងសមហេតុផល ។ លទ្ធផលអង្កេតបង្ហាញថា ការអប់រំជាមួយដែលយុវជនចំណាកស្រុកទទួលបានជាមធ្យម គឺ ៦.៣៩ឆ្នាំ ដូច្នេះ ភាគច្រើនមិនបានបញ្ចប់មធ្យមសិក្សាទេ<sup>១០</sup> ។ ដូចគ្នានឹងលទ្ធផលនៃការស្រាវជ្រាវឯទៀតៗដែរ អង្កេតបានបង្ហាញថា ពលករចំណាកស្រុកជាស្ត្រី ទទួលបានការអប់រំតិចជាងខាងបុរសចំនួនចាប់ពី ១ឆ្នាំឡើង ។

១០ យោងតាមការអង្កេតពីសេដ្ឋកិច្ច-សង្គមកិច្ចនៅកម្ពុជាឆ្នាំ២០០៤ ប្រហែល ៧៣% នៃប្រជាជននៅជនបទ មិនបានបញ្ចប់បឋមសិក្សា ធៀបនឹង ៦២% នៅទីក្រុងដទៃទៀត និង ៣៧% នៅទីក្រុងភ្នំពេញ ។ អង្កេតមួយផ្សេងទៀតបានរកឃើញថា អ្នកដែលធ្វើចំណាកស្រុកចេញទៅ ច្រើនតែមានការ អប់រំខ្ពស់ជាងអ្នកដែលមិនបានធ្វើចំណាកស្រុក ។

ការរកប្រាក់ចំណូល ជាគោលបំណងធំបំផុតរបស់ពលករចំណាកស្រុកដែលបានសម្ភាស ។ ប៉ុន្តែជនចំណាកស្រុកក្មេងៗ ក៏អាចកសាងសមត្ថភាពផ្ទាល់ខ្លួនដែរ បើសិនបានចូលសាលារៀន រឺទទួលការបណ្តុះបណ្តាលជំនាញនៅឯកន្លែងគោលដៅ ។ ដើម្បីទទួលបានលក្ខខណ្ឌរស់នៅល្អប្រសើរនៅទីក្រុង យុវជនចំណាកស្រុកមួយចំនួនតូច បានចំណាយពេល ២-៣ម៉ោង ក្នុង មួយសប្តាហ៍ ដើម្បីរៀនភាសាបរទេស រឺជំនាញកុំព្យូទ័រ ។ កម្មករសំណង់មួយក្រុមនៅខេត្តសៀមរាប បានចំណាយពេល មួយម៉ោង និងប្រាក់ ៥០០រៀលក្នុងមួយថ្ងៃ ដើម្បីរៀនភាសាអង់គ្លេស ដោយសង្ឃឹមថា នឹងបានធ្វើជាមេក្រុមនៅក្នុងក្រុមហ៊ុន សំណង់បរទេស ។ ចំណុចវិជ្ជមានមួយទៀតដែលមិនកម្រជួបដែរ គឺអ្នករត់ម៉ូតូខ្ទប់ម្នាក់នៅខេត្តបាត់ដំបង ចំណាយពេល កន្លះថ្ងៃធ្វើការ និងកន្លះថ្ងៃទៀត រៀនភាសាអង់គ្លេស និងជប៉ុន ដោយសង្ឃឹមថា អាចបានធ្វើមគ្គុទេសក៍ទេសចរ រឺបុគ្គលិក ការិយាល័យ ។ ករណីមួយផ្សេងទៀតនៅខេត្តបាត់ដំបង មានអ្នកបម្រើក្នុងភោជនីយដ្ឋានម្នាក់ ធ្វើការតែកន្លះពេលទេក្នុង មួយថ្ងៃ ដោយយកពេលពាក់កណ្តាលទៀតទៅសាលារៀន ។ ឱកាសបែបនេះ មិនងាយមានទេនៅតាមភូមិដាច់ស្រយាល របស់ពួកគេ ។ ពិតហើយ ករណីបែបនេះឃើញមានមួយៗប៉ុណ្ណោះ រីឯយុវជនចំណាកស្រុកភាគច្រើនបានបោះបង់ការ សិក្សាទាំងស្រុង នៅពេល រឺនៅមុនពេលចាកចេញទៅទីក្រុង ។ គោលដៅចំបងរបស់ពួកគេ គឺរកប្រាក់ចំណូលមិនមែនបន្ត ការសិក្សាទេ ។ តាមរយៈចំណាកស្រុកទៅទីក្រុង ពួកពលករក្មេងៗមានលទ្ធភាពកាន់តែប្រសើរ ដើម្បីទទួលបានការអប់រំ រឺការបណ្តុះបណ្តាល ប៉ុន្តែភាគច្រើនមិនបានឆក់យកឱកាសល្អនេះទេ ។ កម្រិតអប់រំរបស់ពលករចំណាកស្រុកក្មេងៗ គឺប្រហាក់ ប្រហែលនឹងយុវជននៅជនបទដែរ ។ ពួកគេនឹងបញ្ឈប់ការសិក្សាដូចគ្នា ទោះបីមិនធ្វើចំណាកស្រុកក៏ដោយ ។ អង្កេតរកមិន ឃើញភស្តុតាងណាមួយដែលថា ចំណាកស្រុកបានកាត់បន្ថយការអប់រំ រឺក៏បង្កើនអត្រាលេខបរិច្ចាគនៅជនបទនោះទេ ។

ក្រាហ្វិក ២.២: ចំនួនឆ្នាំសិក្សារបស់ពលករចំណាកស្រុកបានឆ្លើយសម្ភាសន៍




### ទំហំគ្រួសាររបស់ពលករចំណាកស្រុក

ក្នុងសង្គមបុរាណ ដូចជានៅកម្ពុជា ការសម្រេចចិត្តធ្វើចំណាកស្រុក ជាពិសេសពាក់ព័ន្ធនឹងយុវជន ភាគច្រើនគឺធ្វើឡើង ដោយសមាជិកដទៃទៀតក្នុងគ្រួសារ មិនមែនដោយសាមីខ្លួនឡើយ ។ ហេតុនេះ គេគិតថា ទំហំគ្រួសារ និងចំនួនមនុស្សក្នុងបន្ទុក ដើរតួនាទីយ៉ាងសំខាន់ក្នុងការសម្រេចថាតើគួរអោយសមាជិកគ្រួសារធ្វើចំណាកស្រុក រឺអត់ ។ គ្រួសារធំៗ ច្រើនមានសល់ កម្លាំងពលកម្ម ដែលនាំឱ្យពួកគេអាចធ្វើចំណាកស្រុក ។ នៅឆ្នាំ១៩៩៨ ទំហំមធ្យមនៃគ្រួសារយុវជនចំណាកស្រុកឆ្លើយសម្ភាសន៍ គឺ ៥.៣នាក់ ធៀបនឹង ៥.១នាក់ សម្រាប់គ្រួសារទាំងអស់នៅកម្ពុជា ហើយនៅទីក្រុងវាមានកម្រិតខ្ពស់ជាង (៥.៤នាក់) បើធៀបនឹងជនបទ (៥នាក់) (NIS 2004b) ។ ដោយសារទំហំគ្រួសារយុវជនចំណាកស្រុក ស្ទើរតែស្មើគ្នានឹងមធ្យមភាគថ្នាក់ជាតិ ដូច្នេះ គេមិនអាចចាត់ទុកទំហំគ្រួសារ ជាកត្តារុញច្រានអោយមានចំណាកស្រុកឡើយ ។

### ចំនួនពលករចំណាកស្រុកក្នុងមួយគ្រួសារ

គ្រួសារដែលមានសមាជិកលើសពីម្នាក់ធ្វើចំណាកស្រុក មិនមែនជាករណីកម្រទេ ។ អង្កេតគ្រួសារបានបង្ហាញថា គ្រួសារមានសមាជិកធ្វើចំណាកស្រុកលើសពីម្នាក់ មានច្រើនជាងគ្រួសារដែលមានសមាជិកតែម្នាក់ធ្វើចំណាកស្រុក ។ ជាក់ស្តែង ៤៦% នៃគ្រួសារបានឆ្លើយសម្ភាសន៍ មានសមាជិកធ្វើចំណាកស្រុកតែម្នាក់គត់ ៤៤% មានសមាជិកធ្វើចំណាកស្រុក ២នាក់ និង ១០% មានលើសពី ២នាក់ ។ ក្នុងករណីមួយ មានគ្រួសារមួយមានកូនដល់ទៅ ៥នាក់ ដែលបានធ្វើចំណាកស្រុកទៅទីក្រុងទាំងអស់ ។ ជាទូទៅ កូនច្បងបង្អស់ធ្វើចំណាកស្រុកមុនគេ បន្ទាប់មក ត្រឡប់មកយកប្អូនៗទៅទៀត ក្រោយពេលបង្កើតបានបណ្តាញទំនាក់ទំនងរបស់ខ្លួននៅទីក្រុងហើយ ។


ក្រាហ្វិក ២.៣: ចំនួនពលករចំណាកស្រុកក្នុងមួយគ្រួសារដែលបានសម្ភាស



### គោលដៅការងាររបស់សាច់ញាតិយុវជនពលករចំណាកស្រុក

ស្របគ្នានឹងទិន្នន័យបានពីអង្កេតគ្រួសារ ជាងមួយភាគបី (៣៤,៥%) នៃយុវជនពលករចំណាកស្រុក បានឆ្លើយសម្ភាសន៍ គឺមានយ៉ាងហោចណាស់សមាជិកគ្រួសារម្នាក់ទៀត ដែលកំពុងស្វែងរកការងារក្នុងពេលជាមួយគ្នានៅទីក្រុងតែមួយ រឺនៅកន្លែងផ្សេងទៀតក្នុងប្រទេស រឺឆ្លងកាត់ព្រំដែន ។ ក្រាហ្វិក ២.៤ បង្ហាញថា ក្រុងភ្នំពេញជាគោលដៅមានប្រជាប្រិយភាពជាងគេ បន្ទាប់មក គឺខេត្តបន្ទាយមានជ័យ (ប៉ោយប៉ែត) សៀមរាប និងបាត់ដំបង ។ ក្នុងចំណោមគោលដៅអន្តរជាតិ ប្រទេសថៃ ឈរនៅលំដាប់ទីមួយ ។

ក្រាហ្វិក ២.៤: គោលដៅការងាររបស់សាច់ញាតិយុវជនពលករចំណាកស្រុក




## ២.៥. ចំណាកស្រុកតាមរដូវ រីឯអចិន្ត្រៃយ៍?

ក្នុងការសិក្សានេះ ពលករ “តាមរដូវ” សំដៅលើអ្នកដែលមកធ្វើការនៅទីក្រុង ហើយវិលទៅភូមិវិញតាមពេលវេលា យ៉ាងទៀងទាត់ ដើម្បីជួយការងារកសិកម្មក្នុងគ្រួសារ ឯក្រៅពីនេះ ជាពលករ “អចិន្ត្រៃយ៍” ។ ការសិក្សាបង្ហាញថា ក្នុងចំណោម យុវជនពលករចំណាកស្រុក ៤នាក់ ប្រហែលមានម្នាក់ជាពលករ “តាមរដូវ” ។ រឿងនេះគ្មានអ្វីប្លែកទេ ពីព្រោះពួកគេស្ថិតក្នុង វ័យជំទង់ រីឯមានអាយុត្រឹមជាង ២០ឆ្នាំ ហើយជាញឹកញយ គឺជាកម្លាំងពលកម្មដ៏សំខាន់ក្នុងគ្រួសារ ។ អង្កេតគ្រួសារដំណាក់កាល ទីពីរ នៅខេត្តកំពង់ចាម និងព្រៃវែង ដែលមានបញ្ជូនពលករចំណាកស្រុកច្រើនជាងគេ បានបង្ហាញនូវតួលេខខុសគ្នាបន្តិច (២១%) សម្រាប់យុវជនជាពលករចំណាកស្រុកតាមរដូវ ។

កម្មករសំណង់ ៦០% គឺជាកម្មករតាមរដូវ ។ តាមធម្មតា ពួកគេមិនធ្វើការជាប់ជាមួយក្រុមហ៊ុនណាមួយទេ ប៉ុន្តែ ធ្វើការផ្អែកលើគម្រោង ពោលគឺពេលសំណង់មួយបានបញ្ចប់ ពួកគេប្តូរទៅសំណង់មួយថ្មីទៀត ។ អ្នកខ្លះវិលទៅភូមិវិញ រង់ចាំការទាក់ទងពីមេក្រុមសំណង់ វិមិត្តភ័ក្តិ ។ ការងាររត់ម៉ូតូខ្ទប់ ក៏មានពលករតាមរដូវច្រើនដែរ ។ ពួកគេភាគច្រើន មិនអាចរកការងារធ្វើពេញមួយឆ្នាំបាន ដូច្នេះ ក៏ត្រូវចាប់យកការងារបណ្តោះអាសន្នបែបនេះ ។ ចំពោះពលករស៊ីប្រាក់ឈ្នួលវិញ ក្នុងចំណោមកម្មករលាងរថយន្ត ៥នាក់ មាន ២នាក់ ជាកម្មករតាមរដូវ ហើយចំណុចគួរភ្ញាក់ផ្អើលគឺ ក្នុងចំណោមកម្មករកាត់ដេរ ១០នាក់ មាន ១នាក់ ជាកម្មករតាមរដូវដែរ ។ បុគ្គលិកកាស៊ីណូមានប្រាក់កម្រៃខ្ពស់ជាងគេក្នុងចំណោមពលករទាំង ៨ក្រុម ហើយសុទ្ធតែជាពលករអចិន្ត្រៃយ៍ ។ អ្នកអូសរទេះភាគច្រើន និងអ្នកលក់ដូរតូចតាចទាំងអស់ គឺជាពលករអចិន្ត្រៃយ៍ ព្រោះពួកគេ ភាគច្រើនធ្វើចំណាកស្រុកទាំងគ្រួសារតែម្តង ។

ថ្វីបើចំនួនយុវជនចាកចេញពីជនបទបានស្ទុះឡើងក្តី ប៉ុន្តែនៅជនបទមិនទាន់មានរបាយការណ៍ពីកង្វះខាតកម្លាំងពលកម្ម នៅឡើយទេ ។ គ្រួសារមានកូន រឺមានប្តី រឺប្រពន្ធ ធ្វើការជាអចិន្ត្រៃយ៍នៅទីក្រុង ជាទូទៅតែងជួលអ្នកភូមិឯទៀតៗអោយ ធ្វើស្រែឱ្យខ្លួន ដោយបង់អោយគេពី ៤០០០រៀល ទៅ ៥០០០រៀល/ថ្ងៃ ។

ក្រាហ្វិក ២.៥: ការងារតាមរដូវ និងអចិន្ត្រៃយ៍របស់យុវជនពលករចំណាកស្រុកបានឆ្លើយសម្ភាសន៍




## ២.៦. មូលហេតុនៃការធ្វើចំណាកស្រុក

វិសាលភាព និងទំហំនៃការធ្វើចំណាកស្រុករបស់យុវជន បានឡើងដល់កម្រិតមួយដែលមិនធ្លាប់មានពីមុនមក ។ រឿងនេះមិនមែនថ្មីទេ ប៉ុន្តែនាពេលថ្មីៗនេះ វាកើនឡើងខ្លាំងណាស់ ។ ដូចបានលើកឡើងពីខាងដើម ចំណាកស្រុកនៃកម្លាំង ពលកម្មជាយុវជន បណ្តាលឡើងជាសំខាន់ពីកត្តាទុក្ខច្រាន ដោយមានកត្តាទាក់ទងទៅនឹងមុខរបរ ។ ភាពក្រីក្ររ៉ាំរ៉ៃ ភាពអត់ដីធ្លី

ការរចរិលធនធានធម្មជាតិ/ធនធានទ្រព្យរួម កង្វះការងារពេញមួយឆ្នាំ បំណុល និងគ្រោះធម្មជាតិ បានបង្ខំឱ្យយុវជនជាច្រើន នៅជនបទកម្ពុជាធ្វើចំណាកស្រុក ។ តម្រូវការកម្មករគ្មានជំនាញយ៉ាងច្រើនក្នុងវិស័យកាត់ដេរ និងសំណង់ ដែលប្រើប្រាស់ កម្លាំងពលកម្មច្រើន និងទស្សនៈពីការងារមានប្រាក់កម្រៃ និងការចង់បានជីវភាពប្រសើរឡើង បានបង្កើតជាកត្តាទាក់ទាញ ឱ្យធ្វើចំណាកស្រុក ។ ក្រៅពីនេះ មានយុវជនមួយចំនួនបានធ្វើចំណាកស្រុកជាមួយគ្រួសារខ្លួន ។ ក្នុងករណីមួយចំនួនទៀត និន្នាការសំភារៈនិយម បានអូសទាញខ្លាំងពេក ធ្វើឱ្យយុវជនមួយចំនួនក្នុងគ្រួសារអ្នកមធ្យមដែលមានការហូបចុកគ្រប់គ្រាន់ហើយ ក៏ធ្វើចំណាកស្រុកដែរ ដោយចង់បានឯករាជ្យខាងហិរញ្ញវត្ថុ និងប្រាក់បន្ថែមសម្រាប់ការកំសាន្តសប្បាយ ។

យុវជនចំណាកស្រុកជិតពាក់កណ្តាល បានសម្រេចចិត្តធ្វើចំណាកស្រុក ពីព្រោះគ្មានការងារធ្វើឱ្យបានពេញមួយឆ្នាំ នៅក្នុងភូមិ ។ កង្វះការងារពេញមួយឆ្នាំ គឺជាកត្តាទាក់ទាញមួយដ៏ចម្បង ប៉ុន្តែវាក៏ស្របគ្នានឹងបំណងរបស់ពួកយុវជន ដែលចង់ ចាកចេញពីការងារជាប្រពៃណី (ដូចជា ធ្វើស្រែចំការ រកត្រី) ទៅរកការងារមានប្រាក់កម្រៃពេញមួយឆ្នាំ ព្រោះបាន មើលឃើញ/ស្តាប់ឮរឿងជោគជ័យរបស់សាច់ញាតិ មិត្តភក្តិ និងយុវជនផ្សេងទៀត ដែលបានធ្វើចំណាកស្រុកចេញពីភូមិ ។ យុវជនចំណាកស្រុក ១៧% បានលើកពីកង្វះស្បៀងអាហារថាជាមូលហេតុនាំឱ្យធ្វើចំណាកស្រុក ។ កត្តាទី៤ គឺចំណាកស្រុក ដោយសារបញ្ហាគ្រួសារ ។ ប៉ុន្តែចំណុចគួរអោយភ្ញាក់ផ្អើលគឺ យុវជនចំណាកស្រុក ៤,២% ឆ្លើយថា ពួកគេធ្វើចំណាកស្រុក ដោយសារមានគ្រោះធម្មជាតិ ហើយមានតែ ៣,២% ប៉ុណ្ណោះ ដែលឆ្លើយថា ដោយសារជំពាក់បំណុលគេ ។ ទោះយ៉ាងនេះក្តី អង្កេតគ្រួសារបានបង្ហាញថា យុវជន ១២,៣% បានធ្វើចំណាកស្រុកដោយសារកត្តាបំណុល ។ នាដំណាលគ្នានេះ អង្កេតជាមួយយុវជនចំណាកស្រុក បានឱ្យដឹងថា យុវជន ១០% បានធ្វើចំណាកស្រុកដោយសារកង្វះដីធ្លី និង ៣,២% ដោយសារបំណុល ហើយកត្តាទាំងពីរនេះ គឺជាមូលហេតុចម្បងសម្រាប់យុវជនចំណាកស្រុកនៅក្នុងគ្រួសារក្រីក្របំផុត ។

ក្រាហ្វិក ២.៦: មូលហេតុចម្បងនៃចំណាកស្រុករបស់យុវជនពលករចំណាកស្រុក



៣.១. ប្រភពព័ត៌មាន

ទ្រឹស្តីបណ្តាញបានកំណត់ថា ចំណាកស្រុកកើតមានឡើងដោយសារមានទំនាក់ទំនងផ្ទាល់ខ្លួន ទំនាក់ទំនងខាងវប្បធម៌ និង/ឬ សង្គម ។ នៅក្នុងតំបន់ វីប្រទេសនានា យុវជនទទួលបានព័ត៌មានស្តីពីការងារ និងលក្ខខណ្ឌរស់នៅក្នុងតំបន់ វីប្រទេស ដែលខ្លួនចង់ធ្វើចំណាកស្រុកទៅ តាមរយៈទំនាក់ទំនងផ្ទាល់ខ្លួន ដូចជា មិត្តភក្តិ និងអ្នកជិតខាង ដែលបានធ្វើចំណាកស្រុក ។ សាច់ញាតិជនចំណាកស្រុក តែងជួយពួកគេអោយរកបានការងារ និងសម្របខ្លួនបានជាមួយបរិយាកាសរស់នៅថ្មី (Oishi Nana 2002, quoted in Kim 2005) ។


ការចាកចេញពីកន្លែងមួយទៅកន្លែងមួយទៀត ទោះបីទៅតាមរដូវ រឺទៅជាអចិន្ត្រៃយ៍ក្តី តែងមានហានិភ័យ និង បន្ទុកចំណាយហិរញ្ញវត្ថុ និងសង្គម ។ ព័ត៌មានទទួលបានល្អ និងគ្រប់គ្រាន់ អាចជួយកាត់បន្ថយហានិភ័យចំណាកស្រុកបាន យ៉ាងច្រើន និងបង្កើនលទ្ធភាពទទួលបានជោគជ័យ ។ ការសិក្សាបង្ហាញថា យុវជនពលករចំណាកស្រុកភាគច្រើន ទទួល ព័ត៌មានទាក់ទងនឹងការងារ ការរស់នៅ និងបរិយាកាសការងារនៅទីក្រុងបានតិចតួចបំផុត ។ ពួកគេពឹងផ្អែកខ្លាំងលើប្រភព ព័ត៌មានក្រៅផ្លូវការ ហើយព័ត៌មានទទួលបានមុនពេលសម្រេចចិត្តធ្វើចំណាកស្រុក ភាគច្រើនពាក់ព័ន្ធនឹងការងារដែលអាច រកបាន មិនមែនពាក់ព័ន្ធនឹងលក្ខខណ្ឌការងារ រឺលក្ខខណ្ឌរស់នៅឡើយ ។ ក្នុងករណីភាគច្រើន ពួកគេមិនបានយល់ដឹងគ្រប់គ្រាន់ពី បន្ទុកចំណាយ និងផលប្រយោជន៍នៃការសម្រេចចិត្តនេះទេ ។

យុវជនចំណាកស្រុក ប្រហែល ៥០% បានទទួលព័ត៌មានដំបូងលើឱកាសការងារអំពីសាច់ញាតិ ហើយ ៥០% ទៀត បានដឹងពីសមាជិកគ្រួសារ អ្នកជិតខាង អ្នកភូមិដទៃទៀត រឺមិត្តភក្តិ ។ ចំណុចគួរកត់សំគាល់ គឺប្រព័ន្ធផ្សព្វផ្សាយស្ទើរគ្មាន តួនាទីអ្វីសោះ ក្នុងការផ្សព្វផ្សាយព័ត៌មានស្តីពីការងារទៅដល់ទីជនបទប្រទេសកម្ពុជា ។ រឿងនេះ បង្ហាញពីសារៈសំខាន់នៃ បណ្តាញសង្គម រវាងពលករចំណាកស្រុក និងតំបន់បញ្ជូនចេញពលករ ។ មេក្រុមសំណង់ម្នាក់ នៅក្នុងភូមិសិក្សាមួយ តែងទូរស័ព្ទ ទៅភូមិកំណើតរបស់គាត់ នៅពេលត្រូវការកម្លាំងពលកម្មបន្ថែម ។ ជាលទ្ធផល កម្មករគ្មានជំនាញរបស់គាត់ ភាគច្រើន ជាយុវជនមកពីភូមិគាត់ ។ ដូចគ្នាដែរ អ្នកបម្រើតុក្កងភោជនីយដ្ឋានមួយ ច្រើនមកពីភូមិជិតខាង រឺភូមិតែមួយជាមួយម្ចាស់ ភោជនីយដ្ឋាន ។ ករណីមានបងប្អូន រឺមិត្តភក្តិមកពីភូមិជាមួយគ្នា ចូលធ្វើការក្នុងរោងចក្រ ភោជនីយដ្ឋាន រឺកន្លែងលាងរថយន្ត តែមួយ ឃើញមានជាទូទៅណាស់ ។ ឪពុកម្តាយរបស់យុវជនចំណាកស្រុក ជាទូទៅតែងយល់ថា មិនសូវមានគ្រោះថ្នាក់ទេ បើសិនកូនគាត់មានចៅហ្វាយនាយជាអ្នកមកពីភូមិជាមួយគ្នា និងអាចមាន “ចិត្តស្ងប់” នៅពេលកូនរបស់គាត់មានអ្នករួមការងារ ជាអ្នកមកពីភូមិជាមួយគ្នា ។ ក្រាហ្វិក ៣.១ បង្ហាញពីអវត្តមានអន្តរការីនៅក្នុងចំណាកស្រុកក្នុងប្រទេស ។ ប៉ុន្តែនៅក្នុង ចំណាកស្រុកឆ្លងប្រទេសវិញ អន្តរការីដើរតួនាទីសំខាន់ណាស់ ។

ការមានបណ្តាញល្អ អាចជាកត្តាជោគជ័យសំខាន់មួយសម្រាប់ពលករចំណាកស្រុក ពីព្រោះវាផ្តល់ឱកាសល្អ ដើម្បី រកបានការងារ និងមិនងាយត្រូវគេបោកប្រាស់ ។ អវត្តមានបណ្តាញផ្លូវការ និងវត្តមានបណ្តាញក្រៅផ្លូវការ ជាលក្ខណៈ សំគាល់មួយនៃចំណាកស្រុករបស់យុវជននៅកម្ពុជា ។ ការសិក្សាបង្ហាញថា លក្ខណៈទូទៅមួយនៃចំណាកស្រុករបស់យុវជន គឺដំបូងមានយុវជនម្នាក់ រឺពីរនាក់ ធ្វើចំណាកស្រុក ហើយ ១-២ឆ្នាំ ក្រោយមក ពួកគេត្រឡប់មកភូមិវិញ រួចក៏ផ្សព្វផ្សាយ ព័ត៌មានពីការងារ និងផលប្រយោជន៍ទទួលបានពីចំណាកស្រុក ។ ជាទូទៅ អ្នកវិលមកភូមិវិញ តែងជួយសម្រួលដល់អ្នកភូមិ

ដទៃទៀត ។ ក្នុងសង្គមប្រពៃណី ដូចជា កម្ពុជា បណ្តាញសង្គមមានមូលដ្ឋាននៅក្នុងភូមិ ហើយរីកដុះដាលលាតចេញដូចសំណាញ់ ប៉ុន្តែសម្រាប់ចំណាកស្រុករបស់យុវជនចេញពីតំបន់ជនបទ បណ្តាញត្រង់មួយបានកើតឡើង ដែលតភ្ជាប់តំបន់ទីក្រុង និងតំបន់ជនបទ ហើយបានជួយជំរុញដល់ការធ្វើចំណាកស្រុកចេញពីជនបទ ។ ខណៈដែលបណ្តាញជាប្រពៃណីនៅមានដដែល ថ្វីបើចុះខ្សោយជាងមុនខ្លះក្តី ប៉ុន្តែបណ្តាញត្រង់កើតថ្មីកាន់តែរីកចម្រើន និងដើរតួយ៉ាងសំខាន់ក្នុងការសម្របសម្រួល ដល់ការធ្វើចំណាកស្រុកពីជនបទទៅទីក្រុង ។ ជាការច្បាស់ណាស់ ដែលអ្នកនៅខាងក្រៅបណ្តាញថ្មីនេះ ត្រូវជួបការលំបាកកាន់តែខ្លាំងក្នុងការធ្វើចំណាកស្រុក ។


ក្រាហ្វិក ៣.១: ប្រភពព័ត៌មានពាក់ព័ន្ធនឹងការងារ



### ៣.២. ការធ្វើដំណើរតែម្តងរៀងរាល់ឆ្នាំ

វត្តមានអ្នករួមដំណើរ មានសារៈសំខាន់ណាស់សម្រាប់យុវជនពលករចំណាកស្រុក ជាពិសេសនារី ។ យុវជនចំណាកស្រុកភាគច្រើនមិនធ្លាប់ទៅទីក្រុងទេ ហើយការធ្វើដំណើរទៅរកការងារនៅទីក្រុង គឺជាដំណើរលើកដំបូងរបស់ពួកគេ ។ ម្យ៉ាងទៀត ឪពុកម្តាយភាគច្រើន តែងរារាំងក្នុងការបណ្តោយអោយកូនខ្លួនធ្វើដំណើរតែឯង ។ ជាក់ស្តែង មានយុវជនចំណាកស្រុកតែ ២០% ប៉ុណ្ណោះ ដែលធ្វើដំណើរទៅទីក្រុងតែម្នាក់ឯង ក្រៅពីនេះ សុទ្ធតែធ្វើដំណើរដោយមានគ្នា ដូចជា ជាមួយសាច់ញាតិ វិសមាជិកគ្រួសារជាដើម ។ ក្នុងចំណោមពលករបុរស អ្នកឆ្លើយសម្ភាសន៍មាន ២៦,៨៥% បានធ្វើដំណើរតែឯង រីឯខាងពលករនារីមានតែ ១៤,៤០% ប៉ុណ្ណោះ ។

ក្រាហ្វិក ៣.២: អ្នករួមដំណើរជាមួយយុវជនពលករចំណាកស្រុក



### ៣.៣. ការចំណាយ

មូលធនសង្គម និងហិរញ្ញវត្ថុ ជាកត្តាដ៏សំខាន់ដែលកំណត់ថា យុវជនណាម្នាក់អាចធ្វើចំណាកស្រុកបាន រឺអត់ ។ គេគិតថា ការស្វែងរកការងារ ក៏មានតួនាទីសំខាន់ដែរ សម្រាប់ការរកបានការងារនៅទីក្រុង ហើយវាអាចជាឧបសគ្គដ៏ធំមួយចំពោះអ្នកក្រ និងអ្នកក្របំផុត ដែលមានប្រាក់តិចតួចសម្រាប់ចំណាយលើការធ្វើដំណើរ ការហូបចុក និងការស្នាក់នៅបណ្តោះអាសន្ន ។ ទោះជាយ៉ាងនេះក្តី ការស្វែងរក ឃើញមានរាយការណ៍តែក្នុងចំណោមកម្មកររោងចក្រកាត់ដេរប៉ុណ្ណោះ ដោយមាន ១០% បានបង់ប្រាក់ដើម្បីបានការងារធ្វើក្នុងរោងចក្រ ។ ទឹកប្រាក់ត្រូវបង់ជាមធ្យម គឺ ១០២.០០០រៀល<sup>១១</sup> ដែលច្រើនខ្លាំងណាស់សម្រាប់ប្រជាជននៅជនបទ ។ ទឹកប្រាក់ស្វែងរកជាក់ស្តែង ប្រែប្រួលពី ២០.០០០រៀល ដល់ ៤០០.០០០រៀល ។

តារាង ៣.១: តើអ្នកមានស្វែងរកការងារ ដើម្បីទទួលបានការងារបច្ចុប្បន្ននេះទេ?

|            | ប្រភេទការងារ        |                   |             |               |              |                  |                 |             | សរុប |
|------------|---------------------|-------------------|-------------|---------------|--------------|------------------|-----------------|-------------|------|
|            | អ្នកបម្រើប្រុស/ស្រី | អ្នករត់ម៉ូតូខ្ទប់ | កម្មករសំណង់ | កម្មកររោងចក្រ | កម្មកររថយន្ត | អ្នកលក់ដូរតូចតាច | បុគ្គលិកកាស៊ីណូ | អ្នកអូសរទេះ |      |
| មានស្វែងរក | 0                   | 0                 | 0           | 12            | 0            | 0                | 0               | 0           | 12   |
| គ្មានទេ    | 120                 | 120               | 120         | 108           | 30           | 30               | 30              | 30          | 588  |

ពិតមែនតែពលករមិនស៊ីប្រាក់បៀវត្សរ៍ទាំងបីក្រុម (អ្នករត់ម៉ូតូខ្ទប់ អ្នកលក់ដូរតូចតាច និងអ្នកអូសរទេះ) មិនចាំបាច់ស្វែងរកការងារ ដើម្បីបានការងារធ្វើក្តី ប៉ុន្តែអ្នករត់ម៉ូតូខ្ទប់ត្រូវការដើមទុនមួយចំនួនសម្រាប់ចាប់ផ្តើមអាជីវកម្មរបស់ខ្លួន ពោលគឺត្រូវចំណាយជាច្រើនរយដុល្លារ ដើម្បីទិញម៉ូតូប្រើហើយមួយគ្រឿងដែលនៅល្អគួរសម រឺត្រូវចំណាយលើសពី ១០០០ដុល្លារដើម្បីទិញម៉ូតូថ្មីមួយ ។ តាមការរាយការណ៍ អ្នកលក់ដូរតូចតាចត្រូវបង់ប្រាក់អោយទៅអាជ្ញាធរសម្រាប់កន្លែងលក់ដូរ រឺក៏ដើម្បីកុំអោយគេដេញក្រោមមូលហេតុថា “រក្សាសណ្តាប់ធ្នាប់សាធារណៈ” ។ អ្នកអូសរទេះ ក៏ត្រូវចែករំលែកប្រាក់បន្តិចបន្តួចដែលខ្លួនរកបានយ៉ាងលំបាកទៅអោយប៉ូលីសព្រំដែន នៅពេលអូសរទេះកាត់ព្រំដែនដែរ ។ អ្នកអូសរទេះមិនត្រូវការដើមទុនទេ ហើយភាគច្រើនពុំមានរទេះផ្ទាល់ខ្លួនឡើយ គឺគាត់ជួលរទេះគេប្រើក្នុងតម្លៃ ២០បាត/ថ្ងៃ ។

### ៣.៤. បន្ទុកចំណាយពាក់ព័ន្ធនឹងចំណាកស្រុក

គេបានចាត់ទុកថា ចំណាកស្រុកជារឺនិយោគមួយជាយូរណាស់មកហើយ ។ គោលដៅសំខាន់នៃចំណាកស្រុក ជាពិសេសការចេញពីជនបទមកទីក្រុង គឺដើម្បីធ្វើអោយស្ថានភាពសេដ្ឋកិច្ចប្រសើរឡើង ។ នៅជនបទកម្ពុជា គេតែងប្រមូលដើមទុនដើម្បីអោយសមាជិកគ្រួសារអាចធ្វើចំណាកស្រុក ។ ថវិកាភាគច្រើន ទុកសម្រាប់ចំណាយលើការធ្វើដំណើរ ហូបចុក និង ស្នាក់នៅរហូតទាល់តែរកបានការងារ ។ ការសិក្សាបង្ហាញថា ជាមធ្យម យុវជនពលករចំណាកស្រុក ត្រូវចំណាយ ២៧.៨០០រៀលចាប់តាំងពីពេលចាកចេញពីផ្ទះ រហូតទទួលបានការងារ ។ ប្រាក់ទាំងនេះ ភាគច្រើនត្រូវចំណាយលើការធ្វើដំណើរ និងម្ហូបអាហារ ។ ជាទូទៅ ជនចំណាកស្រុកតែងទទួលបានការស្នាក់នៅដោយឥតគិតថ្លៃ ពីសាច់ញាតិ រឺមិត្តភក្តិមកពីភូមិជាមួយគ្នា ។


១១ ប្រាក់រៀល ជារូបិយវត្ថុជាតិក៏ពិតមែន ប៉ុន្តែប្រាក់ដុល្លារ និងប្រាក់បាត មានប្រើប្រាស់យ៉ាងទូលាយនៅកម្ពុជា ។ ប្រាក់បាតមានប្រើប្រាស់ច្រើននៅខេត្តបាត់ដំបង និងបន្ទាយមានជ័យ ដែលនៅជិតព្រំដែនថៃ រីឯប្រាក់ដុល្លារ មានប្រើប្រាស់ច្រើននៅខេត្តសៀមរាប ដែលជាតំបន់ទេសចរណ៍សំខាន់នៅកម្ពុជា ។ អ្នកឆ្លើយសំណួរ បានផ្តល់ព័ត៌មានជាប្រាក់រៀល ដុល្លារ និងបាត ។ នៅពេលធ្វើការសិក្សានេះ នៅពាក់កណ្តាលឆ្នាំ២០០៧ អត្រាប្តូរប្រាក់គឺ ១ដុល្លារ=៤១០០រៀល និង ១បាត=១២០រៀល ។

ពលករចំណាកស្រុកម្នាក់ ត្រូវចំណាយជាមធ្យម ៦ថ្ងៃ ចាប់ពីពេលចាកចេញពីផ្ទះ រហូតរកបានការងារ ។ ពួកគេមួយចំនួន រកបានការងារតាមរយៈសាច់ញាតិ វិមិត្តភ័ក្តិ តាំងពីមុនពេលចេញដំណើរម្ល៉េះ ហើយចូលធ្វើការភ្លាមនៅពេលទៅដល់ទីក្រុង ។

### ៣.៥. ប្រភពហិរញ្ញវត្ថុ

នៅពេលសាកសួរពីប្រភពហិរញ្ញវត្ថុ មានមួយភាគបី បានលើកពីប្រាក់សន្សំក្នុងគ្រួសារ ។ ប្រាក់សន្សំផ្ទាល់ខ្លួនឈរនៅ លំដាប់ទីពីរ រីឯប្រាក់កម្ចី និងការលក់ទ្រព្យសម្បត្តិ ឈរនៅលំដាប់ទីបី និងទីបួន ។ មាន ៥% ទទួលបានប្រាក់ពីសាច់ញាតិ និង ៣% ទទួលបានពីអនាគតចៅហ្វាយនាយ ។ ការដែលមាន ៣៧% បានខ្ចីប្រាក់គេ រឺលក់ទ្រព្យសម្បត្តិ វាជួយបកស្រាយ ពីមូលហេតុដែលគ្រួសារមួយចំនួនមានជីវភាពកាន់តែលំបាក ក្រោយពេលបរាជ័យក្នុងការធ្វើចំណាកស្រុក ។ ប្រាក់កម្ចីបាន ដាក់សំពាធលើយុវជនចំណាកស្រុក អោយខិតខំរកចំណូលអោយបានច្រើន ដើម្បីសងប្រាក់ដែលខ្ចីពីគេនៅមុនពេលចេញដំណើរ ។

ក្រាហ្វិក ៣.៣: ប្រភពហិរញ្ញវត្ថុសម្រាប់ចំណាយលើការធ្វើដំណើរ និងរកការងារ របស់យុវជនពលករចំណាកស្រុកឆ្នើយសម្ភាសន៍



នៅជនបទប្រទេសកម្ពុជា អ្នកក្រ និងអ្នកក្របំផុត ខ្វះថវិកា សូម្បីសម្រាប់ធ្វើវិនិយោគតូចតាចបំផុត ។ ពួកគេភាគច្រើន ពឹងផ្អែកលើប្រាក់កម្ចីពីអ្នកចងការប្រាក់ រឺស្ថាប័នមីក្រូហិរញ្ញវត្ថុ (MFIs) ។ អ្នកចងការប្រាក់ ជាមធ្យោបាយជាប្រពៃណី រឺឯ MFIs ដែលទើបចូលទៅដល់ជនបទកម្ពុជានាពេលថ្មីៗ គឺជាជម្រើសមួយបន្ថែមទៀតសម្រាប់អ្នកក្រ ។ ទោះយ៉ាងនេះក្តី កម្ចី គឺជាការសម្រេចចិត្តដ៏ធ្ងន់ធ្ងរមួយសម្រាប់អ្នកក្រនៅជនបទ ។ តាមធម្មតា អ្នកចងការប្រាក់មិនទាមទាររបស់បញ្ចាំទេ ប៉ុន្តែគិតការប្រាក់ខ្ពស់ណាស់ មិនតិចជាង ១០% ក្នុងមួយខែទេ ។ ផ្ទុយទៅវិញ MFIs គិតការប្រាក់ត្រឹម ៣% ក្នុងមួយខែ ប៉ុន្តែតម្រូវអោយអ្នកខ្ចីដាក់របស់បញ្ចាំ ដែលក្នុងករណីភាគច្រើន គឺជាដីស្រែ ។

## ជំពូកទី ៤

## សមាហរណកម្មចូលក្នុងបរិយាកាសទីក្រុង

### ៤.១. ការចូលរួមក្នុងសកម្មភាពសង្គមនៅពេលទំនេរ

យុវជនចំណាកស្រុកភាគច្រើនឆ្លើយថា ការធ្វើដំណើរមកកាន់ទីក្រុងដើម្បីរកការងារ គឺជាដំណើរលើកដំបូងរបស់ខ្លួន ។ ការសិក្សាបង្ហាញថា ការធ្វើសមាហរណកម្មចូលក្នុងជីវភាពទីក្រុងរបស់ពួកគេ មានលក្ខណៈ "រាក់កំភែលបំផុត" ។ មិត្តភក្តិថ្មីរបស់ពួកគេ ច្រើនជាអ្នកមកពីតំបន់ជនបទផ្សេងទៀតនៃប្រទេសកម្ពុជា ជាជាងអ្នកទីក្រុងដែលពួកគេកំពុងរស់នៅ ។ ជាទូទៅ ពួកគេរស់នៅដាច់ដោយខ្លួនឯង រីឯមួយខ្លះមិនហ៊ានចេញដើរខាងក្រៅ រីឯមួយមិនចង់ចំណាយប្រាក់ដើម្បីស្គាល់ពីទីក្រុង ។ តួយ៉ាងដូចជា អ្នកបម្រើតុលាការជនជាតិខ្មែរ តែងនៅតែក្នុងកន្លែងធ្វើការ និងកម្រចេញទៅក្រៅណាស់ ចំណែកឯកម្មករលាងរថយន្ត ក៏ដូចគ្នាដែរ ។ កម្មករសំណង់ភាគច្រើន ស្នាក់នៅតែក្នុងរោង/ខ្នង ដែលនៅក្នុង វីនោជីវីក្នុងកន្លែងសាងសង់ ហើយពួកគេកម្រកាត់ដេរស្គាល់ត្រឹមតែផ្លូវទៅកាន់កន្លែងធ្វើការប៉ុណ្ណោះ ។

ជិតពាក់កណ្តាលនៃអ្នកឆ្លើយសំណួរ ប្រាប់ថា "គ្មានទៅណាទេ" នៅពេលសាកសួរពីសកម្មភាពនៅពេលទំនេរ ។ អ្នកឆ្លើយសម្ភាសន៍ ១៦,៦៦% ប្រាប់ថា ទៅជួបសមាជិកគ្រួសារ/មិត្តភក្តិ ១៤,៦៦% ទៅដើរលេងជាមួយមិត្តភក្តិ ៥% ឆ្លើយថា គ្មានពេលទំនេរ ហើយ ២,៦៦% ប្រាប់ថា ប្រើពេលទំនេរខំរៀនសូត្រ ដែលភាគច្រើន គឺការសិក្សាភាសាបរទេស ។ កម្រិតសិក្សាជាមធ្យមរបស់ជនចំណាកស្រុក គឺ ៦,៣៩ឆ្នាំ និងមានតែមួយចំនួនតូចប៉ុណ្ណោះ ដែលខិតខំឆ្លៀតពេលឆក់យកឱកាសល្អនៃការអប់រំនៅទីក្រុង ។ ពិតណាស់ ការសិក្សាមានសារៈសំខាន់តិចជាងការរកការងារ និងប្រាក់ចំណូលឱ្យបាន ។ អ្នកឆ្លើយសម្ភាសន៍ ៦៦% ផ្សេងទៀត មិនបានឆ្លើយសំណួរទេ ។


តារាង ៤.១: សកម្មភាពរបស់យុវជនពេលកំណាកស្រុកនៅពេលទំនេរ

| សកម្មភាពនៅពេលទំនេរ          | ចំនួន | ភាគរយ |
|-----------------------------|-------|-------|
| មិនទៅណា                     | 281   | 46.83 |
| ជួបសមាជិកគ្រួសារ/មិត្តភក្តិ | 101   | 16.83 |
| ដើរលេងជាមួយមិត្តភក្តិ       | 88    | 14.66 |
| គ្មានពេលទំនេរ               | 31    | 5.16  |
| សិក្សា                      | 16    | 2.66  |
| ជួយធ្វើការងារផ្ទះ           | 10    | 1.66  |
| ផ្សេងៗ                      | 7     | 1.16  |
| សរុប                        | 534   | 89.00 |

មិត្តភក្តិដែលធ្វើចំណាកស្រុកចេញមកពីភូមិជាមួយគ្នា និយាយថា ពួកគេជួបគ្នាជាញឹកញាប់នៅពេលទំនេរ ។ សាច់ញាតិ វិសមាជិកគ្រួសារ ជាអ្នកជិតស្និទ្ធទីពីរ បន្ទាប់មក គឺមិត្តភក្តិថ្មី ហើយបន្ទាប់មកទៀត គឺអ្នករួមការងារ ។ ការដែលយុវជនចំណាកស្រុក តែងជួបមិត្តភក្តិចាស់ច្រើនជាងជួបមិត្តភក្តិថ្មី បង្ហាញថា បណ្តាញ និងទំនាក់ទំនង ដែលកសាងកន្លងមកនៅតែ

មាំទាំ ។ ភាគតិចប៉ុណ្ណោះ ដែលរកមិត្តភក្តិថ្មី ហើយមិត្តភក្តិទាំងនោះ ភាគច្រើនជាអ្នកធ្វើចំណាកស្រុកចេញពីជនបទដែរ ។ នេះជាទំនាក់ទំនងជនបទ និងជនបទ ជាជាងជនបទ និងទីក្រុង ។ ទំនាក់ទំនងរវាងយុវជនពលករចំណាកស្រុក និងម្ចាស់ផ្ទះរបស់ពួកគេមានតិចតួចណាស់ ។

ក្រាហ្វិក ៤.១: អ្នកដែលយុវជនចំណាកស្រុកជួបប្រើជាងគេនៅពេលទំនេរ



## ៤.២. ប្រភេទនៃការស្នាក់នៅ

ប្រភេទការស្នាក់នៅ ខុសគ្នាខ្លាំងទៅតាមប្រភេទការងារ ។ តាមការសម្ភាស យុវជនពលករចំណាកស្រុក ៣៣% រស់នៅក្នុងផ្ទះជួល ជាង ២៥% រស់នៅក្នុងសយនដ្ឋាន ដែលនិយោជកផ្តល់ឱ្យដោយឥតគិតថ្លៃ និង ជាង ១៧% រស់នៅការដ្ឋានសំណង់ ។ កម្មករភោជនីយដ្ឋាន ១០៤នាក់ក្នុងចំណោមកម្មករ ១២០នាក់ រស់នៅក្នុងសយនដ្ឋាន ដោយឥតគិតថ្លៃ ។ អ្នករត់ម៉ូតូខ្ទប់ជាង ៥០% រស់នៅក្នុងផ្ទះជួល ឯក្រៅពីនេះ ភាគច្រើនរស់នៅជាមួយសាច់ញាតិ ។ កម្មករកាត់ដេរ ៧៥% រស់នៅក្នុងផ្ទះជួល ហើយក្រៅពីនេះ រស់នៅក្នុងសយនដ្ឋានមានបង់ថ្លៃ វិគ្គានបង់ថ្លៃ រឺរស់នៅជាមួយសាច់ញាតិ ។ ដោយឡែក កម្មករលាងរថយន្តទាំងអស់ រស់នៅក្នុងសយនដ្ឋានឥតបង់ថ្លៃ ផ្តល់ឱ្យដោយម្ចាស់យានដ្ឋាន ។ ការស្នាក់នៅរបស់អ្នកលក់ដូរតូចតាច មានពីរករណី: ទីមួយ រស់នៅក្នុងផ្ទះរបស់ខ្លួនផ្ទាល់ និង ទីពីរ រស់នៅជាមួយសាច់ញាតិ ពីព្រោះអ្នកលក់ដូរតូចតាច ភាគច្រើនធ្វើចំណាកស្រុកជាគ្រួសារ ។ អ្នកអូសរទេះមួយចំនួន ក៏ធ្វើចំណាកស្រុកជាគ្រួសារដែរ ក្នុងនេះ ២០% រស់នៅក្នុងផ្ទះខ្លួនឯង ជាង ២០% ទៀត រស់នៅជាមួយសាច់ញាតិ និង ប្រហែល ៥០% រស់នៅក្នុងផ្ទះជួល ។ បុគ្គលិកកាស៊ីណូប្រហែល ៦៧% រស់នៅក្នុងផ្ទះជួល ហើយក្រៅពីនេះ រស់នៅក្នុងសយនដ្ឋានឥតបង់ថ្លៃ ។

អ្នកត្រូវបង់ប្រាក់សម្រាប់ការស្នាក់នៅ (សយនដ្ឋាន រឺផ្ទះជួល) គេបង់ជាមធ្យម ៤២.៦០០រៀល/ខែ ។ ករណីជាទូទៅមួយ គឺយុវជនពលករចំណាកស្រុកតែងរួមគ្នាជាក្រុម មានពី ៤ ទៅ ៧នាក់ ជាមួយអ្នករួមការងារ ដើម្បីជួលផ្ទះនៅដោយកាត់បន្ថយចំណាយអោយនៅតិចបំផុត ។ ស្ថានភាពអ្នកអូសរទេះនៅប៉ោយប៉ែត លំបាកខ្លាំងជាងគេ ដោយផ្ទះជួលតម្លៃថោករបស់ពួកគេស្ថិតនៅលើភក់ជ្រាំ មានគំនរសំរាមនៅជុំវិញ និងគ្មានប្រព័ន្ធអគ្គិសនី រឺទឹកស្អាតឡើយ ។ ស្ថានភាពអ្នកទទួលបានសយនដ្ឋានឥតបង់ថ្លៃ ក៏មិនប្រសើរជាងនេះប៉ុន្មានទេ ។ នៅក្រុងសៀមរាប កម្មករសំណង់មួយក្រុម មានគ្នា ១៥នាក់ គេរស់នៅរួមគ្នាក្នុងជម្រកបណ្តោះអាសន្នមួយ ប្រវែង ៥ គុណនឹង ៦ម៉ែត្រ ដោយគ្មានអគ្គិសនី ទឹក និងបង្គន់អនាម័យឡើយ ។ បង្គន់អនាម័យមួយនៅក្បែរនោះ ត្រូវប្រើប្រាស់រួមគ្នា ដោយកម្មកររាប់រយនាក់ ដែលធ្វើការក្នុងគម្រោងសាងសង់ដីធ្លីមួយ ។

តារាង ៤.២: ការស្នាក់នៅរបស់យុវជនពលករចំណាកស្រុក

|                  | ប្រភេទ                |                     |         |                     |             |                      |                            | សរុប |
|------------------|-----------------------|---------------------|---------|---------------------|-------------|----------------------|----------------------------|------|
|                  | សយនដ្ឋាន<br>ឥតបង់ថ្លៃ | សយនដ្ឋាន<br>បង់ថ្លៃ | ផ្ទះជួល | នៅជាមួយ<br>សាច់ញាតិ | ផ្ទះខ្លួនឯង | រស់នៅ<br>កន្លែងសំណង់ | គ្មានជម្រក<br>(ឧ.តាមផ្លូវ) |      |
| អ្នកបម្រើតុ      | 104                   | 2                   | 8       | 2                   | 4           | 0                    | 0                          | 120  |
| អ្នករត់ម៉ូតូខ្យប | 0                     | 1                   | 65      | 41                  | 13          | 0                    | 0                          | 120  |
| កម្មករសំណង់      | 0                     | 0                   | 8       | 0                   | 1           | 111                  | 0                          | 120  |
| កម្មករកាត់ដេរ    | 15                    | 6                   | 90      | 8                   | 1           | 0                    | 0                          | 120  |
| កម្មករលាងរថយន្ត  | 30                    | 0                   | 0       | 0                   | 0           | 0                    | 0                          | 30   |
| អ្នកលក់ដូរតូចតាច | 2                     | 0                   | 3       | 11                  | 13          | 0                    | 1                          | 30   |
| បុគ្គលិកកាស៊ីណូ  | 8                     | 2                   | 19      | 0                   | 1           | 0                    | 0                          | 30   |
| អ្នកអូសរទេះ      | 1                     | 0                   | 15      | 8                   | 6           | 0                    | 0                          | 30   |
| សរុប             | 160                   | 11                  | 208     | 70                  | 39          | 111                  | 1                          | 600  |

### ៤.៣. អ្នករួមបន្ទប់

យុវជនចំណាកស្រុក ៣៨% រស់នៅជាមួយសាច់ញាតិ ដែលមានមួយចំនួន ជាពលករចំណាកស្រុកដូចគ្នា ។ យុវជនចំណាកស្រុកប្រហែល ២០% មានអ្នករួមបន្ទប់ជាអ្នកមកពីភូមិតែមួយ គឺច្រើនបន្តិចជាងយុវជនដែលមានអ្នករួមបន្ទប់ជាអ្នករួមការងារ ហើយរឿងនេះដោយសារទំនាក់ទំនងដែលបានកសាងឡើងនៅក្នុងភូមិ ។ គេឃើញមានច្រើនដែរនូវយុវជនចំណាកស្រុកចេញមកពីភូមិតែមួយ ដែលមកផ្គុំគ្នានៅការដ្ឋានសំណង់ ភោជនីយដ្ឋាន យានដ្ឋាន រឺរោងចក្រកាត់ដេរតែមួយ ។ កម្មករដែលរស់នៅតែឯង មានតិចជាង ២% ។

សរុបមក ការធ្វើសមាហរណកម្មរបស់យុវជនចំណាកស្រុកចូលទៅក្នុងទីក្រុង គឺនៅមានកម្រិតតិចតួចនៅឡើយ ។ យុវជនភាគច្រើន ពុំហ៊ានធ្វើដំណើរទៅកាន់តំបន់កណ្តាលទីក្រុងទេ គឺនៅតែជាមួយសាច់ញាតិ រឺមិត្តភក្តិ ដែលមកពីភូមិជាមួយគ្នា ។ ពួកគេគ្មានលទ្ធភាពទទួលបានកម្រិតជីវភាពខ្ពស់ដូចអ្នកនៅទីក្រុងទេ ។ ប៉ុន្តែពួកគេភាគច្រើន ហាក់ដូចមិនសូវយកចិត្តទុកដាក់ពីរឿងអ្វីផ្សេង ក្រៅពីលទ្ធភាពរកប្រាក់បាននោះទេ ។ មានយុវជនមិនច្រើនទេ ដែលបានត្អូញត្អែរពីកម្រិតធ្វើសមាហរណកម្មចូលទៅក្នុងជីវភាពទីក្រុង រឺពិគុណភាពជីវិតរបស់ពួកគេ ។

តារាង ៤.៣: អ្នករួមបន្ទប់របស់យុវជនពលករចំណាកស្រុក


| តើអ្នកស្នាក់នៅជាមួយនរណា? | ចំនួន | ភាគរយ  |
|--------------------------|-------|--------|
| សាច់ញាតិ                 | 126   | 37.95  |
| អ្នកមកពីភូមិជាមួយគ្នា    | 68    | 20.48  |
| អ្នករួមការងារ            | 60    | 18.07  |
| គ្រួសារ                  | 41    | 12.35  |
| មិត្តភក្តិ               | 31    | 9.34   |
| ម្នាក់ឯង                 | 6     | 1.80   |
| សរុប                     | 332   | 100.00 |

## ៤.៤. ការបណ្តុះបណ្តាលជំនាញ និងរយៈពេល

យុវជនចំណាកស្រុកភាគច្រើន មានតែការអប់រំជាមូលដ្ឋានមួយចំនួនប៉ុណ្ណោះ និងគ្មានជំនាញ វិការបណ្តុះបណ្តាលពាក់ព័ន្ធនឹងការងារឡើយ ។ ទោះយ៉ាងនេះក្តី គួរពិចារណាដែរថា ប្រជាជនកម្ពុជានៅជនបទ ៧៣% មិនបានបញ្ចប់បឋមសិក្សាទេ ហើយនៅក្នុងសហគមន៍ដែលបញ្ជូនពលករចេញ ពួកយុវជនពលករចំណាកស្រុកដែលមានការអប់រំជាមធ្យម ៦.៣៩ឆ្នាំ គឺស្ថិតក្នុងចំណោមអ្នកមានការអប់រំយ៉ាងល្អ ។ ផ្អែកលើ FGD ពួកគេជាក្តីសង្ឃឹមចំពោះផ្តល់ការបណ្តុះបណ្តាល ។ ចំណាកស្រុក មិនមែនជាមូលហេតុធ្វើអោយពួកគេបោះបង់ការសិក្សាទេ ។ ការបោះបង់ការសិក្សាភាគច្រើន បណ្តាលមកពីស្ថានភាពហិរញ្ញវត្ថុ គ្រួសារ និងការលំបាកធ្វើដំណើរទៅរៀនឯវិទ្យាល័យនៅឆ្ងាយពីផ្ទះ ដែលជាទូទៅ ស្ថិតនៅក្នុងទីរួមស្រុក រឺឃុំ ។

យុវជនពលករចំណាកស្រុកភាគច្រើន ទទួលបានការងារប្រើជំនាញតិច រឺមិនប្រើជំនាញ ។ ក្នុងចំណោមក្រុមគំរូតាងទាំង៨ មាន ៥ក្រុម (កម្មករសំណង់ អ្នកបម្រើតុភោជនីយដ្ឋាន កម្មករកាត់ដេរ កម្មករលាងរថយន្ត និងបុគ្គលិកកាស៊ីណូ) ទទួលបានការងារមានប្រាក់បៀវត្សរ៍ ។ ប៉ុន្តែក្នុងចំណោមកម្មករ ៥ក្រុមនេះ មានតិចនាក់ណាស់ ដែលទទួលបានការបណ្តុះបណ្តាលមុនពេលចាប់ផ្តើមការងារ ។ គ្មានកម្មករលាងរថយន្តណាម្នាក់ទទួលបានការបណ្តុះបណ្តាលទេ និងមានតែកម្មករសំណង់ ៥% និងអ្នកបម្រើ ៧,៥០% ប៉ុណ្ណោះ ដែលទទួលបានការបណ្តុះបណ្តាលមូលដ្ឋានមួយចំនួន ។ ប៉ុន្តែកម្មករកាត់ដេរ និងបុគ្គលិកកាស៊ីណូជាករណីលើកលែង ព្រោះសម្រាប់ពីរក្រុមនេះ មានកម្មករ ៣០% និង ៦០% ទទួលបានការបណ្តុះបណ្តាល ។ គិតជាមធ្យម ការបណ្តុះបណ្តាលការងារមានរយៈពេលជាមធ្យម ១៧ថ្ងៃ ។

ក្រាហ្វិក ៤.២: ការបណ្តុះបណ្តាលជំនាញនៃយុវជនពលករចំណាកស្រុក



## ៤.៥. លទ្ធភាពទទួលបានការថែទាំសុខភាព

ដោយសារការសិក្សានេះ ធ្វើឡើងនៅតំបន់ទីក្រុង លទ្ធភាពទទួលបានការថែទាំសុខភាពមិនចោទជាបញ្ហាទេ សម្រាប់យុវជនចំណាកស្រុកដែលឆ្លើយសម្ភាសន៍ ។ ពលករចំនួនមួយភាគបី មិនធ្លាប់ឈឺទេចាប់តាំងពីធ្វើចំណាកស្រុក ។ ចំពោះអ្នកធ្លាប់មានជំងឺ ភាគច្រើនជាជំងឺស្រាលៗ ដូចជា ឈឺក្បាល វិលមុខ និងរាគូសជាដើម ហើយកន្លែងលក់ថ្នាំពេទ្យ គឺជាប្រភពព្យាបាលដ៏សំខាន់ ដែលជួយមនុស្សបាន ៧០% ។ ប្រហែល ១៤% ទៅរកគ្លីនិកឯកជន និងតិចជាង ១០% ទៅរកមន្ទីរពេទ្យសាធារណៈ រឺមណ្ឌលសុខភាពសាធារណៈ ។ អ្នកឆ្លើយសម្ភាសន៍ភាគច្រើន បង្ហាញពីការមិនជឿជាក់ចំពោះប្រព័ន្ធសុខភាព

សាធារណៈ មានការបារម្ភខ្លាំងអំពីជំនាញ និងឥរិយាបថរបស់បុគ្គលិកនៅទីនោះ ព្រមទាំងខ្លាចទទួលបានការថែទាំមិនល្អ ។ មាន ៦% ពីងផ្នែកលើការកោសខ្យល់<sup>១២</sup> និង ១% ទៅរកគ្រូថ្នាំបុរាណ ។

ករណីមានជំងឺក្រពះធ្ងន់ធ្ងរ ឃើញមានរាយការណ៍ ២-៣ ករណី ។ កម្មករភាគច្រើន និយាយថា នៅពេលមានជំងឺតូចតាច ពួកគេទៅធ្វើការទាំងឈឺ មិនបានសុំច្បាប់ទេ ។ មានករណីធ្ងន់ធ្ងរតិចតួច ដែលកម្មករត្រូវត្រឡប់ទៅព្យាបាលខ្លួននៅផ្ទះក្នុង ភូមិវិញ ជាជាងការទទួលយកសេវាថែទាំសុខភាពដ៏ល្អនៅទីក្រុង ពីព្រោះពុំមានអ្នកនៅកំដរជួយមើលថែទាំ ប្រសិនបើព្យាបាល នៅមន្ទីរពេទ្យឯទីក្រុង ។

តារាង ៤.៤: លទ្ធភាពទទួលបានការថែទាំសុខភាពរបស់យុវជនពលករចំណាកស្រុក

| តើអ្នកធ្លាប់ឈឺទេ ចាប់ពី មករស់នៅកន្លែងបច្ចុប្បន្ន ? | ចំនួន | %      | តើអ្នកតែងទៅព្យាបាល នៅកន្លែងណា?  | ចំនួន | %      |
|----------------------------------------------------|-------|--------|---------------------------------|-------|--------|
| បាទ/ចា                                             | 400   | 66.66  | កន្លែងលក់ថ្នាំពេទ្យ             | 279   | 69.75  |
| ទេ                                                 | 200   | 33.33  | គ្លីនិកឯកជន                     | 55    | 13.75  |
| សរុប                                               | 600   | 100.00 | មន្ទីរពេទ្យ/មណ្ឌល សុខភាពសាធារណៈ | 38    | 9.50   |
|                                                    |       |        | កោសខ្យល់                        | 24    | 6.00   |
|                                                    |       |        | គ្រូថ្នាំបុរាណ                  | 4     | 1.00   |
|                                                    |       |        | សរុប                            | 400   | 100.00 |

## ៤.៦. បញ្ហាប្រឈម និងការលំបាក

ពលករឆ្លើយសម្ភាសន៍ភាគច្រើន បានរាយការណ៍ពីភាពងាយស្រួលក្នុងការរស់នៅឯទីក្រុង ។ ទោះបីត្រូវធ្វើការពី ១២ ទៅ ១៤ម៉ោង/ថ្ងៃ និង ៧ថ្ងៃ/សប្តាហ៍ ក៏ដោយ ក៏មិនសូវមានអ្នកត្អូញត្អែរពីការលំបាកទេ ។ រឿងនេះ បញ្ជាក់ថែមទៀតថា យុវជនចំណាកស្រុក យកចិត្តទុកដាក់ខ្លាំងណាស់លើការរកប្រាក់ចំណូល និងតិចតួចណាស់លើលក្ខខណ្ឌការងារ ការរស់នៅ រឺ សុខុមាលភាពជាទូទៅរបស់ពួកគេ ។ ការត្អូញត្អែរខ្លាំងជាងគេក្នុងចំណោមពលករ ដែលបានរាយការណ៍ពីការលំបាក គឺ “ការរើសអើង” និង “ការស្តីបន្ទោស” របស់ចៅហ្វាយរឺអតិថិជន ។

អ្នកបម្រើតុភោជនីយដ្ឋាន ទទួលរងការស្តីបន្ទោសច្រើនជាងក្រុមពលករដទៃទៀត ហើយបុគ្គលិកនៅកាស៊ីណូ ក៏ត្រូវ ប្រឈមជាសំខាន់នឹងបញ្ហានេះដែរ ។ អ្នករត់ម៉ូតូខ្ទប់ ច្រើនជួបប្រទះបញ្ហាប្រាក់កាសជាមួយអតិថិជន និងការរើសអើងពីភ្ញៀវ ជាបន្ថែមលើបញ្ហាសន្តិសុខ (ប្លន់ប្រដាប់អាវុធ ជាពិសេសចំពោះអ្នករត់ម៉ូតូនៅពេលយប់) ។ យុវជនអ្នកអូសរទេះ និយាយថា ទំនាស់ជាមួយអាជ្ញាធរ ជាបញ្ហាចំបងសម្រាប់ពួកគេ ដោយមានច្រើននាក់ត្អូញត្អែរយ៉ាងខ្លាំងពីរឿងអាជ្ញាធរជិតយកប្រាក់ ដែលពួកគេខំរកបានយ៉ាងលំបាក ។ ពួកគេពុំមាន រឺមានការជឿជាក់តិចតួចណាស់ទៅលើអាជ្ញាធរ និងចាត់ទុកអាជ្ញាធរជាអ្នក បង្កបញ្ហា ជាជាងជួយដោះស្រាយបញ្ហាដែលពួកគេជួបប្រទះ ។ ក្រុមយុវជនពលករចំណាកស្រុកផ្សេងទៀត ក៏បានរាយការណ៍ ពីការមិនជឿជាក់នេះដែរ ។

១២ ការព្យាបាលបែបបុរាណសម្រាប់ជំងឺតូចតាច គឺគេយកសេនមួយលាបប្រេងឱសថ ហើយកោសលើខ្នងអ្នកជំងឺ ។ វិធីនេះ គេនិយមប្រើ ច្រើនណាស់នៅជនបទកម្ពុជា ។

តារាង ៤.៥: បញ្ហាប្រឈម និងការលំបាកដែលយុវជនពលករចំណាកស្រុកជួបប្រទះ

| ប្រភេទនៃការងារ         |        | តើការរស់នៅរបស់អ្នកជួបប្រទះការលំបាកអ្វីខ្លះ ? |                         |                                        |                                           |                                   |                                |            | សរុប |
|------------------------|--------|----------------------------------------------|-------------------------|----------------------------------------|-------------------------------------------|-----------------------------------|--------------------------------|------------|------|
|                        |        | ការស្លាប់ឆ្នោសពី<br>ចៅហ្វាយ/អតិថិជន          | ការធ្វើបាប<br>ខាងរាងកាយ | ការមើលងាយ (តែថា<br>អ្នកកសិករស្ទើរតែទេ) | ការរើសអើង (តែថា<br>ពលករស្រីត្រូវបានថែទាំ) | ទំនាស់ជាមួយ<br>អាជ្ញាធរ (ប៉ូស៊ីស) | បញ្ហាប្រាក់កាស<br>ជាមួយអតិថិជន | គ្មានបញ្ហា |      |
| អ្នកបម្រើតុ ប្រុស/ស្រី | ប្រុស  | 12                                           | 0                       | 0                                      | 1                                         |                                   |                                | 36         | 49   |
|                        | ស្រី   | 17                                           | 1                       | 2                                      | 4                                         |                                   |                                | 47         | 71   |
|                        | សរុបរង | 29                                           | 1                       | 2                                      | 5                                         |                                   |                                | 83         | 120  |
| អ្នករត់ម៉ូតូខ្ទប់      | ប្រុស  | 3                                            | 4                       |                                        | 19                                        |                                   | 22                             | 72         | 120  |
|                        | សរុបរង | 3                                            | 4                       |                                        | 19                                        |                                   | 22                             | 72         | 120  |
| កម្មករសំណង់            | ប្រុស  |                                              | 3                       |                                        | 9                                         |                                   |                                | 98         | 110  |
|                        | ស្រី   |                                              | 0                       |                                        | 1                                         |                                   |                                | 9          | 10   |
|                        | សរុបរង |                                              | 3                       |                                        | 10                                        |                                   |                                | 107        | 120  |
| កម្មករកាត់ដេរ          | ប្រុស  |                                              |                         |                                        | 0                                         |                                   |                                | 15         | 15   |
|                        | ស្រី   |                                              |                         |                                        | 6                                         |                                   |                                | 99         | 105  |
|                        | សរុបរង |                                              |                         |                                        | 6                                         |                                   |                                | 114        | 120  |
| កម្មករលាងរថយន្ត        | ប្រុស  | 2                                            |                         |                                        |                                           |                                   |                                | 14         | 16   |
|                        | ស្រី   | 0                                            |                         |                                        |                                           |                                   |                                | 14         | 14   |
|                        | សរុបរង | 2                                            |                         |                                        |                                           |                                   |                                | 28         | 30   |
| អ្នកលក់ដូរតូចតាច       | ប្រុស  | 1                                            |                         |                                        | 0                                         | 0                                 | 0                              | 8          | 9    |
|                        | ស្រី   | 0                                            |                         |                                        | 3                                         | 2                                 | 2                              | 14         | 21   |
|                        | សរុបរង | 1                                            |                         |                                        | 3                                         | 2                                 | 2                              | 22         | 30   |
| បុគ្គលិកកាស៊ីណូ        | ប្រុស  | 0                                            |                         |                                        | 0                                         |                                   |                                | 5          | 5    |
|                        | ស្រី   | 8                                            |                         |                                        | 2                                         |                                   |                                | 12         | 22   |
|                        | សរុបរង | 8                                            |                         |                                        | 2                                         |                                   |                                | 17         | 27   |
| អ្នកអូសរទេះ            | ប្រុស  | 1                                            |                         |                                        | 3                                         | 11                                |                                | 11         | 26   |
|                        | ស្រី   | 1                                            |                         |                                        | 0                                         | 1                                 |                                | 2          | 4    |
|                        | សរុបរង | 2                                            |                         |                                        | 3                                         | 12                                |                                | 13         | 30   |
| សរុប                   | ប្រុស  | 19                                           | 7                       | 0                                      | 32                                        | 11                                | 22                             | 259        | 350  |
|                        | ស្រី   | 26                                           | 1                       | 2                                      | 16                                        | 3                                 | 2                              | 197        | 247  |
|                        | សរុបរង | 45                                           | 8                       | 2                                      | 48                                        | 14                                | 24                             | 456        | 597  |

សម្ភាសន៍ជាមួយគ្រួសារនៃពលករចំណាកស្រុកនៅឯភូមិ បង្ហាញថា កម្មករប្រហែលពាក់កណ្តាលបានរាយការណ៍ពីការលំបាកដែលពួកគេជួបប្រទះទៅប្រាប់គ្រួសារ រីឯពាក់កណ្តាលទៀត មិនបានរាយការណ៍ទេ ។ ចំពោះការលំបាកដែលរាយការណ៍ឡើង លក្ខខណ្ឌការងារ ដូចជា ការងារពេលយប់ ការងារធ្ងន់ ម៉ោងធ្វើការវែង និងកន្លែងធ្វើការក្តៅស្កុះ មានចំនួន ៤៣% នៃបញ្ហាដែលបានរាយការណ៍ ។ ការងារមានប្រាក់ខែទាប ដែលមាន ៤០% ឈរនៅលំដាប់ទីពីរ ហើយការលំបាកក្នុងការស្នាក់នៅ មាន ១៤% ។ បញ្ហាគួរអោយកត់សំគាល់មួយទៀត គឺការស្លាប់ឆ្នោសរបស់ចៅហ្វាយ រឺអ្នកគ្រប់គ្រង ។

តារាង ៤.៦: ការលំបាកដែលយុវជនពលករចំណាកស្រុករាយការណ៍ទៅគ្រួសារ


| ប្រភេទការងារ*   |        | លក្ខខណ្ឌការងារ | ប្រាក់ខែទាប | ការស្នាក់នៅ | ការស្លៀកខ្លួនពីចៅហ្វាយ | សរុប |
|-----------------|--------|----------------|-------------|-------------|------------------------|------|
| អ្នករត់ម៉ូតូឌុប | ប្រុស  | 3              | 4           | 6           |                        | 13   |
|                 | ស្រី   | 3              | 4           | 6           |                        | 13   |
| កម្មករសំណង់     | ប្រុស  | 1              | 5           |             |                        | 6    |
|                 | ស្រី   | 0              | 0           |             |                        | 0    |
|                 | សរុបរង | 1              | 5           |             |                        | 6    |
| កម្មករកាត់ដេរ   | ប្រុស  | 8              | 0           |             | 0                      | 8    |
|                 | ស្រី   | 14             | 11          |             | 1                      | 26   |
|                 | សរុបរង | 22             | 11          |             | 1                      | 34   |
| កម្មករលាងរថយន្ត | ប្រុស  | 1              | 5           | 3           | 1                      | 10   |
|                 | ស្រី   | 0              | 0           | 0           | 0                      | 0    |
|                 | សរុបរង | 1              | 5           | 3           | 1                      | 10   |
| សរុប            | ប្រុស  | 13             | 14          | 9           | 1                      | 37   |
|                 | ស្រី   | 14             | 11          | 0           | 1                      | 26   |
|                 | សរុបរង | 27             | 25          | 9           | 2                      | 63   |

\* នៅអំឡុងពេលធ្វើអង្កេតគ្រួសារ ក្រុមស្រាវជ្រាវបានជួបជាមួយក្រុមគ្រួសាររបស់កម្មករតែបួនក្រុមប៉ុណ្ណោះ

#### ៤.៧. ការដោះស្រាយបញ្ហា និងកិច្ចការពារខាងសង្គមកិច្ច

អ្នកឆ្លើយសំណួរស្ទើរពាក់កណ្តាល បានអោយដឹងថា ពួកគេតែងស្វែងរកជំនួយជ្រោមជ្រែងពីសាច់ញាតិ រឺក្រុមគ្រួសារនៅពេលជួបបញ្ហាក្នុងការងារ វិជីវិត ។ មាន ២៥% បានទៅរកចៅកែ រឺអ្នកគ្រប់គ្រងផ្ទាល់ ហើយ ២០% ទៀត គ្មានអ្នកណាអាចពឹងពាក់បានក្រៅពីខ្លួនឯងឡើយ ។ ការធ្វើ FGD បានអោយដឹងថា អ្នកដែលគ្មានអ្នកណាអាចពឹងពាក់បាន ច្រើនតែជាពលករធ្វើចំណាកស្រុកតែម្នាក់ឯង និងគ្មានមិត្តភក្តិ រឺសាច់ញាតិរស់នៅតំបន់ដែលខ្លួនស្នាក់នៅ ហើយពួកនេះតែងមានអារម្មណ៍អស់សង្ឃឹមជាខ្លាំង ។ ចំណុចគួរកត់សំគាល់មួយ គឺគ្មាននរណាម្នាក់ឆ្លើយថា អាជ្ញាធរជាអ្នកផ្តល់យុត្តិធម៌ រឺអ្នកជួយដោះស្រាយបញ្ហាឡើយ ។ យុវជនពលករចំណាកស្រុកទាំងនេះ ខ្វះកិច្ចការពារខាងសង្គមកិច្ចនៅក្នុងការងារ និងការរស់នៅរបស់ពួកគេ ។ ដោយសារកង្វះកិច្ចការពារខាងសង្គមកិច្ច ពួកគេត្រូវពឹងផ្អែកខ្លាំងលើទំនាក់ទំនងសង្គមផ្ទាល់ខ្លួនដែលបានសាងឡើងមុនពេលធ្វើចំណាកស្រុក រឺបន្ទាប់ពីពួកគេបានទៅដល់គោលដៅមួយរយៈពេលខ្លី ។

ក្រាហ្វិក ៤.៣: ការដោះស្រាយបញ្ហា និងកិច្ចការពារខាងសង្គមកិច្ច





## ជំពូកទី ៥

# បន្ទុកចំណាយ និងដលប្រយោជន៍នៃចំណាកស្រុក

### ៥.១. ការងារនៅតំបន់ទីក្រុង

អង្កេតលើពលករងាយរងគ្រោះធ្វើឡើងដោយ វិបសអ រៀងរាល់ត្រីមាស ចាប់តាំងពីឆ្នាំ១៩៩៨ មក បានបង្ហាញថា ពលករងាយរងគ្រោះប្រហែល ៩០% មកពីតំបន់ជនបទប្រទេសកម្ពុជា ។ ការងារដែលគេឱ្យតម្លៃទាប និងមានប្រាក់កម្រៃទាប ជាទូទៅ បានទៅលើពលករចំណាកស្រុកដែលភាគច្រើនជាយុវជន ដោយសារមូលហេតុជាច្រើន ។ យុវជនពលករចំណាកស្រុក ភាគច្រើន រឺទាំងអស់ គ្មានជំនាញទេ ដូច្នេះ មិនអាចរកការងារផ្សេងធ្វើបានឡើយ ។ ពួកគេត្រូវតែទទួលយកការងារគ្មានជំនាញ ដែលងាយរងគ្រោះខ្លាំងណាស់ ។

#### ៥.១.១. អំឡុងពេលនៃការរស់នៅក្នុងទីក្រុង និងប្រើការងារបច្ចុប្បន្ន


ជាមធ្យម យុវជនពលករចំណាកស្រុករស់នៅក្នុងទីក្រុងលើសពី ២២ខែបន្តិច ។ អ្នកឆ្លើយសម្ភាសន៍ ៧០នាក់ រស់នៅ ក្នុងទីក្រុងបានចំនួន ១២ខែ និង ៦៩នាក់ បាន ២ឆ្នាំ ។ អ្នកអូសរទេះអាចរស់នៅក្នុងទីក្រុងបានយូរជាងគេ គឺជាមធ្យម ៣៦,៤៧ខែ ។ បុគ្គលិកកាស៊ីណូ និងអ្នករត់ម៉ូតូខ្ទប់ អាចរស់នៅក្នុងទីក្រុងបានជាមធ្យម ៣៤,៣៣ខែ និង ៣១,៧៦ខែ ។ កម្មករសំណង់រស់នៅបានតិចខែជាងគេ គឺ ៩,១១ខែ ដោយសារលក្ខណៈការងារខាងសំណង់ ។

អ្នកឆ្លើយសម្ភាសន៍ មានអាយុជាមធ្យម ២១,០៤ឆ្នាំ ដែលបានន័យថា ពួកគេបានចាកចេញពីផ្ទះនៅអាយុ ១៩ឆ្នាំ ។ មានមូលហេតុជាច្រើនដែលធ្វើអោយពួកគេត្រូវរង់ចាំយ៉ាងយូរ ដើម្បីធ្វើចំណាកស្រុក ក្រោយពេលពួកគេបោះបង់ការសិក្សា នៅអាយុ ១៣ រឺ ១៤ឆ្នាំ ។ ទីមួយ ដោយសារនៅក្មេងពេក គ្រួសារភាគច្រើនមិនអនុញ្ញាតអោយកូនៗធ្វើចំណាកស្រុក ទៅរកការងារនៅទីក្រុង ដែលមាន "អំពើពាល" ច្រើននោះទេ ជាពិសេសកូនស្រី ។ មូលហេតុមួយទៀត គឺត្រូវចំណាយ ពេលច្រើនលើការសាងទំនាក់ទំនង ។ ឪពុកម្តាយភាគច្រើន អនុញ្ញាតអោយកូនធ្វើចំណាកស្រុក លុះត្រាតែពួកគេមានទំនាក់ ទំនងដែលអាចពឹងផ្អែក និងជឿទុកចិត្តបាន ។ មានយុវជនចំណាកស្រុកមួយចំនួនតូចប៉ុណ្ណោះ ដែលឆ្លើយថា បានធ្វើចំណាកស្រុក មកទីក្រុងដោយគ្មានបណ្តាញអ្វីទេ ។ មូលហេតុទីបី គឺត្រូវចំណាយពេលច្រើន ដើម្បីប្រមូលបានដើមទុនដ៏ចាំបាច់ ។

ជាមធ្យម យុវជនពលករចំណាកស្រុកបានចំណាយពេល ១៦,៥៨ខែ ប្រើការងារបច្ចុប្បន្នរបស់ពួកគេ ។ ក្នុងចំណោម អ្នកឆ្លើយសម្ភាសន៍ ៦០០នាក់ មាន ៧៩នាក់ ចំណាយពេល ១២ខែ ធ្វើការងារបច្ចុប្បន្ន ។ គ្មានអ្វីប៉ុកទេ ដែលយុវជន ពលករចំណាកស្រុកមានអាយុក្រោម ២៤ឆ្នាំ គេធ្លាប់ធ្វើការបានរហូតដល់ ៨ ទៅ ១០ឆ្នាំ ។

ក្នុងចំណោមក្រុមគំរូតាងទាំង ៨ កម្មករកាត់ដេរ និងអ្នកអូសរទេះ បានចំណាយពេលយូរជាងគេក្នុងការងារបច្ចុប្បន្ន របស់ខ្លួន គឺលើសពី ២ឆ្នាំ ។ បុគ្គលិកកាស៊ីណូ អ្នករត់ម៉ូតូខ្ទប់ និងអ្នកលក់ដូរតូចតាច ចំណាយពេលពីមួយឆ្នាំទៅមួយឆ្នាំកន្លះ រឺអ្នកបម្រើតុ កម្មករលាងរថយន្ត និងកម្មករសំណង់ បានចំណាយពេលតិចជាងមួយឆ្នាំ ។

ក្រាហ្វិក ៥.១: ពេលវេលាជាមធ្យមចំណាយនៅទីក្រុង និងលើការងារបច្ចុប្បន្ន (ជាខែ)



### ៥.១.២. រយៈពេលរំពឹងថានៅបម្រើការងារបច្ចុប្បន្ន

អ្នកឆ្លើយសម្ភាសន៍ជាង ៦០% ប្រាប់ថា ពួកគេមិនដឹងនៅបម្រើការងារបច្ចុប្បន្នបានយូរប៉ុណ្ណាទេ ។ មាន ១៣% ឆ្លើយថា នឹងនៅបម្រើការងារបច្ចុប្បន្នដោយគ្មានកាលកំណត់ ហើយ ២៧% ប្រាប់ថា បានកំណត់ច្បាស់ពីពេលវេលាត្រូវបម្រើការងារបច្ចុប្បន្ន ដែលមានចំនួនជាមធ្យម ១៥ខែ ។

តារាង ៥.១: រយៈពេលរំពឹងថានៅបម្រើការងារបច្ចុប្បន្ន

|                      | មិនដឹង | គ្មានកាលកំណត់ | មធ្យម |      |
|----------------------|--------|---------------|-------|------|
|                      |        |               | ខែ    | ករណី |
| អ្នកបម្រើតុប្រស/ស្រី | 79     | 10            | 12.29 | 31   |
| អ្នករត់ម៉ូតូខ្ទប់    | 72     | 19            | 16.76 | 29   |
| កម្មករសំណង់          | 60     | 12            | 9.87  | 48   |
| កម្មករកាត់ដេរ        | 82     | 11            | 21.37 | 27   |
| កម្មករលាងរថយន្ត      | 15     | 6             | 16.77 | 9    |
| អ្នកលក់ដូរតូចតាច     | 22     | 5             | 7.66  | 3    |
| បុគ្គលិកកាស៊ីណូ      | 17     | 8             | 33.60 | 5    |
| អ្នកអូសរទេះ          | 15     | 6             | 10.55 | 9    |
| សរុប                 | 362    | 77            | 15.13 | 161  |

សន្និសុខការងារ ជាតួអង្គមួយ ។ ការងារដែលយុវជនចំណាកស្រុកទទួលបាន គឺជាការងារងាយប្រែប្រួល និងងាយរងគ្រោះ ដែលធ្វើឱ្យការរស់នៅរបស់ពួកគេ និងក្រុមគ្រួសារគ្មានលំនឹង ។ កម្មករមួយចំនួនធំមិនដឹងច្បាស់ទេថា នឹងនៅបម្រើការងារបច្ចុប្បន្នបានយូរប៉ុណ្ណា ហើយអ្នកនៅសល់ រំពឹងថា មិនចំណាយពេលយូរក្នុងការងារបច្ចុប្បន្នទេ ។ បុគ្គលិកកាស៊ីណូគ្រោងចំណាយពេលជាមធ្យមលើសពី ៣៣ខែ ដោយសារមានលក្ខខណ្ឌការងារល្អ (ការងារស្រាល និងបៀវត្សរ៍ខ្ពស់) ។ ហើយសូម្បីតែការងារកាត់ដេរដែលគេតែងសំគាល់ថា ជាការងារមានស្ថិរភាពជាងគេនោះ ក៏ពួកកម្មកររំពឹងថា អាចនៅបម្រើការងារមិនលើសពី ២ឆ្នាំឡើយ ។


## ៥.២. លក្ខខណ្ឌការងារ

ការងារដែលយុវជនមកពីជនបទធ្វើ ជាញឹកញយ មានលក្ខណៈសំគាល់បីយ៉ាង៖ កខ្វក់ លំបាក និងគ្រោះថ្នាក់ ។ រឿងនេះហាក់ដូចមិនល្អសោះ នៅពេលគេដឹងថា ពលករភាគច្រើនណាស់ធ្វើការក្នុងវិស័យកាត់ដេរ និងសំណង់ ។ ការងាររបស់ពួកគេមានកម្រិតជំនាញទាប និងទទួលបានប្រាក់កម្រៃទាប ហើយយុវជននៅទីក្រុងភាគច្រើន មិនចាប់អារម្មណ៍លើការងារទាំងនេះទេ ។ នៅអំឡុងពេលធ្វើ FGD ពលករចំណាកស្រុកមួយចំនួន ទទួលស្គាល់ថា ការងារនៅទីក្រុងមិនលំបាកដូចការងារកសិកម្មនៅជនបទទេ ។

### ៥.២.១. ចំនួនថ្ងៃធ្វើការក្នុងមួយសប្តាហ៍

ជារួម មានយុវជនពលករចំណាកស្រុកចំនួន ៧៧,៣៣% ឆ្លើយថា ត្រូវធ្វើការ ៧ថ្ងៃ/សប្តាហ៍ ហើយ ២១,៥០% ធ្វើការ ៦ថ្ងៃ/សប្តាហ៍ និងមានតែ ១,១៦% ដែលធ្វើការតិចជាង ៦ថ្ងៃ/សប្តាហ៍ ។ កម្មករលាងរថយន្ត អ្នកលក់ដូរតូចតាច អ្នកអូសរទេះទាំងអស់ និង ៩៥% នៃអ្នកបម្រើតុ ព្រមទាំងអ្នករត់ម៉ូតូខ្ទប់ ធ្វើការ ៧ថ្ងៃ/សប្តាហ៍ ។ មានតែកម្មករកាត់ដេរ និង បុគ្គលិកកាស៊ីណូទេ ដែលភាគច្រើនធ្វើការ ៦ថ្ងៃ/សប្តាហ៍ ។


ក្រាហ្វិក ៥.២: ចំនួនថ្ងៃធ្វើការក្នុងមួយសប្តាហ៍របស់យុវជនពលករចំណាកស្រុកឆ្លើយសម្ភាសន៍



### ៥.២.២. ម៉ោងធ្វើការក្នុងមួយថ្ងៃ

ជាមធ្យម ពលករឆ្លើយសម្ភាសន៍ ធ្វើការ ១០,៦២ម៉ោង/ថ្ងៃ ។ ក្រុមគំរូតាង ៣ក្រុម (អ្នករត់ម៉ូតូខ្ទប់ បុគ្គលិកកាស៊ីណូ និង កម្មករកាត់ដេរ) ធ្វើការជាមធ្យមលើសពី ១០ម៉ោង/ថ្ងៃ ។ អ្នករត់ម៉ូតូខ្ទប់ធ្វើការច្រើនម៉ោងជាងគេដល់ ១២,១៥ម៉ោង ។ កម្មករសំណង់ធ្វើការតិចម៉ោងជាងគេក្នុងចំណោម ៨ក្រុម ត្រឹមតែ ៨,៧៥ម៉ោង ។ ចំនួនម៉ោងធ្វើការជាមធ្យមក្នុងមួយសប្តាហ៍របស់ក្រុមពលករចំណាកស្រុកទាំងនេះ វាច្រើនគួរឱ្យភ្ញាក់ផ្អើល គឺរហូតដល់ ៧២ម៉ោង/សប្តាហ៍ ។

ក្រាហ្វិក ៥.៣: ម៉ោងធ្វើការក្នុងមួយថ្ងៃរបស់យុវជនពលករចំណាកស្រុកឆ្នើយសម្ភាសន៍




### ៥.២.៣. ការពេញចិត្តចំពោះការងារ

ថ្វីបើត្រូវធ្វើការច្រើនម៉ោងក៏ដោយ កម្មករចំនួន ៦៨,០០% ឆ្លើយថា ពួកគេ “ពេញចិត្ត” ចំពោះការងារ និង ៧,៣៣% ឆ្លើយថា “ពេញចិត្តខ្លាំង” ។ មានតែកម្មករ ១៩,១៦%ប៉ុណ្ណោះ ដែលឆ្លើយថា “មិនពេញចិត្ត” និង ៥,៥០% ឆ្លើយថា “មិនពេញចិត្តសោះ” ចំពោះការងារ ។

ជាង ៨០% នៃកម្មករកាត់ដេរ កម្មករលាងរថយន្ត អ្នកបម្រើតុ និងកម្មករសំណង់ “ពេញចិត្តខ្លាំង” រឺ “ពេញចិត្ត” ចំពោះការងារ ពីព្រោះពួកគេមានរបាំងការពារច្រើនពីមជ្ឈដ្ឋានខាងក្រៅ ។ មានតែអ្នកអូសរទេះប៉ុណ្ណោះ ដែលមានយោបល់អវិជ្ជមានច្រើនជាងវិជ្ជមាន ដោយសារពួកគេត្រូវដោះស្រាយជាមួយខាងអាជ្ញាធរជាបន្ថែមពីលើការងារទៀត ហើយពួកគេក៏ជាក្រុមងាយរងគ្រោះបំផុតក្នុងចំណោមក្រុមគំរូតាងទាំង ៨ក្រុម ដែលបានសិក្សា ។

ក្រាហ្វិក ៥.៤: ការពេញចិត្តចំពោះការងាររបស់យុវជនពលករចំណាកស្រុកឆ្នើយសម្ភាសន៍



### ៥.៣. លក្ខខណ្ឌកម្រិតចំណូល និងការរស់នៅ

#### ៥.៣.១. ការរកប្រាក់ចំណូល

ជាទូទៅ យុវជនចំណាកស្រុកម្នាក់រកចំណូលបាន ៣០៧.៤០០រៀល/ខែ ។ ចំណូលជាមធ្យមនេះ មានកម្រិតខ្ពស់បន្តិច ដោយសារប្រាក់បៀវត្សរ៍ជាមធ្យមរបស់បុគ្គលិកកាស៊ីណូ វាខ្ពស់ដល់ ៦២១.៧០០រៀល ។ ប្រាក់បៀវត្សរ៍ជាមធ្យមរបស់កម្មករ លាងរថយន្ត គឺ ១០២.២០០រៀល ។ ប្រាក់បៀវត្សរ៍ជាមធ្យមរបស់អ្នកបម្រើតុ មានចំនួន ១០០.០០០រៀល ប៉ុន្តែបូករួមនឹង ប្រាក់អតិថិជនឱ្យក្រៅផង វាអាចឡើងដល់ ១៦៨.៩០០រៀល ។

តារាង ៥.២: ការរកប្រាក់ចំណូលប្រចាំខែរបស់យុវជនពលករចំណាកស្រុក

| ប្រភេទការងារ          | ពាន់រៀល | ដុល្លារ |
|-----------------------|---------|---------|
| កម្មករលាងរថយន្ត       | 102.2   | 24.92   |
| អ្នកបម្រើតុប្រុស/ស្រី | 168.9   | 41.19   |
| កម្មករកាត់ដេរ         | 279.3   | 68.12   |
| កម្មករសំណង់           | 292.7   | 71.39   |
| អ្នកលក់ដូរតូចតាច      | 356.3   | 86.90   |
| អ្នកអូសរទេះ           | 381.1   | 92.95   |
| អ្នករត់ម៉ូតូខ្ទប់     | 430.8   | 105.07  |
| បុគ្គលិកកាស៊ីណូ       | 621.7   | 151.63  |
| សរុប                  | 307.4   | 74.97   |

#### ៥.៣.២. លំនៅឋាន

ការចំណាយជាងពាក់កណ្តាលរបស់យុវជនចំណាកស្រុក គឺទៅលើម្ហូបអាហារ ។ ម្ហូបអាហារឈរនៅលំដាប់ទីមួយ សម្រាប់គ្រប់ក្រុមគំរូតាង លើកលែងតែកម្មករលាងរថយន្តដែលទទួលបានអាហារដោយឥតគិតថ្លៃពីម្ចាស់យានដ្ឋាន ។ ពួកពលករ ចំណាយអស់ ១៩០០រៀល/ខែសម្រាប់ការធ្វើដំណើរ ដែលបញ្ជាក់ម្តងទៀតថា ពួកគេមិនសូវធ្វើដំណើរច្រើនទេក្នុងទីក្រុង ។ ចំណាយជាមធ្យមលើការហូបចុកនៅខាងក្រៅនៅចុងសប្តាហ៍ គឺ ៧៨០០រៀល/ខែ ។ សរុបមក យុវជនពលករចំណាកស្រុកម្នាក់ ចំណាយជាមធ្យម ១៤៥.៦០០រៀល/ខែ នៅទីក្រុងដែលសព្វសារពើមានថ្លៃខ្ពស់ ។ ក្រុមចំណាយតិចបំផុត គឺកម្មករលាងរថយន្ត និងក្រុមចំណាយច្រើនបំផុត គឺបុគ្គលិកកាស៊ីណូ ។


តារាង ៥.៣: លំនាំចំណាយរបស់យុវជនពលករចំណាកស្រុក (ពាន់រៀល)

| ប្រភេទការងារ      | មុខចំណាយ     |               |              |         |             |                |        |       |
|-------------------|--------------|---------------|--------------|---------|-------------|----------------|--------|-------|
|                   | អាហារឡើងទាត់ | ហូបចុកខាងក្រៅ | ការធ្វើដំណើរ | ជួលផ្ទះ | សំលៀកបំពាក់ | ការថែទាំសុខភាព | ផ្សេងៗ | សរុប  |
| អ្នកបម្រើតុ       | 9.2          | 4.4           | 0.6          | 5.0     | 30.5        | 6.7            | 16.4   | 72.2  |
| អ្នករត់ម៉ូតូខ្ទប់ | 146.6        | 10.9          | 0.2          | 23.2    | 19.4        | 5.6            | 25.2   | 219.6 |
| កម្មករសំណង់       | 103.6        | 4.8           | 0.3          | 3.6     | 17.4        | 4.7            | 11.3   | 136.9 |
| កម្មករកាត់ដេរ     | 77.1         | 8.1           | 1.4          | 20.6    | 20.8        | 6.1            | 15.2   | 149.1 |
| កម្មករលាងរថយន្ត   | 0.00         | 3.4           | 0.00         | 0.00    | 19.0        | 0.7            | 5.9    | 28.0  |
| អ្នកលក់ដូរតូចតាច  | 103.3        | 2.6           | 0.00         | 3.4     | 19.9        | 1.9            | 12.5   | 133.6 |
| បុគ្គលិកកាស៊ីណូ   | 137.5        | 32.4          | 26.1         | 36.4    | 52.8        | 13.0           | 28.7   | 309.1 |
| អ្នកអូសរទេះ       | 85.8         | 5.2           | 1.7          | 11.6    | 18.8        | 4.7            | 8.3    | 130.7 |
| សរុប              | 84.0         | 7.8           | 1.9          | 13.0    | 23.1        | 5.6            | 16.4   | 145.6 |

### ៥.៣.៣. ការពេញចិត្តចំពោះប្រាក់ចំណូល

យុវជនពលករចំណាកស្រុកចំនួន ៨០% ឆ្លើយថា ពួកគេ “ពេញចិត្ត” ចំពោះប្រាក់ចំណូលដែលពួកគេអាចបាន ។ ក្នុងគ្រប់ក្រុមពលករ លើកលែងតែក្រុមអ្នកអូសរទេះចេញ មាន ៧៥% ពេញចិត្តនឹងប្រាក់ចំណូលទទួលបាន ។ នៅពេលធ្វើសម្ភាសន៍ជាមួយ ពួកគេនិយាយថា នេះជាលើកទីមួយហើយដែលពួកគេអាចរកប្រាក់ចំណូលបានដោយខ្លួនឯង ហើយប្រាក់ចំណូលរបស់ពួកគេមានចំនួនគ្រប់គ្រាន់សម្រាប់ម្ហូបអាហារ និងការចំណាយផ្សេងៗទៀត ហើយអាចនៅសល់ខ្លះសម្រាប់ផ្តល់ឱ្យក្រុមគ្រួសារ ។ ចម្លើយជាធម្មតា គឺពួកគេដឹងថា ពួកគេគ្មានជំនាញអ្វីច្រើនទេ ។

ក្រាហ្វិក ៥.៥: ការពេញចិត្តចំពោះប្រាក់ចំណូល នៃយុវជនពលករចំណាកស្រុក



ចំណូលរបស់យុវជនពលករមានកម្រិតខ្ពស់ បើធៀបនឹងប្រាក់ចំណូលគ្រួសារ ។ គ្រួសាររបស់យុវជនចំណាកស្រុកបានឆ្លើយនៅក្នុងអង្កេតគ្រួសារ ថា ពួកគេកាន់កាប់ដីជាមធ្យម ០,៧៥ហិកតាដែលអាចផលិតស្រូវបានជាមធ្យម ១,៥តោន/ឆ្នាំ<sup>១៣</sup> ។ ស្រូវមួយគីឡូក្រាម លក់បានថ្លៃ ៥០០រៀល ដូច្នេះ ផលស្រូវមានតម្លៃសរុប ៧៥០.០០០រៀល គឺទាបជាងប្រាក់ចំណូលប្រចាំឆ្នាំជាមធ្យមរបស់កម្មករលាងរថយន្តដែលជាក្រុមរកចំណូលបានតិចជាងគេនោះទៀត (១,២លានរៀល) ។


### ៥.៣.៤. ការចាកចេញដើម្បីរកការងារប្រសើរឡើង

ពលករចំណាកស្រុកទាំងក្មេង ទាំងចាស់ បានចាកចេញពីភូមិ ដើម្បីឱ្យមានជីវភាពរស់នៅប្រសើរឡើង ។ នៅពេលស្នើឱ្យប្រៀបធៀបលក្ខខណ្ឌរស់នៅ នៅមុន និងនៅក្រោយពេលធ្វើចំណាកស្រុក មាន ៦,៥០% ឆ្លើយថា ជីវភាពរស់នៅរបស់ខ្លួន “ប្រសើរជាងមុនខ្លាំង” ៨០% ឆ្លើយថា “ប្រសើរជាងមុន” ៦,៦៧% ថា នៅដដែល ៦,៥០% ថា “លំបាកជាងមុន” និង ០,៣៣% ថា “លំបាកជាងមុនខ្លាំង” ។

អ្នកបម្រើតុ និងអ្នកអូសរទេះ មានចម្លើយអវិជ្ជមានច្រើនជាងគេ ដោយមានមិនដល់ ៦០% ទេ ប្រាប់ថា ជីវភាពរស់នៅរបស់ពួកគេបាន “ប្រសើរឡើង” និង “ប្រសើរឡើងខ្លាំង” ។ ចំពោះពលករ ៦ក្រុមទៀត អ្នកផ្តល់ចម្លើយវិជ្ជមាន មានជាង ៨០% ។

១៣ ទិន្នផលជាមធ្យមនៅកម្ពុជា គឺ ១,៥៨តោន/ហិកតា យោងតាម “Cambodia Human Development Report 2007” បោះផ្សាយដោយក្រសួងផែនការ និង UNDP, p.67 ។

ក្រាហ្វិក ៥.៦: ការចាកចេញដើម្បីជីវភាពប្រសើរឡើង



“មានការងារធ្វើ” “អាចរកប្រាក់ចំណូលបាន” និង “មានអាហារគ្រប់គ្រាន់” គឺជាមូលហេតុដែលធ្វើអោយពួកគេផ្តល់ចម្លើយវិជ្ជមាន ក្នុងនេះ ការរកប្រាក់ចំណូលបាន គឺសំខាន់ជាងគេបំផុត ។ ចំពោះជនចំណាកស្រុកដែលផ្តល់ចម្លើយអវិជ្ជមានពីស្ថានភាពរបស់ខ្លួន គេតែងលើកឡើងពីលក្ខខណ្ឌការងារមិនល្អ និងប្រាក់កំរៃការងារទាប ។

តារាង ៥.៤: មូលហេតុធ្វើអោយជីវភាពរស់នៅប្រែប្រួល

|                     | ប្រសើរឡើងខ្លាំង | ប្រសើរឡើង | នៅដដែល | លំបាកជាងមុន | លំបាកជាងមុនខ្លាំង | សរុប |
|---------------------|-----------------|-----------|--------|-------------|-------------------|------|
| មានការងារធ្វើ       | 3               | 77        | 2      | 0           | 0                 | 82   |
| អាចរកចំណូលបាន       | 33              | 391       | 1      | 1           | 0                 | 426  |
| មានអាហារគ្រប់គ្រាន់ | 3               | 6         | 0      | 0           | 0                 | 9    |
| ការងារមិនឆ្លង់ពេក   | 0               | 6         | 0      | 3           | 0                 | 9    |
| ការងារច្រើនម៉ោងពេក  | 0               | 0         | 1      | 10          | 0                 | 11   |
| រកចំណូលបានតិចពេក    | 0               | 0         | 33     | 19          | 2                 | 54   |
| ការងារឆ្លង់         | 0               | 0         | 3      | 6           | 0                 | 9    |
| សរុប                | 39              | 480       | 40     | 39          | 2                 | 600  |



## ជំពូកទី ៦

# ផលប៉ះពាល់លើគ្រួសារ និងសហគមន៍ របស់យុវជនចំណាកស្រុក

ចំណាកស្រុកអាចមានទាំងផលប៉ះពាល់វិជ្ជមាន និងអវិជ្ជមាន ទៅលើគ្រួសារ និងសហគមន៍ ដែលបញ្ជូនពលករចេញ ។ ចំណាកស្រុកផ្តល់ផលប្រយោជន៍ដល់គ្រួសារតាមរយៈប្រាក់ផ្ញើមកផ្ទះ ជំនាញ និងចំណេះដឹងដែលទទួលបាន ។ ការប្រើប្រាស់ប្រាក់ផ្ញើមកផ្ទះ ជះឥទ្ធិពលយ៉ាងច្រើនដល់សុខុមាលភាពគ្រួសារ និងការអភិវឌ្ឍសហគមន៍នាពេលអនាគត ។ ចំណុចអវិជ្ជមានចំពោះគេនៃចំណាកស្រុក គឺកង្វះកម្លាំងពលកម្មសម្រាប់ការងារកសិកម្ម ។

### ៦.១. ប្រាក់ផ្ញើមកផ្ទះ

#### ៦.១.១. ភាគរយនៃយុវជនពលករចំណាកស្រុកដែលធ្វើប្រាក់មកផ្ទះ


ក្នុងចំណោមយុវជនពលករចំណាកស្រុក ៦០០នាក់ដែលឆ្លើយសម្ភាសន៍ មាន ៧០នាក់ បានធ្វើការតិចជាង ៣ខែ ។ ដូច្នេះពួកគេត្រូវបានដកចេញពីការវិភាគលើបញ្ហាពាក់ព័ន្ធនឹងប្រាក់ផ្ញើមកផ្ទះ ។

នៅពេលធ្វើ FGD ជាមួយឪពុកម្តាយ និងសាច់ញាតិរបស់យុវជនពលករចំណាកស្រុក ភាគច្រើននិយាយថា ការសម្រេចចិត្តធ្វើចំណាកស្រុក ជាការសម្រេចចិត្តរបស់គ្រួសារ ច្រើនជាងការសម្រេចចិត្តរបស់ជនចំណាកស្រុកផ្ទាល់ ។ ដូច្នេះ យុវជនចំណាកស្រុក គេចាកចេញទៅរកប្រាក់ដើម្បីគ្រួសារ ច្រើនជាងសម្រាប់ខ្លួនឯង ។

ក្នុងចំណោមយុវជនចំណាកស្រុក មានភាគច្រើនណាស់ ដល់ ៩៣,៣៨% បានធ្វើប្រាក់មកផ្ទះ ។ ប៉ុន្តែដោយសារជនមួយចំនួនដែលមិនបានធ្វើប្រាក់មកផ្ទះ គឺជាអ្នកដែលរស់នៅជាមួយគ្រួសារស្រាប់ ដូច្នេះ ភាគរយយុវជនដែលផ្តល់ប្រាក់ដល់ក្រុមគ្រួសារឡើងខ្ពស់ដល់ជិត ១០០% ។

អង្កេតគ្រួសារ បានបង្ហាញលទ្ធផលស្តីដូចគ្នា ពោលគឺគ្រួសារ ៩០,១២% ឆ្លើយថា បានទទួលប្រាក់ពីសមាជិកគ្រួសារដែលបានធ្វើចំណាកស្រុក ។

ក្រាហ្វិក ៦.១: ភាគរយយុវជនពលករចំណាកស្រុកដែលធ្វើប្រាក់មកផ្ទះ




### ៦.១.២. ភាពញឹកញាប់នៃការធ្វើប្រាក់មកផ្ទះ

ការសិក្សាបង្ហាញថា យុវជនចំណាកស្រុកភាគច្រើន បានធ្វើប្រាក់មកផ្ទះយ៉ាងទៀងទាត់ ។ អ្នកខ្លះធ្វើប្រាក់មកផ្ទះនៅពេលសន្សំប្រាក់បានយ៉ាងច្រើន ឯអ្នកខ្លះទៀតធ្វើប្រាក់មកផ្ទះនៅពេលបើកប្រាក់ខែបាន ។

គិតជាមធ្យម យុវជនពលករចំណាកស្រុកធ្វើប្រាក់មកផ្ទះចំនួនមួយដង រៀងរាល់ ២,៣២ខែ ។ កម្មករមានប្រាក់បៀវត្សរ៍ធ្វើប្រាក់មកផ្ទះបានញឹកញាប់ជាងកម្មករអ្នកគ្មានប្រាក់បៀវត្សរ៍ ។ ដោយឡែក គ្រួសារយុវជនចំណាកស្រុកបានរាយការណ៍ថា យុវជនចំណាកស្រុកធ្វើប្រាក់មកផ្ទះរៀងរាល់ ១,៥៧ខែម្តង ។


ក្រាហ្វិក ៦.២: ភាពញឹកញាប់នៃការធ្វើប្រាក់មកផ្ទះ (គិតជាខែ)



### ៦.១.៣. ចំនួនប្រាក់ធ្វើក្នុងមួយលើក

យុវជនពលករចំណាកស្រុក បានរាយការណ៍ថា តែងធ្វើប្រាក់ជាមធ្យម ១៤៨.៦០០រៀលក្នុងមួយលើក រីឯទិន្នន័យបានពីគ្រួសារមានការខុសគ្នាតែបន្តិចបន្តួច ដោយមានចំនួនជាមធ្យម ១១៤.៩០០រៀល ។ ចំនួនប្រាក់ធ្វើមកផ្ទះ គិតជាមធ្យម ខុសគ្នាយ៉ាងខ្លាំងទៅតាមក្រុមនីមួយៗ អាស្រ័យលើប្រាក់ចំណូល ។ កម្មករលាងរថយន្តធ្វើប្រាក់ ៨៤.៧០០រៀលក្នុងមួយលើក រីឯបុគ្គលិកកាស៊ីណូដែលជាក្រុមរកចំណូលបានច្រើនជាងគេ ធ្វើដល់ ២៨៤.០០០រៀលក្នុងមួយលើក ។


ក្រាហ្វិក ៦.៣: ចំនួនប្រាក់ធ្វើមកផ្ទះជាមធ្យមក្នុងមួយលើក (ពាន់រៀល)



### ៦.១.៤. ចំនួនប្រាក់ធ្វើមកផ្ទះក្នុងមួយឆ្នាំ

យុវជនពលករចំណាកស្រុក រាយការណ៍ថា ពួកគេធ្វើប្រាក់មកគ្រួសារជាមធ្យម ១.០១២.៤០០រៀល/ឆ្នាំ ។ ប្រាក់ធ្វើមានពី ៧៧៩.២០០រៀល សម្រាប់ក្រុមអ្នកបម្រើតុ ដល់ ២.៧៣៩.៧០០រៀល សម្រាប់ក្រុមបុគ្គលិកកាស៊ីណូ ។ ម្យ៉ាងទៀត អង្កេតគ្រួសារ បង្ហាញថា ពលករចំណាកស្រុកធ្វើប្រាក់ជាមធ្យម ៩១៨.៩០០រៀល មកអោយគ្រួសារ ។ ទឹកប្រាក់នេះច្រើនគួរសមសម្រាប់ប្រជាជនកម្ពុជានៅជនបទ ហើយក្នុងករណីខ្លះ វាអាចជួយទ្រទ្រង់គ្រួសារបានទាំងស្រុងតែម្តង ។

ក្រាហ្វិក ៦.៤: ប្រាក់ធ្វើមកផ្ទះជាមធ្យមក្នុងមួយឆ្នាំ (ពាន់រៀល)



### ៦.១.៥. ប្រាក់ធ្វើមកផ្ទះគិតជាភាគរយនៃប្រាក់ចំណូល

ពលករឆ្លើយសម្ភាសន៍ បានធ្វើប្រាក់មកផ្ទះជាមធ្យម ២៧,៤៤% នៃចំណូលសរុបរបស់ខ្លួន ។ ភាគរយនេះ ប្រែប្រួលខ្លាំងអាស្រ័យលើមុខរបរ ដោយមានចាប់ពី ១៥,៧៧% សម្រាប់ក្រុមអ្នករត់ម៉ូតូខ្ទប់ ដល់ ៧២,៩៦% សម្រាប់ក្រុមកម្មករលាងរថយន្ត ។ ចំណុចនេះ បញ្ជាក់ម្តងទៀតពីចំណងទាក់ទងយ៉ាងខ្លាំងរវាងតំបន់បញ្ជូនពលករចេញ និងតំបន់គោលដៅ ។

តារាង ៦.១: ប្រាក់ធ្វើជាចំណែកនៃប្រាក់ចំណូល

|                   | ប្រាក់ធ្វើប្រចាំឆ្នាំ<br>(ពាន់រៀល) | ប្រាក់ចំណូលប្រចាំឆ្នាំ<br>(ពាន់រៀល) | ប្រាក់ធ្វើជាចំណែក<br>នៃប្រាក់ចំណូល |
|-------------------|------------------------------------|-------------------------------------|------------------------------------|
| អ្នករត់ម៉ូតូខ្ទប់ | 815.7                              | 5169.6                              | 15.77                              |
| អ្នកលក់ដូរតូចតាច  | 814.0                              | 4275.6                              | 19.04                              |
| អ្នកអូសរទេះ       | 1107.8                             | 4573.2                              | 24.22                              |
| កម្មករសំណង់       | 1028.2                             | 3512.4                              | 29.27                              |
| កម្មករកាត់ដេរ     | 985.1                              | 3351.6                              | 29.39                              |
| បុគ្គលិកកាស៊ីណូ   | 2739.7                             | 7460.4                              | 36.72                              |
| អ្នកបម្រើតុ       | 779.2                              | 2026.8                              | 38.44                              |
| កម្មករលាងរថយន្ត   | 894.8                              | 1226.4                              | 72.96                              |
| សរុប              | 1012.4                             | 3688.8                              | 27.44                              |

### ៦.១.៦. ច្រកធ្វើប្រាក់មកផ្ទះ

ស្ថាប័នមីក្រូហិរញ្ញវត្ថុ ដើរតួនាទីតែមួយគត់ក្នុងការធ្វើប្រាក់មកផ្ទះ ដោយមានពលករតែ ៦,២៦% ប៉ុណ្ណោះដែលប្រើច្រកនេះ ។ ច្រកក្រៅផ្លូវការមានច្រើនជាងគេ ក្នុងនេះ ការធ្វើតាមសាច់ប្រាក់ ការយកទៅខ្លួនឯងនៅពេលទៅលេងផ្ទះ និងការធ្វើតាមមិត្តភក្តិ រឺអ្នកភូមិ មាន ២៥% ស្មើៗគ្នា ។ ចំណុចគួរចាប់អារម្មណ៍ គឺយុវជនពលករចំណាកស្រុក ២,០២% មានសមាជិកគ្រួសារនៅភូមិឡើងមកយកប្រាក់ដោយផ្ទាល់ដល់កន្លែងពួកគេធ្វើការតែម្តង ។

គ្រឹះស្ថានមីក្រូហិរញ្ញវត្ថុ ដើរតួនាទីតែមួយគត់ គឺដោយសារថ្លៃសេវាខ្ពស់ និងមានទម្រង់បែបបទសំបុត្រ ។ ផ្ទុយទៅវិញ ការធ្វើតាមរថយន្តតាក់ស៊ី និងសេវារបស់ហាងទូរស័ព្ទ មានភាពឆាប់រហ័ស និងបែបបទសាមញ្ញ ដែលទាក់ទាញពួកពលករឱ្យជ្រើសយកវិធីនេះ ។

តារាង ៦.២: ច្រកធ្វើប្រាក់


|                             | ចំនួន | ភាគរយ  |
|-----------------------------|-------|--------|
| សមាជិកគ្រួសារឡើងមកយកប្រាក់  | 10    | 2.02   |
| គ្រឹះស្ថានមីក្រូហិរញ្ញវត្ថុ | 31    | 6.26   |
| សេវាទូរស័ព្ទ                | 35    | 7.07   |
| អ្នកបើករថយន្តតាក់ស៊ី        | 44    | 8.89   |
| មិត្តភក្តិ/អ្នកភូមិ         | 121   | 24.44  |
| យកទៅខ្លួនឯង                 | 124   | 25.05  |
| សាច់ប្រាក់                  | 130   | 26.26  |
| សរុប                        | 495   | 100.00 |

### ៦.១.៧. ការប្រើប្រាស់ប្រាក់ធ្វើមកផ្ទះ

ទំនាក់ទំនងរវាងភាពក្រីក្រ និងចំណាកស្រុក នៅតែជាបញ្ហាមួយស្មុគស្មាញណាស់ ។ ពិតហើយ ភាពក្រីក្រជាកត្តាចំបងមួយជំរុញអោយមានការធ្វើចំណាកស្រុក ហើយចំណាកស្រុកក៏អាចជួយកាត់បន្ថយភាពក្រីក្រដែរ ។ ការយល់ដឹងពីការប្រើប្រាស់ប្រាក់ធ្វើមកផ្ទះរបស់គ្រួសារយុវជនចំណាកស្រុក មានសារៈសំខាន់បំផុត ដើម្បីស្វែងយល់ថា តើការធ្វើចំណាកស្រុកអាចជួយការកាត់បន្ថយភាពក្រីក្រ និងលើកកម្ពស់សុខុមាលភាពគ្រួសារ និងសហគមន៍យ៉ាងដូចម្តេច ។ ការយក វិមនយកប្រាក់ធ្វើមកបម្រើការងារផលិតកម្ម វាមានផលប៉ះពាល់យ៉ាងធំក្នុងរយៈពេលវែង ទៅលើក្រុមគ្រួសារ សហគមន៍ ព្រមទាំងពលករចំណាកស្រុកខ្លួនឯងថែមទៀត នៅពេលពួកគេត្រឡប់មកផ្ទះវិញ ។ នៅអំឡុងពេលធ្វើ FGD យុវជនពលករចំណាកស្រុកមិនបានដឹងច្បាស់ទេថា តើក្រុមគ្រួសារបានប្រើប្រាស់ប្រាក់ដែលពួកគេធ្វើមកផ្ទះនោះយ៉ាងដូចម្តេច ។

យោងតាមអង្កេតលើពលករចំណាកស្រុក និងអង្កេតគ្រួសារ ក្រុមគ្រួសារប្រើប្រាស់ប្រាក់ធ្វើ ទីមួយ ដើម្បីទិញម្ហូបអាហារ ទីពីរ ដើម្បីទិញទ្រព្យផលិតកម្ម (ដូចជា ពូជស្រូវ ជី គោក្របី រឺត្រាក់ទ័រ) និង ទីបី ដើម្បីចំណាយក្នុងពិធីផ្សេងៗ ដូចជា អាពាហ៍ពិពាហ៍ និងបុណ្យសាសនា ដែលមានញឹកញាប់ណាស់នៅជនបទកម្ពុជា ។ ចំណាយមួយទៀតដែលអាចចាត់ទុកថាជាចំណាយផលិតកម្មដែរ ទោះបីវាផ្តល់លទ្ធផលក្នុងរយៈពេលវែងក្តី គឺចំណាយលើការសិក្សា (ថ្លៃសាលារៀន ថ្លៃសៀវភៅ...) របស់បងប្អូនបង្កើត ដែលជាចំណាយទីបួនក្នុងអង្កេតលើយុវជនពលករចំណាកស្រុក និងជាចំណាយទីប្រាំក្នុងអង្កេតគ្រួសារ ។ ចំពោះការសងបំណុលគេ វាជាចំណាយទីបួននៅក្នុងអង្កេតគ្រួសារ និងចំណាយទីប្រាំក្នុងអង្កេតលើយុវជនចំណាកស្រុក ។

តារាង ៦.៥: ការប្រើប្រាស់ប្រាក់ដើមកម្ចី



#### ៦.១.៤. ផលប៉ះពាល់នៃប្រាក់ដើមកម្ចីទៅលើគ្រួសារ និងសហគមន៍បណ្តូងពង

ការសិក្សាបង្ហាញយ៉ាងច្បាស់ថា គ្រួសារយុវជនចំណាកស្រុកភាគច្រើន ទទួលបានផលប្រយោជន៍ពីការធ្វើចំណាកស្រុករបស់សមាជិក ប៉ុន្តែចំណាកស្រុកនេះ ជួយលើកស្ទួយជីវភាពបានយូរអង្វែង និងជួយកាត់បន្ថយភាពក្រីក្របានច្រើនប៉ុណ្ណា គឺជាបញ្ហាស្មុគស្មាញខ្លាំងណាស់ ។ ចាប់តាំងពីការរីកដុះដាលចំណាកស្រុករបស់យុវជន ពីជនបទទៅទីក្រុងនៅចុងទសវត្សរ៍១៩៩០ និងដើមទសវត្សរ៍២០០០ មក គេឃើញមានលំហូរប្រាក់ឆ្លើយយ៉ាងច្រើន ពីទីក្រុងទៅតំបន់ជនបទ ។ ប្រាក់ឆ្លើ ពិតជាជួយរក្សាស្ថិរភាពនៃជីវភាពនៅជនបទមួយ ។ ប៉ុន្តែសព្វថ្ងៃ មាននិន្នាការគួរអោយបារម្ភមួយក្នុងគ្រួសារនៅជនបទមួយចំនួនដែលទៅជាពឹងផ្អែកខ្លាំងពេកលើការធ្វើចំណាកស្រុករបស់សមាជិកគ្រួសារខ្លួន ។ នៅពេលធ្វើអង្កេតគ្រួសារតាមភូមិ ក្រុមស្រាវជ្រាវបានសង្កេតឃើញថា គ្រួសារមួយចំនួនមិនធ្វើការងារអ្វីទាំងអស់ ហើយរង់ចាំតែប្រាក់ដើមកម្ចីពីទីក្រុង ។ ក្នុងករណីនេះ ចំណាកស្រុកមិនមែនជាប្រភពចំណូលបន្ថែមសម្រាប់គ្រួសារទេ ប៉ុន្តែជាប្រភពចំណូលតែមួយគត់ក្នុងគ្រួសារ ។ ការសិក្សាផ្សេងៗពីភាពក្រីក្រដែលធ្វើឡើងដោយ វិបសអ បានបង្ហាញថា អ្នកក្រអាចចាកផុតពីភាពក្រីក្រ នៅពេលពួកគេអាចបង្កើនប្រភពចំណូល ដូច្នេះការបោះបង់ការងារស្រែចំការ ហើយរង់ចាំតែប្រាក់ដែលសមាជិកធ្វើចំណាកស្រុកដើមកម្ចី អាចមានផលប៉ះពាល់អវិជ្ជមានទៅលើស្ថានភាពហិរញ្ញវត្ថុគ្រួសារ ។ បញ្ហាសំខាន់មួយទៀត គឺយុវជនពលករចំណាកស្រុកភាគច្រើន ជាម្ចាស់ជំនាញ វិមានជំនាញតិចតួច ហើយការងាររបស់ពួកគេ មិនអាចធានាបានជាប់លាប់ឡើយ ។ ដូច្នេះ ការពឹងផ្អែកខ្លាំងពេកលើប្រាក់ដើមកម្ចីអាចជាអន្ទាក់មួយ ។


ជាទូទៅ ចំណាកស្រុករបស់យុវជន មានផលប៉ះពាល់វិជ្ជមានខាងសេដ្ឋកិច្ចយ៉ាងធំទៅលើគ្រួសាររបស់ពួកគេ ។ ករណីរកការងារធ្វើមិនបាន វិញ្ញាបនបត្រប្រាស់ អាចជះឥទ្ធិពលយ៉ាងខ្លាំងដល់គ្រួសារ ប៉ុន្តែបរាជ័យនៃចំណាកស្រុកបែបនេះ មិនសូវមានញឹកញាប់ទេ បើធៀបនឹងចំណាកស្រុកឆ្លងប្រទេស ទោះបីគ្មានទំនាក់ទំនងសង្គមជាផ្លូវការ និងការការពារបានល្អក៏ដោយ ។ នៅពេលធ្វើសម្ភាសន៍ជាមួយឪពុកម្តាយ វិសាច់ព្វាតិ របស់ពលករចំណាកស្រុក គ្រួសារមួយចំនួនបានសារភាពថា ពួកគេគ្មានធ្វើការអ្វីទេក្រៅតែរង់ចាំប្រាក់ដែលសមាជិកចំណាកស្រុកដើមកម្ចី ដើម្បីដោះស្រាយការចំណាយទាំងអស់ក្នុងគ្រួសារ ។ រឿងនេះបង្ហាញថា ក្នុងករណីខ្លះ ចំណាកស្រុកអាចជួយគ្រួសារអោយចាកផុត និងជៀសឆ្ងាយពីភាពក្រីក្រ ។ គ្រួសារដែលមានយុវជនពលករចំណាកស្រុក តែងមានស្ថិរភាពយ៉ាងខ្លាំងហិរញ្ញវត្ថុ និងក្នុងករណីខ្លះ អាចឈានឡើងទៀតផង ប៉ុន្តែគ្រួសារក្រីក្របំផុត មិនមែនជាអ្នកដែលមានអត្រាធ្វើចំណាកស្រុកខ្ពស់ជាងគេនោះទេ ។

ប្រាក់ផ្ញើមកផ្ទះរបស់ពលករចំណាកស្រុក ក៏មានមានផលប៉ះពាល់វិជ្ជមានយ៉ាងច្បាស់ ទៅលើសហគមន៍បញ្ជូនចេញដែរ ដោយជួយជំរុញសេដ្ឋកិច្ចក្នុងមូលដ្ឋាន តាមរយៈការបង្កើតឡើងនូវអាជីវកម្ម និងពាណិជ្ជកម្មតូចៗថ្មីៗមួយចំនួន និងបង្កើន ចំណាយប្រើប្រាស់ក្នុងគ្រួសារ ។ ភូមិដែលមានយុវជនពលករធ្វើចំណាកស្រុកច្រើននាក់ តែងមានសកម្មភាពសេដ្ឋកិច្ចច្រើនជាង ភូមិដែលមានយុវជនពលករធ្វើចំណាកស្រុកតិចនាក់ ។

**៦.១.៩. ការផ្លាស់ប្តូរស្ថានភាពហិរញ្ញវត្ថុនៃគ្រួសារបញ្ជូនចេញ**

ប្រាក់ផ្ញើមកផ្ទះ មានផលប៉ះពាល់វិជ្ជមានយ៉ាងច្បាស់ទៅលើស្ថានភាពហិរញ្ញវត្ថុនៃគ្រួសារ ។ នៅពេលសាកសួរពីស្ថានភាព ហិរញ្ញវត្ថុរបស់គ្រួសារ ចាប់តាំងពីពេលមានសមាជិកគ្រួសារធ្វើចំណាកស្រុក មានគ្រួសារ ៨០% ឆ្លើយថា ហិរញ្ញវត្ថុគ្រួសារបាន ប្រសើរឡើង និងមានតែ ៧% ប៉ុណ្ណោះ ដែលនិយាយថា ហិរញ្ញវត្ថុគ្រួសារបានធ្លាក់ចុះ ។

ក្រាហ្វិក ៦.៦: ការផ្លាស់ប្តូរស្ថានភាពហិរញ្ញវត្ថុនៃគ្រួសារបញ្ជូនចេញ



ក្រៅពីប្រាក់ផ្ញើមកផ្ទះ ចំណាកស្រុកមិនបានផ្តល់ផលប្រយោជន៍អ្វីច្រើនទៅឱ្យគ្រួសារ និងសហគមន៍អ្នកបញ្ជូនទេ ។ នៅពេលធ្វើ FGD ជាមួយអ្នកភូមិ មានអ្នកភូមិមួយចំនួនបានលើកឡើងថា ឥរិយាបថរបស់យុវជនពលករចំណាកស្រុកចំពោះ ចាស់ទុំក្នុងភូមិ មិនមានប្រែប្រួលអ្វីច្រើនទេ ប៉ុន្តែមានមួយចំនួននិយាយថា ពួកគេបាននាំមកនូវវប្បធម៌ទំនើប (នារីចូលចិត្ត ស្លៀកខោខ្លោយបិយវិបារាង ចូលចិត្តស្លាប់ចម្រៀងញាក់ជាងបទបុរាណ) ហើយចំណុចដែលធ្ងន់ធ្ងរ គឺពលករត្រឡប់មកផ្ទះវិញដោយ ក្លាយជាអ្នកញៀនថ្នាំ ។ ប៉ុន្តែករណីខ្លះៗនេះ មិនបានប៉ះពាល់អ្វីខ្លាំងដល់ផលប៉ះពាល់វិជ្ជមានជាទូទៅនៃចំណាកស្រុកនោះទេ ។

ការផ្ទេរជំនាញ និងបច្ចេកវិទ្យា តែងមានលើកឡើងជាទូទៅនៅក្នុងឯកសារ និងការស្រាវជ្រាវពីចំណាកស្រុក ។ ប៉ុន្តែ ការផ្ទេរជំនាញ និងបច្ចេកវិទ្យា តាមរយៈពលករចំណាកស្រុកដែលត្រឡប់មកផ្ទះវិញ គឺស្ទើរតែគ្មានសោះ ពីព្រោះមុខរបរ របស់ពួកគេភាគច្រើន ជាមុខរបរគ្មានជំនាញ ។

ចំណាកស្រុកច្រើនគួរសម អាចបង្កការព្រួយបារម្ភពីកង្វះពលកម្មសម្រាប់កសិកម្ម ។ ប៉ុន្តែចំណាកស្រុកនៅកម្ពុជាមិនទាន់ ឡើងដល់កម្រិតបង្កកង្វះខាតនៅជនបទនោះទេ ហើយក៏គ្មានភស្តុតាងណាមួយបង្ហាញថា សហគមន៍ដែលមានយុវជនធ្វើ ចំណាកស្រុកច្រើន កំពុងខ្វះខាតកម្លាំងពលកម្មសម្រាប់ធ្វើកសិកម្មនោះដែរ ។ ទោះយ៉ាងនេះក្តី គេឃើញច្បាស់ថា យុវជន យុវនារីនៅជនបទ គេចូលចិត្តការងារមិនមែនកសិកម្មនៅទីក្រុង ជាជាងការងារធ្វើស្រែចំការនៅក្នុងភូមិ ។

## ៦.២. ចំណងទាក់ទងជាមួយគ្រួសារ និងសហគមន៍អ្នកបញ្ជូន

### ៦.២.១. ការមកលេងផ្ទះ

នៅតាមតំបន់ផ្សេងៗក្នុងពិភពលោក ចំណាកស្រុកភាគច្រើនមានលក្ខណៈជារង្វង់៖ ជនចំណាកស្រុកនៅតែរក្សាយ៉ាងយូរ នូវចំណងទាក់ទងជាមួយកន្លែងដើមដែលពួកគេរស់នៅ ហើយក្រុមគ្រួសារ និងបណ្តាញផ្ទាល់ខ្លួនផ្សេងទៀត មានសារៈសំខាន់ បំផុតក្នុងការរក្សាចំណងទាក់ទងរវាងកន្លែងដើមទី និងកន្លែងគោលដៅចំណាកស្រុក (McDowell and Haan 1997: 15) ។ ចំណងទាក់ទងយ៉ាងខ្លាំងរវាងយុវជនពលករចំណាកស្រុក និងតំបន់ដើមដែលគេរស់នៅ គឺជាការរំពឹងទុកជាធម្មតានៅក្នុង សង្គមកម្ពុជាបែបបុរាណ ។ ការមកលេងផ្ទះញឹកញាប់ គឺជាសូចនាករសំខាន់ជាងគេ ដែលបង្ហាញពីកម្លាំងនៃទំនាក់ទំនងរវាង យុវជនពលករចំណាកស្រុក និងសហគមន៍អ្នកបញ្ជូន ។

តាមធម្មតា យុវជនពលករចំណាកស្រុកមកលេងផ្ទះ ២ដង/ឆ្នាំ ហើយអ្នកធ្វើដូច្នេះ មានជាង ២៥% និង មានជាង ១៣% ទៀតមកលេងផ្ទះ ១ដង/ឆ្នាំ ។ ពលករចំណាកស្រុកភាគច្រើន មកលេងផ្ទះយ៉ាងហោចណាស់ ១ដង/ឆ្នាំ ។ ជាទូទៅ ពួកគេមកលេងផ្ទះនៅថ្ងៃបុណ្យចូលឆ្នាំខ្មែរ និងបុណ្យភ្ជុំបិណ្ឌ ដែលជាបុណ្យដ៏សំខាន់ក្នុងប្រតិទិនកម្ពុជា ។ រឿងនេះបានន័យថា ជាទូទៅ ពួកគេប្រើប្រាស់ថ្ងៃឈប់សម្រាកដែលយូរ និងសំខាន់ជាងគេ នៅកន្លែងដើមដែលពួកគេរស់នៅ ។ គ្មាននរណា ទទួលបានប្រាក់ឧបត្ថម្ភធ្វើដំណើរទេ ដូច្នេះ ពួកគេត្រូវចំណាយប្រាក់រកបានដោយលំបាក សម្រាប់ការធ្វើដំណើរ ។ ចំណាយភាគច្រើន គឺថ្លៃថយន្តយាន ដែលអាចកើនឡើងមួយជាពីរនៅថ្ងៃបុណ្យទាំងនេះ ។ ដំណើរនេះ បង្ហាញពីចំណងទាក់ទងដ៏រឹងមាំរវាង យុវជនពលករចំណាកស្រុក និងសហគមន៍អ្នកបញ្ជូនពួកគេ ។

តារាង ៦.៣: ចំនួនដងនៃការមកលេងផ្ទះរបស់យុវជនពលករចំណាកស្រុកបានឆ្លើយសម្ភាសន៍

| ខែ        | តាមរដូវ |        | ជាអចិន្ត្រៃយ៍ |        | សរុប  |        |
|-----------|---------|--------|---------------|--------|-------|--------|
|           | ចំនួន   | ភាគរយ  | ចំនួន         | ភាគរយ  | ចំនួន | ភាគរយ  |
| មិនធ្លាប់ | 0       | 0.00   | 10            | 2.25   | 10    | 1.66   |
| 0.5       | 2       | 1.29   | 0             | 0.00   | 2     | 0.33   |
| 1         | 27      | 17.42  | 21            | 4.72   | 48    | 8.00   |
| 2         | 22      | 14.19  | 24            | 5.39   | 46    | 7.66   |
| 3         | 14      | 9.03   | 48            | 10.78  | 62    | 10.33  |
| 4         | 9       | 5.80   | 31            | 6.96   | 40    | 6.66   |
| 5         | 3       | 1.93   | 15            | 3.37   | 18    | 3.00   |
| 6         | 21      | 13.55  | 133           | 29.88  | 154   | 25.66  |
| 7         | 0       | 0.00   | 3             | 0.67   | 3     | 0.50   |
| 8         | 0       | 0.00   | 1             | 0.22   | 1     | 0.16   |
| 12        | 3       | 1.93   | 78            | 17.53  | 81    | 13.50  |
| 24        | 0       | 0.00   | 4             | 0.90   | 4     | 0.66   |
| N.A       | 54      | 34.84  | 77            | 17.30  | 131   | 21.83  |
| សរុប      | 155     | 100.00 | 445           | 100.00 | 600   | 100.00 |

ដូចការរំពឹងទុក ពលករតាមរដូវទៅផ្ទះញឹកញាប់ជាងពលករអចិន្ត្រៃយ៍ ។ មួយភាគបីនៃពលករតាមរដូវ ទៅផ្ទះ រៀងរាល់មួយខែ រីឯពលករអចិន្ត្រៃយ៍ ភាគច្រើនទៅផ្ទះនៅរៀងរាល់ ៦ខែម្តង ។ ពលករ ១០នាក់ដែលពុំដែល ទៅផ្ទះសោះ ស្ថិតក្នុងក្រុមពលករអចិន្ត្រៃយ៍ រីឯពលករ ៤នាក់ទៀត ដែលទៅផ្ទះ ២ឆ្នាំម្តង ក៏ស្ថិតក្នុងក្រុមពលករអចិន្ត្រៃយ៍ដែរ ។

រយៈពេលមកលេងផ្ទះ ក៏អាចប្រើជាសញ្ញាបង្ហាញពីចំណងទាក់ទងដែលយុវជនពលករចំណាកស្រុករក្សាជាមួយកន្លែង ដើមដែលគេរស់នៅផងដែរ ។ ជាមធ្យម យុវជនពលករចំណាកស្រុកចំណាយ ៥,៥៤ថ្ងៃ សម្រាប់ការមកលេងផ្ទះមួយលើក ។ យោងតាម FGD ពលករភាគច្រើន នៅលេងផ្ទះឱ្យបានយូរបំផុតទៅតាមចំនួនថ្ងៃឈប់សំរាកដែលបានអនុញ្ញាត ។

**៦.២.២. កង្វះកម្លាំងពលកម្ម និងហិរញ្ញវត្ថុ**

ក្នុងឯកសារមួយចំនួនស្តីពីចំណាកស្រុក លំហូរយុវជនយ៉ាងគំហុកទៅកាន់តំបន់ទីក្រុង អាចធ្វើឱ្យខ្វះកម្លាំងពលកម្មនៅក្នុងតំបន់ដើមរបស់ពួកគេ ។ ក្នុងកសិកម្មប្រើពលកម្មច្រើននៅកម្ពុជា កង្វះកម្លាំងពលកម្មអាចប៉ះពាល់យ៉ាងធ្ងន់ធ្ងរដល់កសិកម្មនៅតាមភូមិ ។ ប៉ុន្តែការសិក្សានេះ បង្ហាញថា ក្នុងចំណោមយុវជនពលករចំណាកស្រុក ៥នាក់ មាន ១នាក់ ជាពលករតាមរដូវដែលត្រឡប់ទៅផ្ទះវិញទៅតាមតម្រូវការការងារនៅឆ្នាំ ជាពិសេសនៅពេលភ្ជួររាស់ និងដកស្ទូង ។ នៅអំឡុងពេលធ្វើអង្កេតគ្រួសារ ពួកគេស្រាវជ្រាវដែលមានសមាជិកជាពលករចំណាកស្រុកអចិន្ត្រៃយ៍នៅទីក្រុង គេបានរក្សាទុកកម្លាំងពលកម្មគ្រប់គ្រាន់សម្រាប់ធ្វើស្រែចំការ រីឯគ្រួសារដែលមិនបានធ្វើដូច្នេះ ពួកគេប្រើប្រាស់ធឿនផ្សេង ដូចជា ជួលកម្លាំងពលកម្មក្នុងភូមិ រឺមកពីភូមិនៅជិតនោះ ។ អង្កេតគ្រួសារ បង្ហាញថា គ្មានគ្រួសារណាមួយបានរាយការណ៍ រឺត្អូញត្អែរពីកង្វះកម្លាំងពលកម្មធ្វើស្រែចំការឡើយ ។ សរុបមក នៅកម្ពុជា ការធ្វើចំណាកស្រុករបស់យុវជនពីជនបទទៅទីក្រុង មិនទាន់ឡើងដល់កម្រិតដែលបង្កកង្វះកម្លាំងពលកម្មនោះទេ ហើយក្នុងអនាគតកាលដែលអាចមើលឃើញ ក៏នៅតែមិនទាន់ដល់កម្រិតនេះដែរ ពីព្រោះហេតុផលសំខាន់បំផុតនៃចំណាកស្រុក គឺកង្វះការងារនៅឆ្នាំ ហើយជនចំណាកស្រុកភាគច្រើន នឹងនៅក្នុងភូមិ បើសិនមានការងារធ្វើ ។

គ្រួសារនីមួយៗ ត្រូវមានដើមទុន ដើម្បីឱ្យសមាជិកអាចធ្វើចំណាកស្រុកបាន ។ ការសិក្សានេះ បង្ហាញថា ជាមធ្យមយុវជនពលករចំណាកស្រុកម្នាក់ ត្រូវចំណាយប្រាក់ ២៧.៨០០រៀល លើការធ្វើដំណើរ និងម្ហូបអាហារ គិតចាប់ពីពេលចាកចេញពីផ្ទះ រហូតរកបានការងារធ្វើ គឺច្រើនខ្លាំងណាស់សម្រាប់ប្រជាជនក្រីក្រនៅជនបទ ។ ការសិក្សាក៏បង្ហាញដែរថា ប្រាក់ដើមទុន ២០% បានមកពីកម្ចី ។ បញ្ហានេះ បង្កការបារម្ភពីកង្វះដើមទុនហិរញ្ញវត្ថុនៅក្នុងសហគមន៍បញ្ជូនចេញ ប៉ុន្តែការសិក្សាមិនមានភស្តុតាងអ្វីជាក់លាក់ពីកង្វះទុននេះទេ ។ គ្រួសារភាគច្រើនដែលខ្ចីប្រាក់គេដើម្បីឱ្យសមាជិកខ្លួនធ្វើចំណាកស្រុក ត្រូវសងប្រាក់នេះទៅគេវិញក្នុងអំឡុងពេលពី ៣ ទៅ ៦ខែ ។ បន្ទុកចំណាយនៃចំណាកស្រុក មានកម្រិតតិចតួចជាង បើធៀបនឹងលំហូរហិរញ្ញវត្ថុពីទីក្រុងទៅជនបទ ។

**៦.២.៣. ជម្រើសការងារ**

យុវជន-យុវនារីនៅជនបទ ភាគច្រើនដែលធ្វើចំណាកស្រុកទៅរកការងារធ្វើ តែងរកបានការងារមានជំនាញទាប រឺគ្មានជំនាញតែម្តង ដែលមានប្រាក់បៀវត្សរ៍តិច ប៉ុន្តែពួកគេគ្មានជម្រើសច្រើនទេ ។ នៅពេលសាកសួរពីការងារដែលពួកគេចង់បានជម្រើសទីមួយ និងច្រើនលើសលុបរបស់ពួកគេ គឺការធ្វើអាជីវកម្មតូចមួយ ។ ជម្រើសទីពីរ គឺចង់ក្លាយជាអ្នកបច្ចេកទេស ហើយជម្រើសទីបី គឺចង់ធ្វើការនៅការិយាល័យក្រុមហ៊ុនឯកជន ។ មានតែភាគរយតូចមួយប៉ុណ្ណោះ ដែលឆ្លើយថា ចង់ត្រឡប់ទៅធ្វើស្រែចំការវិញ ។ ពលករជាង ១០% មិនមានចក្ខុវិស័យសម្រាប់ថ្ងៃអនាគតទេ ដោយពួកគេមិនដឹងពីអ្វីដែលខ្លួនចង់ធ្វើ រឺក៏ "មិនដែលគិត" ពីការងារនៅថ្ងៃអនាគត ទោះបីត្រូវបានចុះសួរនៅពេលសម្ភាសក៏ដោយ ។ កម្មករកាត់ដេរជិត ២៥% ចង់យកជំនាញដែលខ្លួនទទួលបាន ដើម្បីបើកហាងកាត់ដេររបស់ខ្លួនផ្ទាល់ ។

តារាង ៦.៤: ដង្ហែសការងាររបស់យុវជនពលករចំណាកស្រុក

| បំណងប្រាថ្នា     | អ្នកលក់ | មន្ត្រីរាជការស៊ីវិល<br>រដ្ឋបាលប្រទេស | អ្នកបង្កើតទេស (ជួសជុល<br>ផ្ទះសំបែង រថយន្ត ម៉ូតូ) | ការងារនៅក្រុមហ៊ុនឯកជន | NGO  | ធ្វើស្រែចំការ | មិនធ្លាប់គិត | មិនដឹង | ផ្សេងៗ | ហាងកាត់ដេរ | សរុប   |
|------------------|---------|--------------------------------------|--------------------------------------------------|-----------------------|------|---------------|--------------|--------|--------|------------|--------|
| អ្នកបម្រើតុ      | 85      | 2                                    | 3                                                | 5                     | 1    | 4             | 6            | 6      | 8      | 0          | 120    |
| អ្នករត់ម៉ូតូខ្យប | 58      | 0                                    | 24                                               | 11                    | 2    | 5             | 7            | 5      | 8      | 0          | 120    |
| កម្មករសំណង់      | 34      | 0                                    | 18                                               | 10                    | 0    | 17            | 7            | 6      | 28     | 0          | 120    |
| កម្មករកាត់ដេរ    | 60      | 1                                    | 2                                                | 3                     | 0    | 7             | 1            | 10     | 7      | 29         | 120    |
| កម្មករលាងរថយន្ត  | 4       | 0                                    | 0                                                | 1                     | 0    | 4             | 0            | 6      | 15     | 0          | 30     |
| អ្នកលក់តូចតាច    | 13      | 0                                    | 2                                                | 4                     | 2    | 1             | 2            | 2      | 4      | 0          | 30     |
| បុគ្គលិកកាស៊ីណូ  | 21      | 2                                    | 0                                                | 1                     | 0    | 0             | 3            | 2      | 1      | 0          | 30     |
| អ្នកអូសរទេះ      | 11      | 0                                    | 2                                                | 11                    | 0    | 1             | 3            | 1      | 1      | 0          | 30     |
| សរុប             | 286     | 5                                    | 51                                               | 46                    | 5    | 39            | 29           | 38     | 72     | 29         | 600    |
| ភាគរយ            | 47.66   | 0.83                                 | 8.50                                             | 7.66                  | 0.83 | 6.50          | 4.83         | 6.33   | 12.00  | 4.83       | 100.00 |

### ៦.២.៤. ផែនការទៅអនាគត


ទោះបីគ្មានទិន្នន័យអាចជឿជាក់បាន ស្តីពីចំនួនជាក់លាក់នៃយុវជនធ្វើចំណាកស្រុកពីជនបទទៅទីក្រុង និងពីទីក្រុងទៅជនបទក៏ដោយ ក៏គេគិតថា ចំណាកស្រុកពីជនបទទៅទីក្រុង មានច្រើនជាងពីទីក្រុងទៅជនបទ ។ អត្រាចំណាកស្រុកនៅតំបន់ទីក្រុង ច្រើនលើសនៅតំបន់ជនបទជាងពីរដង ។ ប្រជាជននៅទីក្រុងជាង ១៦% បានធ្វើចំណាកស្រុកក្នុងអំឡុង ៥ឆ្នាំចុងក្រោយនេះ រីឯប្រជាជននៅជនបទធ្វើចំណាកស្រុកមានត្រឹម ៧%<sup>៤៤</sup> ។ ចំនួនពលករក្នុងវិស័យកសិកម្មធ្លាក់ចុះ រីឯពលករក្នុងវិស័យឧស្សាហកម្ម និងសេវាកម្ម ដែលផ្តុំគ្នានៅទីក្រុង បានកើនឡើងក្នុងទសវត្សរ៍ចុងក្រោយនេះ ។ ចំនួនប្រជាជននៅទីក្រុង ក៏បានកើនឡើងគួរកត់សំគាល់ដែរ នៅអំឡុងពេលដូចគ្នានេះ គឺចាប់ពីជាង ១០% នៅឆ្នាំ១៩៩៨ រហូតដល់ ១៧,៧% នៅឆ្នាំ២០០៥ ។

នៅឆ្នាំ២០០៦ វិស័យកាត់ដេរ សំណង់ និងសណ្ឋាគារ និងភោជនីយដ្ឋាន បានផ្តល់ការងារប្រហែល ៦៥០.០០០ ដែលភាគច្រើនបានទៅលើយុវជនមកពីជនបទប្រទេសកម្ពុជា ។ ផែនការអនាគតរបស់ពួកគេ (តើមានប៉ុន្មាននាក់មានផែនការរស់នៅជាអចិន្ត្រៃយ៍នៅទីក្រុង មានប៉ុន្មាននាក់មានផែនការទៅរស់នៅកន្លែងផ្សេង រឺត្រឡប់ទៅផ្ទះវិញ) មានផលប៉ះពាល់រយៈពេលវែងលើការផ្លាស់ប្តូរខាងប្រជាសាស្ត្រនេះ ។

យុវជនពលករឆ្លើយសម្ភាសន៍ ៥០% មានគម្រោងបន្តរស់នៅកន្លែងបច្ចុប្បន្ន និងមានជាង ២៥% គ្រោងត្រឡប់ទៅរស់នៅឯភូមិស្រុកដើមវិញ ។

១៤ NIS 2005, p. 38.

ក្រាហ្វិក ៦.៧: ផែនការអនាគតរបស់យុវជនពលករចំណាកស្រុក



នៅពេលធ្វើសម្ភាសន៍ជុំវិញ នៅតាមភូមិ ក្រុមស្រាវជ្រាវបានជួបជាមួយអ្នកត្រឡប់មកភូមិវិញមួយចំនួនតូច ។ មាននារីក្មេងម្នាក់ បានត្អូញត្អែរពីលក្ខខណ្ឌការងារដ៏លំបាក និងប្រាក់បៀវត្សរ៍តិចនៅឯរោងចក្រដែលនាងធ្វើការ ហើយប្រាប់ថា កង្វះលទ្ធភាពរកប្រាក់ចំណូល និងសន្សំប្រាក់បានច្រើន រួមទាំងការចង់ត្រឡប់មករស់នៅជួបជុំក្រុមគ្រួសារវិញផង បានជំរុញឱ្យនាងសម្រេចចិត្តត្រឡប់មកផ្ទះវិញ ។ អ្នកត្រឡប់មកផ្ទះវិញមួយចំនួនតូច បានលើកពីមូលហេតុខាងគ្រួសារ ដូចជា ការត្រូវមើលថែទាំឪពុកម្តាយចាស់ជរា និងប្អូនតូចៗ រឺក៏ការវិលមករៀបការកសាងគ្រួសារ ។ ហេតុផលវិលមកផ្ទះវិញមានច្រើនបែបយ៉ាង ប៉ុន្តែមានបញ្ហាមួយលេចធ្លោជាងគេ គឺកង្វះប្រភពរកប្រាក់ចំណូលប្រកបដោយចីរភាព ។ ដូច្នេះ មានតម្រូវការផ្តល់នៃការបង្កើតការងារ ក្រៅពីការធ្វើស្រែចំការសម្រាប់អ្នកត្រឡប់មកផ្ទះវិញ ។

**សេចក្តីសន្និដ្ឋាន និងអនុសាសន៍គោលនយោបាយ**

ការធ្វើចំណាកស្រុកនៃកម្លាំងពលកម្ម មានផលប៉ះពាល់យ៉ាងធំ និងមានតួនាទីកាន់តែសំខាន់ឡើង ក្នុងការកាត់បន្ថយ ភាពក្រីក្រនៅក្នុងប្រទេស ដែលមានប្រជាជនប្រហែល ៣៥% រស់នៅក្រោមខ្សែបន្ទាត់ភាពក្រីក្រ និងរកចំណូលបាន តិចជាង ០.៥០ដុល្លារ/ថ្ងៃ ។ ប្រាក់ធ្វើមកផ្ទះរបស់ជនចំណាកស្រុក មានចំនួនយ៉ាងច្រើន ហើយក្នុងករណីខ្លះ វាអាចផ្គត់ផ្គង់ គ្រួសារនៅជនបទមួយបានពេញមួយឆ្នាំតែម្តង ។ កាលពីមុន គេចាត់ទុកចំណាកស្រុកជាប្រភពទីពីរ រឺទីបី នៃប្រាក់ចំណូល គ្រួសារ និងគ្រាន់តែជាប្រភពចំណូលបន្ថែមមួយប៉ុណ្ណោះ ប៉ុន្តែសម្រាប់គ្រួសារមួយចំនួន វាបានក្លាយជាប្រភពចំណូលដ៏ចម្បងគេ ។ ចំណាកស្រុកបានជួយបង្កើនប្រភពចំណូល និងធ្វើអោយប្រជាជននៅជនបទអាចសន្សំប្រាក់បានខ្លះ ញ៉ាំងឱ្យពួកគេមានស្ថានភាព កាន់តែរឹងប៉ឹងក្នុងការទប់ទល់នឹងការប៉ះទង្គិចភ្លាមៗ ។ ប្រជាជនមួយចំនួន មានជីវភាពឈានឡើងដោយសារការលក់កម្លាំង ពលកម្មនៅក្នុងខេត្តដទៃទៀត ។ គ្រួសារភាគច្រើនដែលមានសមាជិកធ្វើចំណាកស្រុក បានរាយការណ៍ថា ស្ថានភាពហិរញ្ញវត្ថុ របស់ខ្លួនបានប្រែប្រួលល្អប្រសើរឡើង ។

លំហូរយុវជនពលករពីជនបទទៅទីក្រុងក្នុងប្រទេសកម្ពុជា នឹងមានជាបន្តតទីមួយទៀតក្នុងអនាគតកាលដែលអាចមើលឃើញ ។ ច្បាស់ណាស់ ចំណាកស្រុកមិនគួរមានការត្រួតត្រា រឺដាក់កំហិតអ្វីទេ ។ ការផ្គត់ផ្គង់កម្លាំងពលកម្ម ដែលគ្មានរឺមានជំនាញតិចតួចពីតំបន់ជនបទ មានច្រើនលើសតម្រូវការនៅទីក្រុងឆ្ងាយណាស់ ។ រឿងនេះមានន័យថា ការងារផ្សេងៗនៅមូលដ្ឋាន ក្រៅពីការធ្វើស្រែចំការ ត្រូវតែបង្កើតឡើងសម្រាប់ពួកយុវជននៅជនបទ ដែលកើនចំនួនរហូត ពីព្រោះការសិក្សាបានរកឃើញថា ពួកគេភាគច្រើនបានសម្រេចចិត្តធ្វើចំណាកស្រុក ដោយសារគ្មានការងារធ្វើឱ្យបានពេញៗមួយឆ្នាំនៅក្នុងភូមិស្រុកដើមរបស់ពួកគេ ។ ការសិក្សារកមិនឃើញមានភស្តុតាងអ្វីបង្ហាញពីកង្វះមូលធនហិរញ្ញវត្ថុ និងមូលធនមនុស្សនៅក្នុងភូមិដើមរបស់ជនចំណាកស្រុកទេ ប៉ុន្តែឃើញមានលំហូរទឹកប្រាក់ពីតំបន់ទីក្រុងទៅជនបទ ក្នុងទម្រង់ជាប្រាក់ផ្ញើមកផ្ទះ ។ ចំពោះការផ្ទេរជំនាញ និងបច្ចេកវិទ្យា តាមរយៈពលករចំណាកស្រុក ក៏មិនឃើញមានដែរ ។ ចំណាកស្រុកនៅកម្ពុជាមិនទាន់ឈានដល់កម្រិតធ្វើឱ្យខ្វះកម្លាំងពលកម្មនោះទេ ហើយនៅតាមភូមិបញ្ជូនពលករចេញ គឺនៅតែមានកម្លាំងពលកម្មគ្រប់គ្រាន់សម្រាប់ធ្វើស្រែចំការ ហើយគ្រួសារដែលគ្មានកម្លាំងពលកម្មគ្រប់គ្រាន់ គេអាចជួលពលករនៅក្នុងភូមិ រឺមកពីភូមិជិតខាង ។

ចំណាកស្រុក នៅតែជាបញ្ហាប្រឈមមួយធំ ដោយគេត្រូវប្រមែប្រមួលមូលធន និងកសាងបណ្តាញផ្សេងៗ ។ ការសិក្សាបង្ហាញថា មានយុវជនពលករចំណាកស្រុកតែមួយភាគតូចប៉ុណ្ណោះ ដែលមកពីគ្រួសារក្រីក្របំផុត ។ តម្រូវការមូលធន និងបណ្តាញ អាចរាំងស្ទះដល់អ្នកក្របំផុតក្នុងការធ្វើចំណាកស្រុក ដែលធ្វើឱ្យពួកគេបាត់បង់ប្រភពចំណូលមួយសម្រាប់ផ្គត់ផ្គង់គ្រួសារ ។ ការងារភាគច្រើនដែលពលករចំណាកស្រុកទទួលបាន មានប្រាក់កម្រៃទាប និងជាការងារថ្នាក់ទាប ដែលមិនសូវមានពលករអ្នកទីក្រុងធ្វើ ដូច្នេះ ពលករចំណាកស្រុកមិនបានប៉ះពាល់អ្វីច្រើនដល់ឱកាសការងាររបស់អ្នកទីក្រុងទេ ។ ទោះជាយ៉ាងនេះក្តី ការសម្របខ្លួនចូលក្នុងតំបន់ដែលពួកគេត្រូវស្នាក់នៅ នៅតែមានកម្រិតទាប ។ ពួកគេតែងឃុំខ្លួនឯងនៅកន្លែងធ្វើការ រីកន្លែងស្នាក់នៅ ។ នៅពេលទំនេរ ពួកគេតែងទៅជួបសមាជិកគ្រួសារ សាច់ញាតិ រឺមិត្តភក្តិដែលមកពីភូមិជាមួយគ្នា ។ មិត្តថ្មីដែលពួកគេស្គាល់ភាគច្រើន ក៏ជាពលករចំណាកស្រុកមកពីតំបន់ជនបទផ្សេងទៀត និងសឹងតែគ្មានអ្នកនៅទីក្រុងនោះទេ ។ ជាទូទៅ ពួកគេស្នាក់នៅផ្ទះជួល រឺផ្ទះឥតមានបង់ថ្លៃ និងមានត្រឹមតែកន្លែងសម្រាប់ដេកប៉ុណ្ណោះ ។ ពួកគេភាគច្រើន គ្មានលទ្ធភាពងាយវាយទៅតាមសង្គមដាច់រស់នៅកម្រិតខ្ពស់ដូចអ្នកទីក្រុងឡើយ ។ ពួកគេ

មិនចង់ចំណាយប្រាក់ទេ ដើម្បីអាចសន្សំប្រាក់ទុកផ្ញើមកអោយគ្រួសារនៅឯភូមិ ។ ចំណងទាក់ទងរវាងយុវជនពលករចំណាកស្រុក និងគ្រួសារពួកគេ មានលក្ខណៈខ្លាំងក្លា ដូចដែលអាចមើលឃើញតាមភាពញាប់ញែកនៃការទៅលេងផ្ទះ ភាពញាប់ញែកនៃការធ្វើប្រាក់មកផ្ទះ ព្រមទាំងចំនួននៃទឹកប្រាក់ផ្ញើ ។

ក្នុងករណីភាគច្រើន បណ្តាញជួយសម្របសម្រួល និងការការពារជាផ្លូវការ គឺសឹងតែគ្មានសោះ ប៉ុន្តែបញ្ហានេះ មិនបានរារាំងដល់ចំណាកស្រុករបស់យុវជន ចេញពីជនបទមកទីក្រុងឡើយ ។ បណ្តាញក្រៅផ្លូវការ បានរីកធំឡើង និងដើរតួនាទីជំនួសបណ្តាញផ្លូវការ ។ ប៉ុន្តែដំណើរការបែបនេះ បង្កអោយមានការសម្របសម្រួលជាលក្ខណៈដាច់ដោយដៃដល់ការធ្វើចំណាកស្រុករបស់យុវជន ។ ពលករចំណាកស្រុក កម្រទទួលបានព័ត៌មានអាចទុកចិត្តបានអំពីលក្ខខណ្ឌការងារ រឺការរស់នៅឯតំបន់ទីក្រុងណាស់ ។ ព័ត៌មានតិចតួចដែលពួកគេទទួលបាន មុនពេលសម្រេចចិត្តធ្វើចំណាកស្រុក គឺព័ត៌មានអំពីការងារដែលអាចរកបាន ហើយព័ត៌មាននេះ ជាទូទៅមានខុសខ្លះទៀតផង ។ ការងារដែលយុវជនពលករចំណាកស្រុករកបានជាការងារងាយរងបញ្ហាណាស់ ។ ពួកគេពិតជាត្រូវការកិច្ចការពារបន្ថែម ជាពិសេសពីសំណាក់អាជ្ញាធរ ។ ទោះជាយ៉ាងនេះក្តី គ្មានយុវជនពលករចំណាកស្រុកណាម្នាក់ ងាកទៅរកអាជ្ញាធរអោយជួយនៅពេលជួបបញ្ហាឡើយ ។

បញ្ហាថោទខាងគោលនយោបាយដ៏សំខាន់មួយ គឺតើការធ្វើចំណាកស្រុកនៃកម្លាំងពលកម្ម អាចជំនួសអោយការអភិវឌ្ឍតំបន់ជនបទនៅកម្ពុជាបានដែររឺទេ ។ ចំណាកស្រុក គឺជាដំណោះស្រាយរយៈពេលខ្លី រឺមធ្យម ជាជាងដំណោះស្រាយរយៈពេលវែង ។ ចំណាកស្រុកកម្លាំងពលកម្ម មិនអាចដោះស្រាយបានរួចភ្លាមនូវបញ្ហាកង្វះការងារមិនមែនកសិកម្ម នៅឯជនបទកម្ពុជាទេ ។ ដូច្នេះ គេត្រូវតែបង្កើតការងារផ្សេងៗទៀតនៅជនបទ ដើម្បីសម្រេចបានការអភិវឌ្ឍជនបទប្រកបដោយចីរភាព ។ ការអភិវឌ្ឍ តែងតែផ្សារភ្ជាប់ទៅនឹងកំណើនប្រជាជននៅទីក្រុង និងការថយចុះចំនួនប្រជាជននៅជនបទ ។ ចំណាកស្រុក ត្រូវតែមានលក្ខណៈអចិន្ត្រៃយ៍ ដើម្បីអោយប្រទេសមានការរីកលូតលាស់ ប៉ុន្តែចំណាកស្រុកមិនមែនសុទ្ធតែនាំឱ្យមានការអភិវឌ្ឍនោះទេ ។ អ្នកប្រាជ្ញខាងអភិវឌ្ឍន៍ជាច្រើននាក់ ដែលបានសរសេរអត្ថបទពីយុទ្ធសាស្ត្រសម្រាប់ការអភិវឌ្ឍនិងឧស្សាហូបនីយកម្ម មានជំនឿថា វិស័យឧស្សាហកម្មត្រូវតែមានសកម្មភាពខ្លាំងក្លា និងរស់រវើក ដើម្បីអាចស្រូបយកពួកជនចំណាកស្រុកបាន ។

ដើម្បីធ្វើឱ្យចំណាកស្រុក មានភាពរលូន ទទួលបានផលខ្ពស់បំផុត ព្រមទាំងអាចការពារយុវជនពលករចំណាកស្រុកបានកាន់តែប្រសើរ វិធានការដូចខាងក្រោម គួរតែយកមកអនុវត្ត៖

- (១) **ផ្តល់ការបណ្តុះបណ្តាលជំនាញដល់អ្នកត្រៀមធ្វើចំណាកស្រុក៖** ការសិក្សាបង្ហាញច្បាស់ថា យុវជនពលករចំណាកស្រុក មានត្រឹមតែការអប់រំមូលដ្ឋានបន្តិចប៉ុណ្ណោះ ហើយស្ទើរតែគ្មានម្នាក់សោះ ដែលមានជំនាញដ៏ចាំបាច់សម្រាប់ឈានចូលទីផ្សារការងារ រឺបំពេញការងារមានជំនាញ និងមានប្រាក់កម្រៃខ្ពស់ឡើយ ។ ដោយសារគ្មានជំនាញ ពួកគេគ្មានជម្រើសអ្វីនៅក្នុងទីផ្សារការងារ ក្រៅពីការងារមានកម្រៃទាប និងការងារមានថ្នាក់ទាបប៉ុណ្ណោះ ។ ចំពោះពលករក្នុងវិស័យផ្លូវការ ដូចជា កម្មករសំណង់ជាដើម ពួកគេទទួលបានជំនាញតាមរយៈការបណ្តុះបណ្តាលភ្ជាប់នឹងការងារ ។ ចំពោះពលករក្នុងវិស័យមិនផ្លូវការ ដូចជា អ្នកអូសរទេះ អ្នកលក់ដូរតូចតាច ជាដើម ពួកគេបានបង្ហាញបំណងចង់ចូលទៅក្នុងវិស័យផ្លូវការ ប៉ុន្តែពុំអាចធ្វើដូច្នោះបាន ដោយសារខ្វះជំនាញដ៏ចាំបាច់ ។ ដូច្នេះ គួរតែផ្តល់ឱកាសកាន់តែច្រើនដល់យុវជនពលករមកពីជនបទ ដើម្បីទទួលបានជំនាញដ៏ចាំបាច់ តាមរយៈសាលាបណ្តុះបណ្តាលវិជ្ជាជីវៈ ។
- (២) **ផ្តល់ការការពារកាន់តែប្រសើរដល់យុវជនពលករចំណាកស្រុកងាយរងគ្រោះ៖** គ្មានពលករចំណាកស្រុកណាម្នាក់ បានឆ្លើយសម្ភាសន៍ថា មានអាជ្ញាធរ រឺអង្គការមិនមែនរដ្ឋាភិបាល ដែលពួកគេអាចពឹងផ្អែកបាននៅពេលត្រូវជួបបញ្ហាឡើយ ។ យុវជនពលករ ហាក់មិនបានដឹងពីវត្តមានក្រសួងការងារ និងបណ្តុះបណ្តាលវិជ្ជាជីវៈទេ ។ ការងាររបស់ពួកគេងាយរងគ្រោះខ្លាំងណាស់ ដូច្នេះ ត្រូវមានយន្តការការពារដ៏ខ្លាំងមួយ ។ អាជ្ញាធរពាក់ព័ន្ធ គួរជួយការពារយុវជនពលករចំណាកស្រុក ជាជាងគំរាមជីវិតយកប្រាក់ពីពួកគេ ។

- (៣) **ព័ត៌មានលំអិតគួរផ្តល់ទៅអោយយុវជនអ្នកត្រៀមធ្វើចំណាកស្រុក:** ការសិក្សាបង្ហាញថា យុវជនពលករ ចំណាកស្រុកខ្លះខាតព័ត៌មានដ៏ចាំបាច់ នៅមុនពេលចាកចេញពីផ្ទះ និងក្នុងករណីខ្លះនៅក្រោយពេលបានទៅដល់ គោលដៅទៀតផង ។ “ច្រកផ្តល់ព័ត៌មាន” គួរតែមានយ៉ាងហោចណាស់ នៅតាមមន្ទីរការងារ និងបណ្តុះបណ្តាល វិជ្ជាជីវៈខេត្ត ដើម្បីផ្តល់អោយពួកយុវជននូវព័ត៌មានពីវត្តមានការងារ និងបញ្ហាផ្សេងៗពាក់ព័ន្ធនឹងការងារ ព្រមទាំងព័ត៌មានពីលក្ខខណ្ឌធ្វើការងារ និងការរស់នៅឱ្យបាន ។ ការផ្តល់ព័ត៌មានសុក្រិត អាចជួយកាត់បន្ថយ ចំណាយ និងលទ្ធភាពត្រូវបានបោះបង់ រីឯការងារធ្វើមិនបាន ។
- (៤) **គួរបង្កើតបណ្តាញផ្លូវការ:** ពួកយុវជនធ្វើចំណាកស្រុកគួរប្រើបណ្តាញក្រៅផ្លូវការ ។ ចំណាកស្រុកមិនគួរ មានការត្រួតត្រា រឺដាក់កំហិតតឹងតែងទេ និងគួរទទួលបានការសម្របសម្រួល និងការជួយសម្រួលយ៉ាងច្រើន ។ បណ្តាញផ្លូវការគួរបង្កើតឡើង ដើម្បីជួយសម្រួល និងសម្របសម្រួលលំហូរពលករចំណាកស្រុកចេញពីតំបន់ ជនបទ ។
- (៥) **MFI គួរដើរតួនាទីសំខាន់:** MFIs បានដើរតួនាទីតិចតួចបំផុត ក្នុងការជំរុញចំណាកស្រុកនៅកម្ពុជា ។ មានអ្នក ក្រីក្របំផុតមួយចំនួន មិនធ្វើចំណាកស្រុកទេ ពីព្រោះមិនអាចប្រមូលប្រមូលមូលធនហិរញ្ញវត្ថុបាន ។ MFIs អាចដើរតួនាទីសកម្មជាងនេះ ដើម្បីជួយអោយអ្នកក្រ និងអ្នកក្របំផុត មានលទ្ធភាពធ្វើចំណាកស្រុក ។ ក្រៅពី ការផ្តល់កម្ចីមានអត្រាការប្រាក់ទាប MFIs អាចដើរតួនាទីជាច្រកបញ្ជូនប្រាក់ផ្ញើមកផ្ទះរបស់យុវជនចំណាកស្រុក ដោយបញ្ចុះថ្លៃសេវា និងកាត់បន្ថយភាពសំព្បាប់ក្នុងការធ្វើលិខិតស្នាម ។
- (៦) **វិស័យក្រៅផ្លូវការមិនគួរមើលរំលងទេ:** ពលករក្នុងវិស័យក្រៅផ្លូវការ តែងងាយរងគ្រោះ និងត្រូវការកិច្ច ការពារច្រើនថែមទៀត ។ ទោះជាយ៉ាងនេះក្តី ពួកគេដើរតួនាទីសំខាន់ណាស់នៅក្នុងសេដ្ឋកិច្ច ។ ដូច្នេះ មិនគួរ មើលរំលងពួកគេទេ ហើយគួរផ្តល់ការយកចិត្តទុកដាក់ជាពិសេសដល់ពួកគេ ។
- (៧) **គួរបង្កើតការងារអោយបានច្រើនថែមទៀតនៅតំបន់ជនបទ:** ជាទូទៅ ការងារធ្វើស្រែត្រូវចំណាយពេល តែ ៣ ទៅ ៦ខែប៉ុណ្ណោះ ។ ដូច្នេះ ត្រូវបង្កើតការងារដែលមានពេញមួយឆ្នាំនៅតំបន់ជនបទ ដើម្បីកាត់បន្ថយ ភាពគ្មានការងារធ្វើ រឺភាពគ្មានការងារធ្វើពេញលេញ ។ អ្នកវិលត្រឡប់មកភូមិវិញ ក៏ត្រូវការការងារដែរ ។



## ឯកសារយោង

- Asian Migrant Centre (2004), *Asian Migrant Yearbook 2003–2004* (Hong Kong: AMC)
- CDRI (2007), *Moving Out of Poverty Study* (Phnom Penh: Cambodia Development Resource Institute)
- CDRI (2007), *Participatory Poverty Assessment of the Tonle Sap* (Phnom Penh: Asian Development Bank and Cambodia Development Resource Institute)
- Chan S. & So S. (1999), *Cambodian Labour Migration to Thailand: A Preliminary Assessment*, Working Paper 11 (Phnom Penh: Cambodia Development Resource Institute)
- Dang, N.A. (2003) “Internal Migration Policies in the ESCAP Region”, *Asia-Pacific Population Journal*, September
- Department for International Development (DFID) 2004, “Migration and Development: How to Make Migration Work for Poverty Reduction”, written evidence to International Development Committee, House of Common, sixth report, session 2003-04, Vol. II, House of Commons, DFID, the Stationery Office
- Deshingkar P. (2005), “Maximising the Benefits of International Migration for Development”, paper delivered to the conference Migration Development and Poverty Reduction in Asia, organised by IOM in Geneva
- Development Analysis Network, (2001), *Labour Markets in Transitional Economies in Southeast Asia and Thailand* (Phnom Penh: Cambodia Development Resource Institute)
- Godfrey, M., So S., Tep S., Pon D., Katz C., Acharya S., Sisowath D.C. & Hing T. (2001), *A Study of the Cambodian Labour Market: Reference to Poverty Reduction, Growth and Adjustment to Crisis*, Working Paper 18 (Phnom Penh: Cambodia Development Resource Institute)
- International Organization for Migration (IOM) (2003), “Migration and Development: A Perspective from Asia”, IOM Migration Research Series No. 14
- International Organisation for Migration (2005), *Migration, Development and Poverty Reduction in Asia* (Geneva).
- IOM (2003), “Labour Migration in Asia: Trend, Challenges and Policy Responses in Countries of Origin” (Phnom Penh: IOM).
- Kim S.K. (2005), *Rural-Urban Migration in Cambodia. A Case Study: Migration to Phnom Penh* (Phnom Penh: Dept. of Sociology, Royal University of Phnom Penh).
- Laczko F. (2005), “Migration, Development and Poverty in Asia”, in IOM 2005
- Lewis, A. (1994), “Development Economics in the 1950s”, *International Centre for Economic Growth*, No. 2

- Lewis, A. (1954), “Economic Development with Unlimited Supplies of Labour”, The Manchester School of Economics and Social Studies, 22
- Maltoni, B., (2006), “Review of Labour Migration Dynamics in Cambodia” (Phnom Penh: International Organisation for Migration)
- McDowell, C., and de Haan, A. (1997), *Migration and Sustainable Livelihood: A Critical Review of the Literature*, Working Paper 65 (Institute of Development Studies)
- McKenzie, D., (2006) “A Profile of the World’s Young Developing Country Migrants”, background paper to the 2007 World Development Report, Policy Research Working Paper 4021, Development Research Group, World Bank, October
- Ministry of Planning and United Nations Development Programme (UNDP) Cambodia (2007), “Cambodia Human Development Report 2007: Expanding Choices for Rural People” (Ministry of Planning and UNDP)
- National Institute of Statistics (2006), Statistical Yearbook 2006, (Phnom Penh: NIS, Ministry of Planning)
- National Institute of Statistics (2004a), “Reclassification of Urban Areas in Cambodia”, (Phnom Penh: NIS, Ministry of Planning)
- National Institute of Statistics (2004b), “Cambodia Inter-Censal Population Survey 2004, General Report,” (Phnom Penh: NIS, Ministry of Planning)
- National Institute of Statistics (2005), “Spatial Distribution and Migratory Movements: Analysis of Cambodia Inter-censal Population Survey 2004, Report 5” (Phnom Penh: NIS, Ministry of Planning)
- Oishi Nana ()2002, “Gender and Migration and Integration Approach” (San Diego: University of California)
- Sjaastad, Larry A. (1962), “The Costs and Returns of Human Migration”, *Journal of Political Economy*, 70(5)
- Stark, Oded, and David Levhari (1982), “On Migration and Risk in LDCs”, *Economic Development and Cultural Change*, 31(1)
- Todaro, M. (1989), *Economic Development in the Third World*, fourth edition (New York: Longman)
- World Bank (May 2006), *Rural-Urban Migration in Developing Countries: ‘A Survey of Theoretical Predictions and Empirical Findings’*, Policy Research Working Paper 3915 (Washington DC: World Bank)

# ឧបសម្ព័ន្ធ

## ឧបសម្ព័ន្ធ ១:


បំណុលជនបំណាកស្រុក និងជនបំណុលស្រុកនៅតាមខេត្ត

|              | ជនបំណាកស្រុក |           | ជនបំណុលស្រុក |           |
|--------------|--------------|-----------|--------------|-----------|
|              | GPCC 1998    | CIPS 2004 | GPCC 1998    | CIPS 2004 |
| បន្ទាយមានជ័យ | 49,072       | 72,575    | 69,532       | 113,304   |
| បាត់ដំបង     | 113,573      | 162,383   | 68,848       | 136,746   |
| កំពង់ចាម     | 147,672      | 179,088   | 109,750      | 91,744    |
| កំពង់ឆ្នាំង  | 28,308       | 29,467    | 32,466       | 26,393    |
| កំពង់ស្ពឺ    | 55,725       | 73,804    | 35,754       | 48,176    |
| កំពង់ធំ      | 77,851       | 71,703    | 16,889       | 36,299    |
| កំពត         | 72,512       | 103,336   | 17,636       | 33,242    |
| កណ្តាល       | 177,619      | 179,564   | 127,104      | 152,862   |
| កោះកុង       | 9,555        | 22,394    | 57,426       | 52,593    |
| ក្រចេះ       | 25,416       | 25,203    | 22,596       | 23,717    |
| មណ្ឌលគីរី    | 1,785        | 1,094     | 4,958        | 10,554    |
| ភ្នំពេញ      | 80,794       | 113,463   | 395,246      | 363,429   |
| ព្រះវិហារ    | 6,247        | 13,792    | 7,788        | 9,435     |
| ព្រៃវែង      | 133,362      | 117,151   | 29,093       | 41,068    |
| ពោធិ៍សាត់    | 60,962       | 75,915    | 27,266       | 40,303    |
| រតនគិរី      | 2,390        | 1,351     | 8,783        | 11,414    |
| សៀមរាប       | 33,235       | 41,193    | 26,455       | 37,351    |
| ព្រះសីហនុ    | 16,471       | 20,330    | 55,794       | 63,598    |
| ស្ទឹងត្រែង   | 3,254        | 4,534     | 9,109        | 12,646    |
| ស្វាយរៀង     | 45,745       | 52,565    | 94,950       | 97,797    |
| តាកែវ        | 113,400      | 167,342   | 22,663       | 58,932    |
| ឧត្តរមានជ័យ  | 12,228       | 17,180    | 11,172       | 35,100    |
| កែប          | 1,082        | 1,856     | 7,022        | 28,116    |
| ប៉ៃលិន       | 2,179        | 5,560     | 12,142       | 28,024    |

ប្រភព: វិទ្យាស្ថានជាតិស្ថិតិ នៃក្រសួងផែនការ

**ឧបសម្ព័ន្ធ ២:**

ចំនួនប្រជាជនឆ្នាំ ២០០៤ (គិតជា %)



ប្រភព: វិទ្យាស្ថានជាតិស្ថិតិ នៃក្រសួងផែនការ

**ឧបសម្ព័ន្ធ ៣:**

ការងារតាមវិស័យនៅក្នុងប្រទេសកម្ពុជា: ១៩៩៩-២០០៦ (គិតជាពាន់ការងារ)

|                           | 1995 | 1996 | 1997 | 1998 | 1999 | 2000 | 2001 | 2002 | 2003 | 2004 | 2005  | 2006  |
|---------------------------|------|------|------|------|------|------|------|------|------|------|-------|-------|
| សរុប                      | 4932 | 4456 | 4430 | 4909 | 5519 | 5275 | 6243 | 6571 | 6965 | 7496 | 7878  | 8053  |
| វិស័យកសិកម្ម              | 4013 | 3482 | 3492 | 3771 | 4214 | 3889 | 4384 | 4426 | 4471 | 4520 | 4655  | 4619  |
| កសិកម្ម និងរុក្ខាប្រមាញ់  | 3964 | 3389 | 3413 | 3698 | 4109 | 3688 | 4123 | 4136 | 4147 | 4160 | 4255  | 4243  |
| នេសាទ                     | 49   | 94   | 79   | 73   | 105  | 147  | 261  | 291  | 323  | 360  | 400   | 376   |
| វិស័យឧស្សាហកម្ម           | 142  | 211  | 210  | 216  | 352  | 444  | 640  | 741  | 835  | 947  | 1,059 | 1,169 |
| អាជីវកម្ម និងរ៉ែ          | 6    | 1    | 8    | 6    | 5    | 3    | 4    | 15   | 16   | 17   | 19    | 20    |
| ផលិតកម្ម                  | 108  | 169  | 144  | 159  | 259  | 367  | 549  | 601  | 656  | 720  | 789   | 870   |
| ការផ្គត់ផ្គង់សាធារណៈ      | 1    | 3    | 4    | 3    | 5    | 4    | 4    | 6    | 10   | 16   | 17    | 19    |
| សំណង់                     | 27   | 38   | 54   | 48   | 83   | 70   | 84   | 120  | 153  | 195  | 234   | 260   |
| វិស័យសេវាកម្ម             | 776  | 762  | 727  | 921  | 952  | 941  | 1219 | 1404 | 1659 | 2028 | 2163  | 2265  |
| ពាណិជ្ជកម្ម               | 350  | 394  | 349  | 341  | 402  | 436  | 644  | 756  | 888  | 1042 | 1104  | 1140  |
| សណ្ឋាគារ និងភោជនីយដ្ឋាន   | 11   | 7    | 6    | 15   | 28   | 19   | 10   | 24   | 27   | 30   | 43    | 61    |
| គមនាគមន៍ និងដឹកជញ្ជូន     | 64   | 66   | 81   | 118  | 121  | 120  | 167  | 178  | 187  | 196  | 206   | 217   |
| អន្តរាគមន៍កម្មហិរញ្ញវត្ថុ | 5    | 4    | 11   | 1    | 5    | 8    | 6    | 9    | 12   | 16   | 23    | 32    |
| រដ្ឋបាលសាធារណៈ            | 170  | 143  | 138  | 222  | 187  | 147  | 149  | 159  | 169  | 180  | 185   | 184   |
| ការអប់រំ                  | 86   | 61   | 56   | 81   | 88   | 87   | 88   | 94   | 100  | 106  | 113   | 120   |

ចំនួនសរុបគិតជាភាគរយ

|                           | 1995 | 1996 | 1997 | 1998 | 1999 | 2000 | 2001 | 2002 | 2003 | 2004 | 2005 | 2006 |
|---------------------------|------|------|------|------|------|------|------|------|------|------|------|------|
| វិស័យកសិកម្ម              | 81   | 78   | 79   | 77   | 76   | 74   | 70   | 67   | 64   | 60   | 59   | 57   |
| កសិកម្ម និងរុក្ខាប្រមាញ់  | 80   | 76   | 77   | 75   | 74   | 70   | 66   | 63   | 60   | 55   | 54   | 52   |
| នេសាទ                     | 1    | 2    | 2    | 1    | 2    | 3    | 4    | 4    | 5    | 5    | 5    | 4    |
| វិស័យឧស្សាហកម្ម           | 3    | 5    | 5    | 4    | 6    | 8    | 10   | 11   | 12   | 13   | 13   | 14   |
| អាជីវកម្ម និងរ៉ែ          | 0    | 0    | 0    | 0    | 0    | 0    | 0    | 0    | 0    | 0    | 0    | 0    |
| ផលិតកម្ម                  | 2    | 4    | 3    | 3    | 5    | 7    | 9    | 9    | 9    | 10   | 10   | 11   |
| ការផ្គត់ផ្គង់សាធារណៈ      | 0    | 0    | 0    | 0    | 0    | 0    | 0    | 0    | 0    | 0    | 0    | 0    |
| សំណង់                     | 1    | 1    | 1    | 1    | 2    | 1    | 1    | 2    | 2    | 3    | 3    | 3    |
| វិស័យសេវាកម្ម             | 16   | 17   | 16   | 19   | 17   | 18   | 20   | 21   | 24   | 27   | 27   | 28   |
| ពាណិជ្ជកម្ម               | 7    | 9    | 8    | 7    | 7    | 8    | 10   | 12   | 13   | 14   | 14   | 14   |
| សណ្ឋាគារ និងភោជនីយដ្ឋាន   | 0    | 0    | 0    | 0    | 1    | 0    | 0    | 0    | 0    | 0    | 1    | 1    |
| គមនាគមន៍ និងដឹកជញ្ជូន     | 1    | 1    | 2    | 2    | 2    | 2    | 3    | 3    | 3    | 3    | 3    | 3    |
| អន្តរាគមន៍កម្មហិរញ្ញវត្ថុ | 0    | 0    | 0    | 0    | 0    | 0    | 0    | 0    | 0    | 0    | 0    | 0    |
| រដ្ឋបាលសាធារណៈ            | 3    | 3    | 3    | 5    | 3    | 3    | 2    | 2    | 2    | 2    | 2    | 2    |
| ការអប់រំ                  | 2    | 1    | 1    | 2    | 2    | 2    | 1    | 1    | 1    | 1    | 1    | 1    |

ប្រភព: អង្គការមូលនិធិវិស័យវត្ថុអន្តរជាតិ



## បញ្ជីឯកសារពិភាក្សារបស់ វបសអ

១. Kannan, K. P. (វិច្ឆិកា 1995) ការកសាងសន្ទស្សន៍ផ្នែកទំនិញប្រើប្រាស់សំរាប់ប្រទេសកម្ពុជា: ការពិនិត្យឡើងវិញលើការអនុវត្តន៍នាពេលបច្ចុប្បន្ន និងការលើកមតិកែលម្អ (ឯកសារពិភាក្សាលេខ ១) ។
២. McAndrew, John P. (មករា 1996) ជំនួយហូរចូលជំនួយស្រពិចស្រពិល: ជំនួយសង្គ្រោះ និងអភិវឌ្ឍន៍ទ្វេ និងពហុភាគី ១៩៩២-៩៥ (ឯកសារពិភាក្សាលេខ ២) ។
៣. Kannan, K. P. (មករា 1997) កំណែទម្រង់សេដ្ឋកិច្ច កំណែតម្រូវវេចនាសម្ព័ន្ធ និងការអភិវឌ្ឍកម្ពុជា (ឯកសារ ពិភាក្សាលេខ ៣) ។
៤. ជីម-ចរិយា ស្រ៊ុន-ពិធី សូ-សុវណ្ណារិទ្ធ ចន-ម៉ាកយិនឌ្រ ដូន-សុគន្ធា ប៉ុន-ដូរីណា និងប៊ុន-ប៊ុនីលី (មិថុនា ១៩៩៨) ការរៀនសូត្រពិភាក្សាអភិវឌ្ឍន៍ជនបទក្នុងប្រទេសកម្ពុជា (ឯកសារពិភាក្សាលេខ ៤) ជាភាសាខ្មែរ ថ្ងៃ ៩.០០០រៀល ។
៥. Toshiyasu-Kato ច័ន្ទ-សុផល និងឡុង-វ៉ូ-ពិសិដ្ឋ (កញ្ញា ១៩៩៨) សមាហរណកម្មសេដ្ឋកិច្ចតំបន់សំរាប់ការអភិវឌ្ឍន៍ជានិរន្តរ៍ក្នុងប្រទេសកម្ពុជា (ឯកសារពិភាក្សាលេខ ៥) ជាភាសាខ្មែរ តំលៃ ៩.០០០រៀល ។
៦. Murshid, K. A. S. (ធ្នូ 1998) សន្តិសុខស្បៀងនៅក្នុងសេដ្ឋកិច្ចអន្តរៈអាស៊ី: បទពិសោធន៍កម្ពុជា (ឯកសារពិភាក្សា លេខ ៦) ជាភាសាខ្មែរតំលៃ ៧.៥០០រៀល ។
៧. McAndrew, John P. (ធ្នូ 1998) ការពឹងពាក់គ្នាទៅវិញទៅមកក្នុងយុទ្ធសាស្ត្រចិញ្ចឹមជីវិតគ្រួសារនៅក្នុងភូមិខ្មែរ (ឯកសារពិភាក្សាលេខ ៧) ជាភាសាខ្មែរតំលៃ ៧.៥០០រៀល ។
៨. ច័ន្ទ-សុផល Martin-Godfrey, Toshiyasu-Kato ឡុង-វ៉ូ-ពិសិដ្ឋ Nina-Orlova, Per-Ronnäs ទា-សារីរ៉ា (មករា ១៩៩៩) ប្រទេសកម្ពុជា: បញ្ហាប្រឈមមុខនៃការបង្កើតការងារដែលមានផលិតភាព (ឯកសារពិភាក្សាលេខ ៨) ជាភាសាខ្មែរតំលៃ ៦.០០០រៀល ។
៩. តេង-យូតិ ប៉ុន-ដូរីណា សូ-សុវណ្ណារិទ្ធ និង ចន-ម៉ាកយិនឌ្រ (មេសា ១៩៩៩) បទពិសោធន៍របស់សកម្មភាពសហគមន៍ដើម្បីអភិវឌ្ឍន៍សង្គមនៃអង្គការយូនីសេហ្វ (ឯកសារពិភាក្សាលេខ ៩) ជាភាសាខ្មែរ តំលៃ ៤.៥០០រៀល ។
១០. Gorman, Siobhan, ជាមួយ ប៉ុន-ដូរីណា និង សុខ-ខេង (មិថុនា ១៩៩៩) បញ្ហាតួនាទីបុរស-ស្ត្រី និងការអភិវឌ្ឍន៍នៅក្នុងប្រទេសកម្ពុជា: ការពិនិត្យមើលជាទូទៅ (ឯកសារពិភាក្សាលេខ ១០) ជាភាសាខ្មែរតំលៃ ៤.៥០០រៀល ។
១១. ច័ន្ទ-សុផល និង សូ-សុវណ្ណារិទ្ធ (មិថុនា ១៩៩៩) ចំណាកពលកម្មកម្ពុជាទៅប្រទេសថៃ: ការប៉ាន់ស្មានជំហានដំបូង (ឯកសារពិគ្រោះលេខ ១១) ជាភាសាខ្មែរតំលៃ ៣.០០០រៀល ។
១២. ច័ន្ទ-សុផល Toshiyasu Kato ឡុង-វ៉ូពិសិដ្ឋ ទា-សារីរ៉ា សូ-សុវណ្ណារិទ្ធ ហង់-ជួនណារ៉ុន កៅ-គីមហួន និងជា-វុធាណា (តុលា ១៩៩៩) ផលប៉ះពាល់នៃវិបត្តិហិរញ្ញវត្ថុអាស៊ីលើសេដ្ឋកិច្ចអន្តរកាលនៅបណ្តាប្រទេសអាស៊ីអគ្នេយ៍: ទស្សនៈកម្ពុជា (ឯកសារពិគ្រោះលេខ ១២) ជាភាសាខ្មែរតំលៃ ៤.៥០០រៀល ។
១៣. អ៊ុង-ប៊ុនឡេង (សីហា ២០០០) ការប្រែប្រួលតាមរដូវកាលនៃសន្ទស្សន៍ផ្នែកទំនិញប្រើប្រាស់នៅក្នុងប្រទេសកម្ពុជា (ឯកសារពិភាក្សាលេខ ១៣) ជាភាសាខ្មែរតំលៃ ៣.០០០រៀល ។
១៤. Toshiyasu-Kato Jeffrey A. Kaplan, ច័ន្ទ-សុផល និង រៀល-សុភាព (សីហា ២០០០) ប្រទេសកម្ពុជា: លើកកំពស់អភិបាលកិច្ចសំរាប់ការអភិវឌ្ឍន៍មាននិរន្តរភាព (ឯកសារពិភាក្សាលេខ ១៤) ជាភាសាខ្មែរ តំលៃ ៣.០០០រៀល ។

១៥. Toshiyasu Kato, ច័ន្ទ-សុផល Jeffrey A. Kaplan, (សីហា ២០០០) ជំនួយបច្ចេកទេស និងការអភិវឌ្ឍន៍សមត្ថភាព នៅក្នុងសេដ្ឋកិច្ចមួយដែលពឹងផ្អែកលើជំនួយ: បទពិសោធន៍កម្ពុជា (ឯកសារពិភាក្សាលេខ ១៥) ជាភាសាខ្មែរតំលៃ ១០.០០០រៀល ។
១៦. ស៊ុក ប៊ុរក្ស (ធ្នូ ២០០០) កម្មសិទ្ធិការលក់ដូរ និងការប្រមូលផ្តុំដីធ្លីនៅកម្ពុជា: ការពិនិត្យវិភាគដោយត្រួតពិនិត្យ ទិន្នន័យទីផ្សារ និងទិន្នន័យដើម ដែលបានមកពីអង្កេតថ្មីៗចំនួនបួន (ឯកសារពិភាក្សាលេខ ១៦) ជាភាសាខ្មែរតំលៃ ៨.០០០រៀល ។
១៧. ច័ន្ទ-សុផល សូ-សុវណ្ណារិទ្ធ និងប៊ុន-ដូរណា (មិថុនា ២០០១) ជំនួយបច្ចេកទេស និងការអភិវឌ្ឍន៍សមត្ថភាពនៅ សាលាកសិកម្មព្រៃកលៀប (ឯកសារពិភាក្សាលេខ ១៧) ជាភាសាខ្មែរតំលៃ ៧.០០០រៀល ។
១៨. Martin Godfrey, សូ-សុវណ្ណារិទ្ធ ទេព-សារ៉ាវី ប៊ុន-ដូរណា Claude-Katz Sarthi-Acharya ស៊ីសុវត្ថិ-ខ្យង -ចាន់តូ និងហ៊ុន ថ្នាក់ស៊ី (តុលា ២០០១) ការសិក្សាអំពីទីផ្សារពលកម្មនៅកម្ពុជា: ការកាត់បន្ថយភាពក្រីក្រ ការលូតលាស់ និងការកែ តម្រូវចំពោះវិបត្តិ (ឯកសារពិភាក្សាលេខ ១៨) ជាភាសាខ្មែរតំលៃ ៨.០០០រៀល ។
១៩. ច័ន្ទ-សុផល ទេព-សារ៉ាវី និង Sarthi Acharya (ធ្នូ ២០០១) ការកាន់កាប់ដីនៅកម្ពុជា: ការវិភាគលើទិន្នន័យ ចុងក្រោយ (ឯកសារពិភាក្សាលេខ ១៩) ជាភាសាខ្មែរ តំលៃ ៨.០០០រៀល ។
២០. សូ-សុវណ្ណារិទ្ធ រៀល-សុភាព អ៊ុច-ឧទេយ្យ ស៊ី-រត្នមុនី, Brett Ballard និង Sarthi Acharya (មីនា ២០០២) ការវាយតម្លៃសង្គមពាក់ព័ន្ធនឹងដីធ្លីនៅកម្ពុជា (ឯកសារពិភាក្សាលេខ ២០) ជាភាសាខ្មែរ តំលៃ ៨.០០០រៀល ។
២១. Bhargavi Ramamurthy ស៊ុក-ប៊ុរក្ស, Per Ronnås និង សុក-ហាច (មីនា ២០០២) ប្រទេសកម្ពុជា ឆ្នាំ១៩៩៩-២០០០: ការផ្តោតលើបញ្ហាដីធ្លី កំលាំងពលកម្ម និងការចិញ្ចឹមជីវិតនៅជនបទ (ឯកសារពិភាក្សា លេខ ២១) តំលៃ ៨.០០០រៀល ។
២២. ច័ន្ទ-សុផលនិងSarthi Acharya (កក្កដា ២០០២) ការលក់ដូរដីនៅកម្ពុជា: ការវិភាគទិន្នន័យនៃការផ្ទេរនិងការលក់ដូរដីធ្លី (ឯកសារពិភាក្សាលេខ ២២) ជាភាសាខ្មែរតំលៃ ៨.០០០រៀល ។
២៣. Bruce McKenney និង ព្រំ-តុលា (កញ្ញា ២០០២) ធនធានធម្មជាតិ និងជីវភាពនៅតាមជនបទក្នុង ប្រទេសកម្ពុជា: ការវាយតម្លៃជាមូលដ្ឋាន (ឯកសារពិភាក្សាលេខ ២៣) ជាភាសាខ្មែរតំលៃ ១០.០០០រៀល ជាអង់គ្លេស ១០ដុល្លារ ។
២៤. ច័ន្ទ-សុផល គឹម-សេតារា និង Sarthi Acharya (ធ្នូ ២០០២) ដីធ្លី ជីវភាពជនបទ និងសន្តិសុខស្បៀងនៅកម្ពុជា: ទស្សនៈបានពីអង្កេតតាមមូលដ្ឋាន (ឯកសារពិភាក្សាលេខ ២៤) ជាភាសាខ្មែរតំលៃ ៦.០០០រៀល ជាអង់គ្លេស តំលៃ ៧ដុល្លារ ។
២៥. ច័ន្ទ-សុផល និង Sarthi Acharya (ធ្នូ ២០០២) បញ្ហាប្រឈមចំពោះការចិញ្ចឹមជីវិតនៅជនបទ: ការសិក្សាលើភូមិ ចំនួន ៩ នៅកម្ពុជា (ឯកសារពិភាក្សា លេខ២៥) ជាភាសាខ្មែរតំលៃ ៨.០០០រៀល ជាអង់គ្លេស ១០ដុល្លារ ។
២៦. Sarthi Acharya គឹម-សេតារា ចាប-សុថារិទ្ធ និង មាច-យ៉ាឌី (កញ្ញា ២០០៣) ការងារក្រៅកសិដ្ឋាន និង ការងារមិនមែនកសិកម្ម: ទស្សនៈស្តីពីការបង្កើតការងារនៅកម្ពុជា (ឯកសារពិភាក្សាលេខ២៦) ជាខ្មែរ ៧.០០០រៀល អង់គ្លេស ៥ដុល្លារ ។
២៧. យឹម-ជា និង Bruce McKenney (ធ្នូ ២០០៣) ការនាំចេញត្រីពីបឹងទន្លេសាបទៅប្រទេសថៃ: ការវិភាគលើ ការរាំងស្ទះពាណិជ្ជកម្ម អភិបាលកិច្ច និងបរិយាកាសសំរាប់ការលូតលាស់ (ឯកសារពិភាក្សាលេខ២៧) ជាខ្មែរតំលៃ ៧.០០០រៀល ជាអង់គ្លេស ១០ដុល្លារ ។

២៨. ព្រ៉ៃ-តុលា និង Bruce McKenney (ឆ្នាំ ២០០៣) ការធ្វើពាណិជ្ជកម្មផលព្រៃឈើនៅកម្ពុជា: ការប្រឈម ការគំរាមកំហែង និងឱកាសសំរាប់ពាណិជ្ជកម្មជីវទឹក (ឯកសារពិភាក្សាលេខ២៨) ជាខ្មែរ ៧.០០០រៀល ជា អង់គ្លេស ១០ដុល្លារ ។
២៩. យឹម-ជា និង Bruce McKenney (វិច្ឆិកា ២០០៣) ពាណិជ្ជកម្មត្រីក្នុងស្រុក: ករណីសិក្សានៃម៉ាយ៉ាទីងត្រីពីបឹង ទន្លេសាបទៅក្រុងភ្នំពេញ (ឯកសារពិភាក្សាលេខ២៩) ជាខ្មែរ ៥.០០០រៀល ជាអង់គ្លេស ៥ដុល្លារ ។
៣០. Caroline Hughes និង គឹម សេតារា (មិថុនា ២០០៤) ការវិវត្តន៍នៃដំណើរការប្រជាធិបតេយ្យ និងការគ្រប់គ្រង ទំនាស់នៅកម្ពុជា: ការសិក្សាប្រៀបធៀបការបោះឆ្នោតបីលើកនៅកម្ពុជា (ឯកសារពិភាក្សា លេខ៣០) ជាភាសាខ្មែរ ១០.០០០រៀល ជាភាសាអង់គ្លេស ១៣.៥០ដុល្លារ ។
៣១. Robert Oberndorf (កក្កដា ២០០៤) សុខដុមនីយកម្មច្បាប់ទាក់ទងនឹងដំណើរការវិមជ្ឈការនៅកម្ពុជា (ឯកសារ ពិភាក្សាលេខ៣១) ជាភាសាខ្មែរ ៥.០០០រៀល ជាភាសាអង់គ្លេស ៦.៥០ដុល្លារ ។
៣២. K.A.S. Murshid និង ទូត សុខផល្លី (ឧសភា ២០០៥) សេដ្ឋកិច្ចឆ្លងកាត់ព្រំដែនរបស់ប្រទេសកម្ពុជា: ការសិក្សាជំហានដំបូង (ឯកសារពិភាក្សាលេខ៣២) ភាសាខ្មែរ ៨.០០០រៀល ភាសាអង់គ្លេស ៥.០០ដុល្លារ ។
៣៣. Hansen, Kasper K. & Neth Top (December 2006), Natural Forest Benefits and Economic Analysis of Natural Forest Conversion in Cambodia.
៣៤. Pak Kimchoeun, Horng Vuthy, Eng Netra, Ann Sovatha, Kim Sedara, Jenny Knowles & David Craig (March 2007), Accountability and Neo-patrimonialism in Cambodia: A Critical Literature Review.
៣៥. Kim Sedara & Joakim Öjendal with the assistance of Ann Sovatha (May 2007), Where Decentralisation Meets Democracy: Civil Society, Local Government, and Accountability in Cambodia.





ការផ្លាស់ពីកន្លែងមួយទៅកន្លែងមួយទៀត រមែងមានហានិភ័យ ជាពិសេសចំពោះ ពលករវ័យក្មេង ដោយពួកគេភាគច្រើនពុំធ្លាប់ចាកចេញឆ្ងាយពីភូមិកំណើតសោះ ហើយពួកគេ ថែមទាំងមានការអប់រំមូលដ្ឋានទាប និងគ្មាន វិមានជំនាញពិសេសប៉ុណ្ណោះ ។ ពិតហើយ មានហេតុផលជាក់ស្តែងមួយចំនួន ដែលធ្វើអោយយុវជនជាច្រើន ចាកចេញពីជនបទមកកាន់ ទីក្រុង ។ ប៉ុន្តែ នៅមិនទាន់មានការស្វែងយល់អោយស៊ីជម្រៅនៅឡើយទេ អំពីដំណើរការ ចំណាកស្រុក ទំនាក់ទំនង លក្ខខណ្ឌរស់នៅនិងការងារ បញ្ហាប្រឈម និងការលំបាករបស់ពួកគេ រឺក៏ផលប៉ះពាល់នៃប្រាក់ធៀបកម្ម និងចំណាកស្រុក ទៅលើក្រុមគ្រួសារ និងសហគមន៍ ។ ការសិក្សាមានគោលដៅបំពេញនូវកង្វះខាតចំណេះដឹងទាំងនេះ តាមរយៈគោលបំណងជាក់លាក់ ចំនួន ៥ (ក) ស្វែងយល់ពីសាវតារខាងសេដ្ឋកិច្ច-សង្គមកិច្ចរបស់គ្រួសារយុវជនចំណាកស្រុក (ខ) កំណត់ពីកត្តា និងកាលៈទេសៈ ដែលជំរុញអោយមានចំណាកស្រុក និងស្វែងយល់ពីបែបបទ ដែលយុវជនធ្វើការសម្រេចចិត្តធ្វើចំណាកស្រុក (គ) ពិនិត្យមើលពីតួនាទីនៃបណ្តាញសង្គម នៅក្នុងការជួយសម្រួលដល់ការធ្វើចំណាកស្រុក (ឃ) កំណត់ពីប្រភេទការងារផ្សេងៗនៅទីក្រុង សម្រាប់យុវជនចំណាកស្រុក និងការបញ្ចូលខ្លួនពួកគេទៅក្នុងការរស់នៅក្នុងទីក្រុង (ង) ស្វែងយល់ពីទំនាក់ទំនងរបស់ពួកគេជាមួយគ្រួសារដែលបញ្ជូនពួកគេមក និងផលប៉ះពាល់លើ ភាពក្រីក្រក្នុងគ្រួសារ និងសហគមន៍ពួកគេ ។



**វិទ្យាស្ថានបណ្តុះបណ្តាល និង ស្រាវជ្រាវដើម្បីអភិវឌ្ឍន៍កម្ពុជា**

គីឡូវិទ្យាស្ថានកម្ពុជាឯករាជ្យឈានមុខគេ សម្រាប់ការស្រាវជ្រាវពីគោលនយោបាយអភិវឌ្ឍន៍

- ☎ អាគារលេខ 56 ផ្លូវលេខ 315 ទួលគោក ភ្នំពេញ កម្ពុជា
- ✉ ប្រអប់សំបុត្រ 622 ភ្នំពេញ កម្ពុជា
- ☎ (855-23) 881-384/ 881-701/ 883-603 / 881-916
- 📠 (855-23) 880-734
- cdri@wicam.com.kh <http://www.cdri.org.kh>

តម្លៃ 6.000 រៀល

